

धर्मपुत्र

टॉल्स्टॉय





धर्मपुत्र
तथा
अन्य कहानियां

लियो टॉल्स्टॉय

प्रेमनाथ एण्ड संस, दिल्ली-110032

ISBN : 81-901561-1-X

संस्करण

2006

प्रकाशक

प्रेमनाथ एंड संस

30/35-36, द्वितीय तल, गली न० 9

विश्वास नगर, शाहदरा

दिल्ली 110032

मूल्य

200.00 रुपये

मुद्रक

पवन प्रिंटर्स

दिल्ली-110032

अनुक्रम

धर्मपुत्र :	7
तीन जोगी :	25
द्विगुण सत्यान बालक :	33
प्रेम में भगवान :	36
ग्योगला ढोल :	49
गुरत की बात :	57
आदमी और जानवर :	65
देर हो, अंधेरे नहीं :	69
दो साथी :	78
जीवन-मूल :	103
करीम :	126
आम बराबर गेहूं :	131
काम, मौत और बीमारी :	134
मूखराज :	137
तीन सवाल :	169
बदी छले, नेकी फले :	174

धर्मपुत्र

एक दिन किसान के घर एक बालक जन्मा। उसने अपने भाग्य सराहे और यड़ा कृतार्थ हुआ। खुश-खुश एक पड़ोसी के घर गया कि आप इस बालक के धर्म-पिता बन जायें। पर गरीब के बेटे को कौन अपनावे ! सो पड़ोसी ने इनकार कर दिया। जब दूसरा पड़ोसी से कहा, उसने भी इंकार कर दिया। इस पर बेचारा किसान घर-घर भ्रम, जो कन कोई उसके बालक का धर्म-पिता बनाने को राजी न हुआ। यह देख कर दूसरा गांव चला। चलते-चलते राह में एक आदमी मिला। पूछने लगा—“जयरामजी की, माई गोधरी, कहाँ जा रहे हो ?”

किसान बोला—“भगवान की दया हुई कि जीवन को सारथ करने और बुढ़ापे में सहाय होने पर मैं हमारा उजियाला जन्मा है। मरने पर नहीं हमारी मिट्टी लगाएगा और हमारी आत्मा को दया-धर्म से सींचेगा। लेकिन मैं गरीब हूँ और गांव में कोई अपना धर्म-पिता बनने को राजी नहीं है। सो मैं उसके धर्म-पिता की खोज में जा रहा हूँ।”

मुसाफिर ने कहा—“चाहो तो मैं धर्म-पिता बन सकता हूँ।”

किसान सुनकर प्रसन्न हुआ और धन्यवाद देने लगा। फिर सोचकर बोला—“यह तो आपने मुझे धन्य किया; लेकिन अब सोचता हूँ कि धर्म माता के लिए मैं किसे कहूँ।”

मुसाफिर ने कहा—“धर्म-मां के लिए सुनो, सीधे उस नगर में जाओ। वहां चोक में पत्थर की हवेली होगी। सामने नीली खिड़कियां दीखेंगी। वहां पहुंचोगे तो द्वार पर ही तुम्हें मकान के मालिक मिलेंगे। उनसे कहना कि अपनी बेटी को बालक की धर्म-माता बन जाने दें।”

किसान सुनकर अचकचा आया। बोला—“एक धनी आदमी से ऐसी बात क्या कहेंगा ? वह मुझे तिरस्कार से देखेंगे और अपनी लड़की को पास न आने देंगे।”

“ग़ा चिंता न करो। तुम जाओ, कहो तो। और कल सवेरे तैयारी रखना। मैं दोन गंवार के वक्त पहुंच जाऊंगा।”

किसान घर लौट आया। फिर उन धनी व्यापारी की तलाश में शहर की तरफ गया। चौक में पहुंचकर उसने बहली खोली, और मकान की ड्योढ़ी पर पहुंचा था कि सेठ वहीं मिले। पूछने लगे—“कहो चौधरी, क्या चाहते हो ?”

किसान ने कहा कि भगवान ने दया की है और घर में दीपक जन्मा है। वही हमारी आंखों का तारा है, बुढ़ापे का सहारा है और मौत के बाद हमारे प्रेत को पानी देगा। बड़ी मेहरबानी होगी जो आप अपनी बेटी को उसकी धर्म-माता बनने दें।

व्यापारी ने पूछा—“संस्कार कब है ?”

“कल सवेरे।”

“अच्छी बात है। तसल्ली रखो। कल सवेरे संस्कार के समय वह आ जाएगी।”

अगले दिन माता आ गई, धर्म-पिता भी आ गए और शिशु का संस्कार होते ही धर्म-पिता चले गए। किसी को पता भी नहीं चला कि वह कौन हैं, कहां रहते हैं। न वह फिर दीखे।

2

बालक चांद की तरह बढ़ने लगा। मां-बाप के उछाह का पूछना क्या ! बढ़कर माता-पिता के लिए छोटी उम्र से ही वह सहाई होने लगा। तंदुरुस्त था और काम को उद्यत, चुतर और आज्ञाकारी। दस बरस का हुआ कि लिखना-पढ़ना सीखने के लिए उसे मदरसे में भेजा गया। जो और पांच बरस में सीखते वह एक ही बरस में सीख गया और कुछ ही अरसे में वहां की सब विद्या उसने समाप्त कर दी।

पूजा-दशहरे के दिन आए और छुट्टियों में वह अपनी धर्म-माता को प्रणाम करने गया। जाकर चरण छुए और सामने भेंट रखी।

फिर लौटकर घर आया तो मां-बाप से उसने पूछा—“जी, धर्म-पिता कहां रहते हैं ? इस विजयदशमी के दिन मैं उनको प्रणाम करना चाहता हूं और दक्षिणा भेंट दूंगा।”

पिता ने कहा—“बेटे, तुम्हारे धर्म-पिता का हमें कुछ पता नहीं है। हमें अक्सर उनका ख्याल आता है। तुम्हारा नाम-संस्कार हुआ उसी रोज से उनकी कोई खबर नहीं मिली। यह तक मालूम नहीं कि कहां रहते हैं और अब हैं भी कि नहीं।”

पुत्र बोला कि माताजी और पिताजी, आप दोनों मुझे इजाजत दीजिए। मैं अपने धर्म-पिता की खोज में जाऊंगा। उन्हें खोजकर रहूंगा और उनके चरणों की रज लूंगा।

माता-पिता ने बालक को अनुमति दे दी और वह अपने धर्म-पिता की खोज में चल पड़ा

3

घर से निकल वह सीधी सड़क चल दिया। घंटों चलता रहा। चलते-चलते एक मुसाफिर मिला। उसने पूछा कि लड़के, तुम कहां जा रहे हो ?

लड़के ने जवाब दिया—“मैं धर्म-माता के दर्शन करने और उन्हें प्रणाम करने गया था। फिर घर जाकर मैंने धर्म-पिता के बारे में पूछा, जिससे उनके भी दर्शन पाऊं और चरण छू सकूं। लेकिन मेरे माता-पिता भी उनका पता नहीं जानते हैं। कहने लगे कि मेरा संस्कार हुआ था, उसके बाद से ही उनकी कोई खबर नहीं मिली, जाने जीते भी हैं कि नहीं। लेकिन मैं जरूर अपने धर्म-पिता के दर्शन चाहता हूं। सो मैं उसी खोज में निकला हूं।”

मुसाफिर ने कहा—“तुम्हारा धर्म-पिता तो मैं ही हूं।”

बालक सुनकर कृतार्थ हुआ। उसने उनके चरणों में मस्तक नवाया। फिर पूछने लगा कि धर्म-पिता, आप अब किधर जा रहे हैं ? हमारी तरफ जा रहे हों तो मैं भी आपके साथ चल रहा हूं।

पथिक ने कहा कि अभी तो मेरे पास तुम्हारे घर चलने को समय नहीं है। जगह-जगह बहुत काम है। लेकिन कल सवेरे मैं अपनी जगह पहुंच जाऊंगा। तब वहां आकर तुम मुझे मिलना।

“लेकिन धर्म-पिता, मुझे जगह का पता कैसे चलेगा ?”

“सुनो, अपने घर से सवेरे सामने सूरज की सीध में चलते चले जाना। चलते-चलते जंगल आ जाएगा। जंगल को पार करना। फिर एक घाटी में पहुंचोगे। घाटी में पहुंचकर वहां बैठना और थोड़ा विश्राम करना। पर चौकस होकर देखते रहना कि आसपास क्या होता है। फिर घाटी के परले किनारे तुम्हें एक बगीचा दीखेगा। वहां मकान होगा, जिसकी छत सुनहरी झलकती होगी। वही मेरा घर है। तुम सीधे दरवाजे पर आना—वहां तुम्हें मैं खुद खड़ा मिलूंगा।”

4

बालक ने धर्म-पिता के कहे अनुसार किया। वह उठकर सूर्य-भगवान की तरफ चलता चला गया। चलते-चलते बन आया। उसे पार करने पर घाटी आई। घाटी में गया देखा कि ऊंचा एक बरगद का पेड़ खड़ा है। उसकी एक शाख पर रस्सी बंधी है। रस्सी से एक भारी लकड़ी का लट्ट लटका हुआ है। लट्ट के नीचे लकड़ी

की बड़ी-सी कठौती रखी है जो शहद से भरी हुई है। बालक यह देखकर अचरज में हुआ कि क्यों इस तरह शहद भरा हुआ रखा है और उसके ठीक ऊपर यह लकड़ी का लट्ट क्यों लटक रहा है। लेकिन अचरज का समय भी नहीं मिला कि उसे किसी के उधर जाने की आहट सुनाई दी। देखता क्या है कि रीछ चले आ रहे हैं एक रीछनी है, पीछे-पीछे तीन बच्चे हैं। दो नन्हे-नन्हे हैं, एक तगड़ा है। रीछनी सूंघती-सूंघती शहद की कठौती तक सीधी पहुंच गई। बच्चे भी पीछे लगे रहे। वहां पहुंचकर उसने शहद में मुंह डाल दिया और चाटने लगी और बच्चों ने भी चारों ओर से उसे घेर लिया। वे भी नांद पर चढ़कर लदर-पदर शहद चाटने लगे। थोड़ा ही चाटने पाए होंगे कि ऊपर का लट्ट आया और उन बच्चों के बदन में आकर लगा। रीछनी ने मुंह से उस लट्ट को परे हटा दिया। हटकर वह गया कि लौटकर अब फिर आ गया था। रीछनी ने यह देखकर दूसरी बार अपने पंजों से उस लट्टे को धकिया दिया। वह दूर चला गया। लेकिन फिर उतने ही जोर से लौटा। लौटकर इस बार जोर से वह एक बच्चे की पीठ और दूसरे के सिरसे टकराया। बच्चे दर्द के मारे चीखते-चिल्लाते भागे। उनकी मां ने यह देखकर गुस्से के साथ उस लट्ट की लकड़ी को अपने अगले हाथों में भींचकर पकड़ा और उठाकर जोर से फेंक दिया। लट्ट दूर चला गया और मौका देखकर वह रीछ का जवान पट्टा आया और नांद में मुंह डाल चटचट शहद खाने लगा। देखा-देखी छोटे बच्चे भी चले आए। लेकिन वे पास पहुंचे न होंगे कि लट्ट लौटकर आया और इस जोर से उस जवान बेटे के सिर में लगा कि वह वहीं ढेर हो गया। रीछनी को इस पर और गुस्सा चढ़ा। झुंझलाकर उसने लट्ट को जोर से पकड़ा और पूरी शक्ति से उसे परे फेंक दिया। जिस डाल से बंधा था उससे भी ऊंचा वह जा पहुंचा—इतना ऊंचा कि रस्सी ढिला गई। इस वीच रीछनी फिर नांद पर आ गई और बच्चे भी उसी किनारे आ लगे। लट्टा ऊंचा चलता गया, ऊंचा चलता गया, आखिर वृह रुका और फिर गिरना शुरू हुआ। जैसे-जैसे नीचे गिरता, जोर उसका बढ़ता जाता था। आखिर पूरे बल से रीछनी के सिर में जाकर लगा। लगना था कि रीछनी लोट-पोट हो गई। उसके पांव आसमान में हिलते रहे और वहीं जान दे दी। बच्चे वन में भाग गए।

5

बालक अचरज में भरा यह देखता रहा। फिर उसने आगे की राह पकड़ी। जंगल पार कर घाटी के परले किनारे उसे एक आलीशान बगीचा मिला। वहां था एक महल-का-महल। छत उसकी सुनहरी झकझकाती थी। महल के दरवाजे पर बालक को धर्म-पिता मिले। मुस्कराकर उन्होंने बालक का स्वागत किया और दरवाजे में से

उसे अंदर ले गए। लड़के ने जो सपने में भी नहीं देखा वह सचमुच में यहां था। क्या बहार, आनंद ! फिर धर्म-पिता उसे महल के अंदर ले गए। वहां की विभूति का तो कहना ही क्या ! वह अपूर्व था। धर्म-पिता ने चलकर बालक को महल का एक-एक कमरा दिखाया। उसकी तो आंखें न ठहरती थीं। एक-से-एक बढ़-चढ़कर ऐसी शोभा और ज्योति और उल्लास था कि—

आखिर एक कमरे पर पहुंचे जहां का दरवाजा मुहरबंद था। धर्म-पिता ने कहा कि यह दरवाजा देखते हो न। इसमें ताला नहीं है, बस मुहरबंद है। वह खुल सकता है, लेकिन खबरदार, उसे खोलना नहीं। तुम यहां रहो, जी चाहे जहां फिरो। यहां का सब तुम्हारा है। सब भोग और सब आराम। लेकिन मेरी एक ताकीद है। यह दरवाजा मत खोलना। जो कहीं तुमने उसे खोला, तो याद कर लो जंगल में तुमने क्या देखा था।

यह कहकर धर्म-पिता अंतर्धान हो गए। लड़का उस महल में रहता रहा। वहां वह मूल और आनंद थे कि तीस साल ऐसे बीत गए जैसे तीन घंटे। जब एक-एक कर बीस साल गुजर गए तो एक दिन धर्म-पुत्र मुहर बंद दरवाजे के पास गुजर रहा था। वह दरवाजा और अंदर में आकर सोचने लगा कि धर्म-पिता ने इस कमरे में जान की मनाही क्यों की थी।

सोचने लगा कि जंगल देखने में क्या हानि है। यह सोचकर उसका दरवाजे को हाथ से लौकिक सा धौंकाना था कि मुहर गिर गई और दरवाजा खुल गया। अंदर देखता क्या है कि और सभी से बढ़कर और बड़ा यह हाल है। बीच में उसके सिंहासन रखा है। कुछ दूर वह उस खाली हाल के वेभव को देखता हुआ इधर-उधर घूमता रहा। अनंतर सीढ़ी चढ़ वह सिंहासन पर जा पहुंचा और वहां बैठ गया। बैठकर देखता है कि सिंहासन से टिककर शासन-दंड रखा हुआ है। उसने उसे हाथ में ले लिया। उसका हाथ में लेना था कि हाल की सब दीवारें हवा हो गईं। धर्मपुत्र ने देखा तो सारी दुनिया उसके सामने बिछी थी और लोग जो कुछ वहां कर-धर रहे थे, सब उसे दीखता था। वह सामने देखने लगा कि समुंदर फैला है और जहाज उस पर आ-जा रहे हैं। दाएं हाथ अजब-अजब तरह की जंगली जातियां बसी हुई हैं। बाएं, हिन्दुस्तान के अलावा और लोग बसे दीखते हैं। चौथी तरफ मुंह जो उसने मोड़ा तो देखा कि उसकी आंख के आगे समूचा हिन्दुस्तान फैला है और उसी के जैसे लोग घूम-फिर रहे हैं।

उसने सोचा कि देखें कि हमारे घर क्या हो रहा है और खेती-वाड़ी का क्या हाल है। उसने अपने बाप के खेतों को देखा कि बालें खड़ी हैं और पकने के नजदीक हैं। वह अंदाज लगाने लगा कि फसल कितने की बैठेगी। इतने में उसे गाड़ी में कोई

आता दिखाई दिया। रात का वक्त था। धर्मपुत्र ने सोचा कि पिता ही होंगे, रात को गल्ला ढो ले जाना चाहते हैं। लेकिन देखता क्या है कि वह आदमी तो है नत्थूसिंह जोकि एक नंबरी चोर है। रात को आया है कि चुराकर खेत का सारा नाज भर ले जाए। यह देख धर्मपुत्र को गुस्सा आ गया। उसने पुकारकर कहा—“बापा, ओ बापा, उठो हमारे खेत से नाज चुराया जा रहा है।”

बाप रात को अपनी मढ़ैया में चौकन्ना होकर सोया करता था। वह एकदम जाग बैठा। सोचा कि मैंने सपने में सही, लेकिन अपने खेत का नाज चोरी होते देखा है। चलूं, देखूं क्या बात है। भागकर वह खेत में आया तो वहां देखता है कि नत्थूसिंह मौजूद है। हल्ला मचाकर पास-पड़ोस वालों को भी उसने इकट्ठा कर लिया और नत्थूसिंह की खूब मरम्मत बनाई। उसे पीटा-कूटा और बांधकर थाने ले गए।

उसके बाद धर्मपुत्र ने शहर की ओर निगाह उठाई, जहां धर्म-माता रहती थीं। अब उनका विवाह हो गया था। इस घड़ी वह चैन की नींद सो रही थीं। इतने में उनका पति उठा और दबे पांव घर से निकल चला। धर्मपुत्र ने वहीं से पुकारकर कहा—“मां, उठो, उठो देखो तुम्हारा पति अपने किस कुकर्म के लिए घर से निकल चला है।”

इस पर धर्म-मां झट से उठीं और कपड़े पहनकर उस कुल्टा के यहां पहुंची जहां पति गया था। जाकर उस नारी को खूब बुरा-भला सुनाया, मारा-पीटा और बाहर खदेड़ दिया।

इसके बाद धर्मपुत्र ने अपने पेट की मां का ख्याल किया। वह अपने घर में छप्पर के तले सो रही थीं। देखता क्या है कि एक चोर घर में घुस गया है और वक्स का ताला तोड़ रहा है जिसमें मां की जमा-जोखों रखी है। इतने में मां जग उठीं। यह देख डाकू ने गंडासा ऊपर उठा मां पर बार करना चाहा।

यह देख धर्मपुत्र से रहा न गया और उसने उस दुष्ट पर हाथ का शासन-दंड खींचकर मारा। वह जाकर कनपटी पर लगा और चोर वहीं का वहीं ढेर हो रहा।

6

धर्मपुत्र का चोर को मारना था कि दीवारें फिर चारों ओर घिर आई और हॉल जैसे-का-तैसा हो गया।

उसी समय दरवाजा खुला और धर्मपिता अंदर आते दिखाई दिए। वहां पहुंच, हाथ पकड़कर उन्होंने धर्मपुत्र को सिंहासन से नीचे उतारा और अपने साथ ले चले।

बोले—“तुमने मेरा कहना नहीं माना और मना करने पर दरवाजा खोला, यह पहली गलती। सिंहासन पर जा बैठे और शासन-दंड हाथ में ले लिया यह दूसरी

गलती। उसके बाद यह तुमने तीसरी गलती की जिससे दुनिया में अंधेरा फैलता जा रहा है। ऐसे तो तुम घड़ीभर सिंहासन पर और रहते तो आधी दुनिया बरबाद हो चुकी थी।”

यह कहकर धर्म-पिता अपने साथ धर्मपुत्र को फिर सिंहासन पर ले गए और शारान-दंड अपने हाथ में रखा। दीवारें फिर उसी तरह सामने से गायब हो गईं और दुनिया का सब कुछ दिखाई देने लगा।

धर्म-पिता ने कहा—“अब देखो, देखते हो न कि तुमने अपने पिता के हक में क्या किया। नत्थूसिंह को एक साल की सजा हुई। अब जो वापस आया है तो जेल से वची-खुची और बुराइयां सीख आया है। रहा-सहा भी अब वह पक्का हो गया है। देखते नहीं कि उसने अब तुम्हारे बाप के दो बैल चुरा लिए हैं और खलिहान में आग लगाए दे रहा है। सो अपने लिए ये बीज तुमने बोए !”

और सचमुच धर्मपुत्र ने देखा कि आंख-आगे उसके बाप का खलिहान आग की लपटों में धू-धू करके जल रहा है।

आगे के बाद धर्म-पिता ने वह दृश्य दूर कर दिया और दूसरी तरफ देखने को कहा—“देखो, यह तुमने धर्म-माता के पति हैं। एक साल हुआ कि उन्होंने वीवी को छोड़ दिया है। अब औरों के पीछे लगे हैं उनकी पहली प्रेयसी की हालत देखते हो ? वह बिल्ली पीतला हो गई है दुःख से पत्नी का हाल भी बेहाल है। गम के मार उन्हें और पड़ने लगे हैं। जो यह सेवा तुमने अपनी धर्म-माता की है।”

धर्म-पिता ने यह दृश्य भी फिर हटा दिया। अब उसके आगे अपने गांव का मकान था। वह देखता है कि उसकी मां रो रही है और अपने अपराधों की क्षमा मांग रही है। पाश्तावा करती सिर धुनती कह रही है—“हाय, भला होता मुझे चोर उसी रात मार डालता। फिर मुझे ऐसे भोग तो न भोगने होते !”

धर्म-पिता ने कहा—“देखते हो ? यह है जो तुमने अपनी मां के लिए करके रखा है !”

वह पर्दा भी दूर हुआ। फिर धर्म-पिता ने सामने देखने को कहा। अब जो उसने देखा तो दो वार्डर जेलखाने के आगे एक डाकू को पकड़े खड़े हैं।

धर्म-पिता ने कहा—“पहचानते हो ? इस आदमी के सिर पर दस खून हैं। वह मृत कर्म-फल का भोग लेकर अपने आप उतरता। लेकिन उसको मारकर उसके पाप तुमने बढ़ाकर अब अपने सिर ले लिए हैं। अब उन सब पापों के लिए तुम्हें जवाब देना होगा। यह हैं जो तुमने अपने हक में किया है ! याद करो, रीछनी ने लूट को एक बार हटा कर अपने बच्चों को चोट पहुंचाई। फिर हटाया तो अपने जवान बेटे को खोया। तीसरी बार जोर से हटाया तो अपनी जान से हाथ धो बैठी।

वही तुमने किया है अब मैं तुमको तीस साल और देता हूँ कि दुनिया में जाओ और डाकू के और अपने पापों के लिए प्रायश्चित्त करो। प्रायश्चित्त पूरा नहीं करोगे तो तुमको उसकी जगह लेनी होगी।”

धर्मपुत्र ने पूछा—“उसके पाप का उतारा मुझे कैसे करना होगा, पिता।”

“दुनिया में जो बदी लाने के तुम भागी हो उसे मिटाना तुम्हारा काम है। उतना कर लोगे, तो उस डाकू के और तुम्हारे दोनों के पापों का उतारा हो जाएगा।”

धर्मपुत्र ने पूछा—“मैं दुनिया की बदी को कैसे मिटाऊंगा, पिता ?”

धर्म-पिता ने कहा—“जाओ, सूरज की दिशा में सीधे चलते चले जाना। चलते-चलते एक खेत मिलेगा, जहां कुछ आदमी होंगे। देखना कि क्या कर रहे हैं और जो तुम जानते हो उन्हें बतलाना। फिर आगे बढ़ना ऐसे ही बढ़ते जाना। राह में जो देखो याद रखना। चौथे दिन तुम एक वन में पहुंचोगे। उस वन के बीचों-बीच एक कुटी मिलेगी। यहाँ एक साधु रहता है। जाकर जो हुआ हो सब सुनाना। वह बताएगा कि तुम्हें क्या करना होगा। उसका क़हा कर चुकोगे तब डाकू के और तुम्हारे अपने पापों का उतारा पूरा हो जाएगा।”

यह कहकर धर्म-पिता ने उसको महल के दरवाजे से बाहर कर दिया।

7

धर्मपुत्र अपनी राह बढ़ चला। सोचता जाता था कि मैं जगत में से बदी का नाश कैसे करूँगा। बदकारों का नाश हो, ऐसे ही तो बदी का नाश होता है। उन्हें जेल में डाल दिया जाए या उनका अंत कर दिया जाए। तब फिर बिना औरों का पाप अपने ऊपर लिए बदी से लड़ना कैसे होगा ?

धर्मपुत्र ने बहुतेरा विचारा, पर निश्चय पर नहीं आ सका। वह चला-चलता गया। चलते-चलते एक खेत आया। वहाँ खूब घनी और ऊँची गेहूँ की बालें खड़ी थीं। बस बालें पक ही गई थीं और कटने को तैयार थीं। इतने में क्या देखता है कि एक बछड़ा खेत में घुस गया है। उसे खेत में मुँह मारते देख कुछ लोग लाठी ले उसके पीछे पड़ गए हैं। खेत में से वे उसे कभी उधर खदेड़ते हैं, कभी इधर। बछड़ा बाहर भागने के लिए खेत के जिस किनारे आकर लगता कि उधर ही कुछ लोग सामने मिलते हैं। डर के मारे वह फिर भीतर लौट जाता है। सब जने खेत में से होकर इधर-उधर उसका पीछा कर रहे हैं और खेत खूब रौंदा जा रहा है। इधर यह है, उधर बाहर सड़क पर खड़ी एक औरत रो रही है कि हाय रे, मेरे बछड़े को ये लोग भगा-भगा कर मारे डाल रहे हैं !

धर्मपुत्र ने उन किसानों को कहा—“तुम लोग यह क्या कर रहे हो ? सब जने

खेत से बाहर आ जाओ। यह औरत अपने बछड़े को आप बुला लेगी।”

आदमियों ने ऐसा किया। वह स्त्री भी खेत के किनारे आकर पुकारने लगी, “आओ भैया, आओ मुनवा, यहां आओ।” बछड़े ने कान खड़े किए। एक पल सुनता रहा। फिर अपने आप भाग आया और मचल कर अपना मुंह स्त्री की गोद में ऐसे मारने लगा और ऐसी किलोल करने लगा कि वह बेचारी गिरते-गिरते बची। सब आदमी इससे खुश हुए, स्त्री खुश थी और बछड़ा भी मगन दिखाई देता था।

धर्मपुत्र फिर वहां से आगे बढ़ा। सोचने लगा कि ऐसे ही बदी-से-बदी फैलती है। जितना आदमी बुराई के पीछे पड़ते हैं, वह उतनी ही बढ़ती है। मालूम होता है बुराई बुराई से दूर नहीं होगी। फिर कैसे दूर होगी, यह भी ठीक पता नहीं था। बछड़े ने तो अपनी मालकिन का कहना मान लिया और चलो सब ठीक हुआ। पर कहना न मानता तो उसे खेत से बाहर करने का क्या उपाय था ?

धर्मपुत्र फिर सोच में पड़ गया और किसी नतीजे पर नहीं पहुंच सका। खैर, वह बढ़ता ही गया।

8

चलते-चलते एक गांव मिला। गांव के पार परले किनारे उसने रात भर टिकने को जगह मांगी। घर की मालकिन अकेली थी और घर की सफाई कर रही थी। उसने उसे टहल लिया। घर के अंदर धर्मपुत्र पीढ़े पर बैठा स्त्री को काम करते देखने लगा। वह बुराई से फंसी झाड़ चुकी थी, अब चीजवस्त झाड़ने से झाड़ने लगी। सबके बाद उस धूल-भरे मेले झाड़ने से उसने जोर-जोर से मेज पोंछनी शुरू की। कई बार पोंछी, पर मेज साफ नहीं होती थी। कपड़े के मैल की लकीरें रह ही जाती थीं। यह देख वह दूसरे सिरे से हाथ फेर कर पोंछना शुरू करती। पर पहली लकीरें मिटती तो उनकी जगह दूसरी बन जातीं। फिर उसने सबकी सब मेज फिर दुबारा साफ की। लेकिन फिर वही बात। मैल की लकीरें अब भी मौजूद। धर्मपुत्र कुछ देर चुपचाप देखता रहा। फिर बोला—माई, तुम यह क्या कर रही हो ?”

“भैया, देखते हो कि मैं सफाई कर रही हूं त्यूहार सिर पर है। पर यह मेज साफ ही नहीं होती। मैं तो थक आई।”

धर्मपुत्र बोला—“मेज झाड़ने से पहले झाड़ने को तो साफ कर लो, माई।”

स्त्री ने वैसा ही किया। तब मेज भी साफ चमक आई।

स्त्री ने कहा—“तुमने भली बात बतलाई, भैया तुम्हारा अहसान मानती हूं।”

अगले सवेरे यहां से विदा ले धर्मपुत्र अपनी राह आगे बढ़ लिया। काफी दूर चलने पर एक वन का किनारा आया। वहां देखा कि देहात के कुछ लोग लोहे की

मोटी हाल लेकर उसे मोड़ना चाह रहे हैं। और पास आया तो देखता है—कई लोग मिलकर लोहे का सिरा पकड़ कर जोर लगा रहे हैं। वे घूम तो रहे हैं, पर हाल मुड़ती नहीं।

खड़ा होकर वह उन्हें देखने लगा। लोग चक्कर लगाते हैं, पर लोहा नहीं मुड़ता। बात यह थी कि जिस चीज में लोहा अटका रखा था, वह चीज खुद लोगों के घूमने के साथ घूम जाती थी। यह देख धर्मपुत्र ने कहा—“भाइयो, यह आप क्या कर रहे हैं ?”

“देखते तो हो कि हम पहिए की हाल मोड़ रहे हैं। सब कर लिया, थककर चूर हुए जा रहे हैं। पर यह हाल मुड़ती ही नहीं।”

धर्मपुत्र ने कहा—“पहले उसे तो थिर कर लो जहां हाल अटका रखी है। नहीं तो आपके घूमने के साथ वह भी घूम जाएगी। यों हाल कैसे मुड़ेगी ?”

किसानों ने बात मान ली। वैसा किया तो काम ठीक चलने लगा।

वह रात उन लोगों के साथ विता अंगले दिन धर्मपुत्र आगे बढ़ा। सारा दिन और सारी रात वह चलता रहा। आखिर तड़का होते उसे कुछ बनजारे मिले। वह भी फिर वहीं रह गया। बनजारे बैलों का सौदा वौदा कर चुके थे। अब आगे की तैयारी में आग जलाना चाह रहे थे। सूखी छिपटी और पात फूस वगैरह इकट्ठा करके उन्होंने दियासलाई दिखाई। वह जल नहीं पाई कि ऊपर से हरी घास का ढेर रख दिया। कुछ धुआं उठा, घास में सिसकारी-सी हुई और आग बुझ गई। बनजारे फिर सूखी छिपटियां बीन कर लाए, फिर जलाया और फिर वैसी ही गीली घास ऊपर ला रखी। आग फिर नहीं जली और बुझ गई। इस तरह बहुत देर तक बार-बार चेष्टा करते रहे। पर आग जलती ही न थी।

उस समय धर्मपुत्र ने कहा—“दोस्तो, घास ऊपर रखने में जल्दी न करो। पहले सूखी लकड़ी ठीक तरह बल चले, तब ऊपर कुछ रखना। आग एक बार लहक आने दो, फिर चाहे जितनी घास ऊपर रख देना।”

बनजारों ने बात मान ली। पहले आग खूब बल जाने दी। इस तरह जरा देर में आग लपटें दे उठी।

धर्मपुत्र कुछ देर उनके साथ रहा, फिर अपनी राह आगे हो लिया। चलता रहा, चलता रहा। सोचता जाता था कि तीन बातें जो उसने देखी हैं, उनका क्या मतलब हो सकता है। लेकिन उसे थाह छू नहीं मिलती थी।

9

धर्मपुत्र दिनभर चलता रहा। संध्या समय दूसरे बड़े जंगल का किनारा आया। वहां

साधु की कुटिया मिली। उस पर जाकर धर्मपुत्र ने खटखटाया। अंदर से आवाज ने कहा—“कौन है ?”

धर्मपुत्र “मैं एक बड़ा पापी हूँ जिसे अपने और दूसरे के भी पापों का प्रायश्चित्त करना है।”

गण सुनकर साधु बाहर आए।

“वह पाप कौन हैं जिन्हें दूसरे के लिए तुम्हें उठाना पड़ रहा है ?”

धर्मपुत्र ने साधु को सब बातें सुना दीं। धर्म-पिता की बात कह, रीछनी और जगह बच्चों की घटना सुनाई, मुहरबंद कमरे और सिंहासन का हाल बताया। फिर धर्म-पिता ने जो आदेश देकर उसे भेजा था, वह कह सुनाया। रास्ते में जो किसान बुराई का पीछा करने में खूब खेत रौंद रहे थे और कैसे फिर बछड़ा मालिक की पुकार पर अपने आप संत से बाहर आ गया, वह सुनाया। अंत में बोला कि, “यह तो मैं दस बूझा हूँ कि बुराई का मेट बुराई से नहीं किया जा सकता। पर यह समझ में नहीं आता कि उसे फिर मिटाया कैसे जा सकता है। मुझे बतलाएं कि यह कैसे किया जाए।”

साधु ने कहा—“और कुछ तुमने रास्ते में देखा हो तो बताओ ?”

धर्मपुत्र ने बतला दिया कि कैसे मेज साफ करती औरत देखी थी और कुछ दवाली हाल मोड़ते हुए मिले थे और बगजारे आग जलाना चाह रहे थे।

साधु सब सुनते रहे। फिर कुटिया में गए और अंदर से एक पुराना कुल्हाड़ा लेकर आए। कहा—“मेरे साथ आओ।”

कुछ दूर जाने पर साधु ने एक पेड़ बताया। कहा—“इसे काट डालो।”

धर्मपुत्र ने यह पेड़ काट गिराया।

साधु ने कहा—“अब इसके तीन टुकड़े करो।”

धर्मपुत्र ने पेड़ के तीन टुकड़े कर दिए।

इस पर साधु फिर कुटिया में गए और वहां से कुछ जलती लकड़ियां लाए, बोले—“इनसे तीनों टुकड़ों को आग दे दो।”

धर्मपुत्र ने आग जलाई और पेड़ के उन बड़े-बड़े तीनों टुकड़ों को उनमें डाल दिया। जलते-जलते उनकी जगह तीन काले कुंदे ठूठ रह गए।

साधु ने कहा—“अब इनको धरती में गाड़ दो, ऐसे कि आधे धरती में रहें, आधे ऊपर।”

धर्मपुत्र ने ऐसा ही किया।

“अब देखा, वहां सामने पहाड़ी की तलहटी में एक नदी है। वहां से मुंह में पानी भरकर लाओ। लाकर इन ठूठों की जड़ में सींच दो। पहले ठूठ को सींचों, जैसे

कि तुमने पहले स्त्री को सीख दी थी। दूसरे को सींचों, क्योंकि हाल मोड़नेवाले किसानों को उपदेश दिया था। और इस तीसरे को वनजारों के नाम पर सींचे जाओ। जब इनमें जड़ें जग आगयीं और काले फूलने लगेंगे और उन काले ठूठों की जगह सब के दरवाजा हो आयेगा तब तुम भी समझ जाओगे कि आदमी में बुराई को कैसे गंगा नाना गाँहिए। तब तुम्हारे सब पाप धुल जायेंगे।”

इतना कहकर साधु अपनी कुटिया में चले गए। धर्मपुत्र बहुत देर तक सोचता-विचारता रहा। लेकिन साधु की बात का भेद न पा सका। तो भी साधु ने जैसा बताया था वैसा ही करना उसने शुरू कर दिया।

10

धर्मपुत्र नदी पर गया, मुंह में पानी लिया और लौटकर पहले ठूठ में सींच दिया। बार-बार इसी तरह मुंह में पानी ला-लाकर वह तीनों ठूठों को सींचता रहा। जब उसे बहुत भूख लगी और थकान से चूर हो आया, तो कुटिया की तरफ चला कि साधु से कुछ खाने को मांग ले। इधर-उधर देखने पर उसे कुटिया में कुछ सूखी हुई रोटी मिल गई। थोड़ा खाकर उसने भूख शांत की और भीतर कुटी का दरवाजा खोला तो देखता है कि साधु की देह वहां मृतक पड़ी हुई है। तब वह मृतक देह के कर्म के लिए लकड़ी जमा करने में लगा। दिन में यह किया, रात को मुंह में पानी ला-लाकर ठूठ सींचने में लगा रहा। रात भर, जब तक बना, वह ऐसा ही करता रहा।

अगले दिन पास के गांव के कुछ लोग साधु के लिए खाना लेकर वहां पहुंचे। आकर देखते हैं कि साधु का तो शरीरांत हो गया है। अपनी जगह वह धर्मपुत्र को छोड़ गए हैं और उसको आशीर्वाद भी दिया है। सो साधु की देह का क्रिया-कर्म किया और जो खाना लाए थे धर्मपुत्र को भेंट कर दिया।

धर्मपुत्र साधु की जगह रहता रहा। लोग जो खाने को दे जाते थे उससे गुजर करता और साधु के आदेशानुसार उसी नदी से मुंह में भरकर पानी लाता और उन जले ठूठों पर सींच देता।

इस तरह एक साल बीत गया। इस बीच बहुत लोग उसके दर्शन को आए। उसकी ख्याति दूर-दूर फैल गई। लोगों में शोहरत हो गई कि एक पहुंचा हुआ संत है जो आत्मा के उद्धार के लिए पहाड़ी की तलहटी की नदी से मुंह में पानी लेकर आता है और जले ठूठ सींचता है। सो ठठ-के-ठठ लोग दर्शन करने वहां पहुंचने लगे। मालदार, धनी, व्यापारी लोग वहां आते और भेंट-उपहार लाते। पर वह अपने तन जितनी चीज रखता। बाकी सब गरीबों को बांट देता।

इस तरह धर्मपुत्र रहने लगा। आधे दिन ठूठ में पानी सींचता, बाकी आधी दिन

आने-जाने वालों से मिलने-वताने में जाता। वह सोचने कि बुराई को मिटाने और पाप धोने के लिए यही तरीका शायद होगा।

एक दिन कुटिया में बैठा था कि कोई आदमी घोड़े पर सवार उधर से निकला। अपनी मौज में वह तराने गाता हुआ चला जा रहा था। धर्मपुत्र कुटी से बाहर आया कि कौन आदमी है। देखा कि एक अच्छा मजबूत जवान है, चुस्त कपड़े हैं और खूब जीन-बीन से लैस एक बढ़िया घोड़े पर सवार है।

धर्मपुत्र ने रोककर पूछा—“तुम कौन हो जी, और कहां जा रहे हो?”

लगाम खींचकर उस आदमी ने कहा—“मैं डाकू हूं। ऐसे ही घूमा करता हूं और जो साथ लगता है। उसे पार करता हूं। शिकार जितने ज्यादा मिलते हैं उतनी ही मृशों के मैं गीत गाता हूं।”

धर्मपुत्र के जी में दहल समा गई। सोचने लगा कि ऐसे आदमी में से बदी को बर्ग मिटाया जा सकता है। जो अपने आप भक्ति-श्रद्धा में मेरे पास आते हैं उनका कहना तो आसान है और वे अपने गुनाह सहज मान लेते हैं। लेकिन यह जो अपने पाप ही की डींग मारता है।

मान में यह सोच उसने उधर से मुंह तोड़ लिया। ख्याल आया कि अब मैं कैसे करूंगा। यह डाकू यहीं आस-पास घूमता रहेगा और मेरे दर्शन को आनेवाले लोग पर के पार रुक जाएंगे, वे आना-जाना छोड़ देंगे। इससे उनकी भलाई भी रुक जाएगी। और मैं भी भला फिर कैसे रहूंगा?

इसीलिए फिर नीटकर उसने डाकू को पुकार कर कहा—“यहां बहुत लोग मेरे पास आया करते हैं। वे पाप की डींग भरने नहीं आते, बल्कि पछतावे से भरे हुए आते हैं। वे भगवान से क्षमा की प्रार्थना करते हैं। ईश्वर का डर हो तो तुम भी अपने पापों की क्षमा मांगो। और जो तुम्हारे दिल में पछतावे की कमी न हो तो यहां से चले जाओ फिर कभी इधर न आना। मुझे मत सताना और मेरे पास आनेवाले आदमियों को भी मत सताना। अगर नहीं मानोगे तो ईश्वर से सजा पाओगे।”

डाकू ठट मारकर हंसने लगा। बोला—“मुझे ईश्वर का डर नहीं है और तुम्हारी बात की परवा नहीं है। तुम कोई मेरे मालिक नहीं हो। तुम अपनी धर्माई पर रहते हो, तो मैं अपनी डकैती पर रहता हूं। रहना सभी को है। बुढ़िया औरतें जो पास आएँ उन्हें को पट्टी पड़ाया करो। मुझे तुमसे सीखने को कुछ नहीं है। और जो ईश्वर की बात तुमने कही, सो इसी नाम पर कल मैं रोज से दो ज्यादा आदमियों को जमघाट लगाऊंगा। तुम्हें भी मैं मार सकता हूं, लेकिन अभी मैं अपने हाथ खराब करना नहीं चाहता। पर देखना, आयंदा मेरी राह न काटना।”

इस तरह धमकी देकर डाकू एड़ लगा अपना घोड़ा दौड़ा ले गया। वह फिर

लौटकर नहीं आया और धर्मपुत्र पहले की तरह पूरे आठ साल वहां शांति से रहता रहा।

11

एक रात धर्मपुत्र अपनी कुटी में बैठा था। ठूठों में पानी दे चुका था। अब जरा विश्राम का समय था। उसकी निगाह रास्ते पर लगी थी कि कोई आएगा। वह जैसे प्रतीक्षा में था। लेकिन उस दिन भर कोई नहीं आया। वह शाम तक अकेला बैठा रहा। उसका जी इकलेपन से ऊब गया। उसे सूना-सूना लगने लगा। उसे पिछली बातें याद आने लगीं। याद आया कि डाकू ने ताने से कहा था कि तुम अपनी धर्माई पर जीते हो, मैं अपनी डकैती पर रहता हूं। इस पर उसे विचार हुआ कि साधु ने बताया था वैसे मैं नहीं रह रहा हूं। उन्होंने मुझ पर एक प्रायश्चित्त डाला था। लेकिन उसमें से मैं तो खाने-कमाने लगा हूं और गुजर भी पाने लगा हूं। होते-होते भक्तों का चढ़ाव का ऐसा आदी हो गया हूं कि अब वे नहीं आते तो जी ऊबता है और सूना लगता है। जब लोग आते हैं तो मुझे इसीलिए खुशी होती है न कि वे मेरी धर्माई की तारीफ करते हैं। यह तो रहने की ठीक विधि नहीं है। मैं प्रशंसा के मोह में बहक रहा हूं। अपने पुराने पाप तो क्या उतारता, और नए जोड़े जा रहा हूं। यहां से कहीं दूर दूसरी तरफ जंगल में मुझे चले जाना चाहिए, जहां लोग मुझे पा न सकें। वहां फिर मैं ऐसे रहूंगा कि पुराने पाप धुलते जाएं और नया कोई जमा न हो।

यह मन में धारकर थैली में कुछ रूखी रोटी बटोर, एक फावड़ा ले, धर्मपुत्र कुटी छोड़ चल दिया। बराबर घाटी में उसे एक एकांत जगह की याद थी। सोचा कि बस वहां पहुंचकर एक गुफा सी अपने लिए खोदकर तैयार कर लूंगा और लोगों से छुटकारा पाऊंगा।

अपना थैला लटकाए और फावड़ा लिए वह जा रहा था कि उसी की तरफ आते हुए डाकू के कदम उसे सुनाई दिए। धर्मपुत्र को डर लग आया और वह तेज कदम बढ़ चला। लेकिन डाकू ने उसे पकड़ लिया। पूछा, “कहां जा रहे हो?”

धर्मपुत्र ने कहा—“मैं लोगों से दूर चला जाना चाहता हूं। कहीं ऐसी जगह रहना चाहता हूं जहां कोई पास न आए।”

यह सुनकर डाकू को अचरज हुआ। बोला—“लोग पास नहीं आएंगे तो तुम्हारा गुजारा कैसे होगा?”

धर्मपुत्र की यह सूझा भी नहीं था। डाकू की बात से याद आया कि हां, आहार तो आदमी के लिए जरूरी है। बोला—“जो परमात्मा की दया हो जाएगी उसी पर बसर कर लूंगा।”

डाकू ने कुछ नहीं कहा और आगे बढ़ लिया।

धर्मपुत्र सोचने लगा कि मैंने डाकू से अपने रंग-ढंग बदलने के बारे में इस बार क्यों नहीं कहा। शायद अब उसे पछतावा हो। आज तो उसका रुख कुछ मुलायम मालूम होता था। अबकी उसने मुझे मारने की भी धमकी नहीं दी।

यह सोचकर उसने डाकू को पुकार कर कहा कि सुनते हो, अभी तुम्हें अपने गुनाहों की माफी मांगनी चाहिए। ईश्वर से तो सदा बच नहीं सकते।

यह सुनकर डाकू ने घोड़ा मोड़ पेटी में से खंजर निकाला और धर्मपुत्र को मारने को हुआ। धर्मपुत्र यह देखकर चौंका और सहमा हुआ सीधा अंदर जंगल में बढ़ गया।

डाकू ने उसका पीछा नहीं किया। बस जोर से सुनाकर कहा—“दो बार मैं तुम्हें छोड़ चुका हूं। अगली बार जो कहीं तुमने मुझे टोका, तो तुम्हारी खैर नहीं है, यह समझ लेना।”

यह कहकर डाकू अपने रास्ते हो लिया।

उस शाम धर्मपुत्र ठूठ में पानी देने जो पहुंचता है कि क्या देखता है कि उनमें से एक ठूठ कल्ले दे रहा है और उसमें से नन्हें सेब की कॉपलें चली हैं !

12

सबम अपने को छिपाकर धर्मपुत्र बिल्कुल अकेला रहने लगा। रोटी खत्म हो गई तो उसने सोचा कि चलूं, खाने के लिए कहीं कुछ कंद-मूल देखूं। यह सोचकर वह कुछ दूर गया था कि देखता क्या है कि एक पेड़ की टहनी पर अंगोछे में बंधी रोटियां लटकी हुई हैं। उसने वे रोटियां ले लीं और जब तब बना, उन पर गुजारा करता रहा।

वे खत्म हो गईं तो उसी पेड़ पर दुबारा वैसे ही अंगोछा लटका मिला। इस तरह उसका गुजारा होता रहा। बस अब कुछ बात थी तो डाकू का डर बाकी था। आस-पास कहीं आते-जाते उसकी आहट सुनता तो सहम कर दुबक रहता था। सोचता कि कहीं ऐसा न हो कि मैं अपने पाप धो न पाऊं, उससे पहले ही डाकू मुझे मार दे।

इस तरह दस साल और हो गए। एक तो उनमें सेब का पेड़ होकर हरिया आया था, लेकिन और दो ठूठ के ठूठ रहे। एक सवेरे धर्मपुत्र जल्दी उठा और काम पर पहुंचा। ठूठ की जमीन को मुंह के पानी से काफी गीली करते उसे खूब मेहनत पड़ी। आखिर थककर वह आराम करने लगा। बैठे-बैठे सोचने लगा। सोचा कि मैंने पाप किया है, इसी से मैं मौत से डरता हूं। ईश्वर की मर्जी कौन जानता है। हो सकता है कि मौत से ही मेरे पाप धुलने वाले हों। तब उसका भी स्वागत किए बिना मैं

कैसे रह सकता हूँ।

वह ख्याल करके मन में आया ही था कि उधर से घोड़े पर सवार जाने किसे गाली देता हुआ डाकू उस तरफ ही आता मालूम हुआ। धर्मपुत्र ने सोचा कि सिवा ईश्वर के किसी और से मेरा कुछ बन बिगड़ क्या सकता है। यह सोचकर वह आगे बढ़कर डाकू को मिला। देखता क्या है कि डाकू अकेला नहीं है। पीछे घोड़े से एक और आदमी बंधा है। मुंह उसका बंद है और हाथ-पैर कसे हुए हैं। वह आदमी कुछ नहीं कर रहा है, पर डाकू उसे मन आई गाली दिए जा रहा है।

धर्मपुत्र बढ़ता हुआ जाकर घोड़े के सामने खड़ा हो गया। पूछा—“इस आदमी को कहां ले जा रहे हो ?”

डाकू ने जवाब दिया—“जंगल के अंदर लिए जा रहा हूँ। यह एक मालदार बनिए का बेटा है, पर बताता नहीं है कि वाप का माल कहां छिपा है। सो कोड़ों से इसकी खबर लूंगा तब बताएगा।”

यह कहकर वह घोड़े को एड़ लगाने का हुआ कि धर्मपुत्र ने घोड़े की रास पकड़ ली और जाने नहीं दिया। कहा—“इस आदमी को छोड़ दो।”

डाकू को गुस्सा चढ़ आया और उसने मारने को हाथ उठाया—

“क्या, तुम भी कुछ मजा चखना चाहते हो ? जो इस आदमी को मार मिलेगी वह तुम भी चाहो तो वैसी कहो। मैं कह चुका हूँ कि ज्यादा करोगे तो मेरे हाथ से जान खोओगे। सुना ? अब रास छोड़ो।”

लेकिन धर्मपुत्र डरा नहीं। बोला—“तुम जा नहीं पाओगे। मुझे तुम्हारा डर नहीं है। बस एक ईश्वर का मुझे डर है उसका हुक्म है कि मैं तुम्हें न जाने दूँ। इस आदमी को तुम छोड़ दो।”

डाकू को गुस्सा तो आया, लेकिन उसने डाकू निकालकर उस आदमी के बंध काट दिए और उसे आजाद कर दिया। फिर बोला—“अब जाओ, तुम दोनों चले जाओ। और खबरदार, जो फिर मेरी राह आड़े आए।”

वह वैश्यपुत्र तो घोड़े की पीठ से खिसक चट भाग गया। डाकू भी घोड़े पर सवार हो चलने को था कि धर्मपुत्र ने फिर उसे रोका और कहा कि देखो, अपनी इस बदी से बाज आओ। लेकिन डाकू सब चुपचाप सुनता रहा। आखिर बिना कुछ बोले वह चला गया।

अगले दिन धर्मपुत्र फिर टूँठ में पापी देने गया। और अचरज की बात देखो कि दूसरा टूँठ भी हरा हो रहा था। उसमें भी सेब के पेड़ की कोपलें फूटने लगी थीं !

दस साल और बीते। धर्मपुत्र एक दिन शांति से बैठा था। न कोई कामना थी, न आशंका। प्रसन्नता से मन भरा आता था।

सोचा—“ईश्वर ने आदमी को कैसी-कैसी न्यामतें बखशी हैं। फिर भी नाहक वह कैसा हैरान और परेशान रहता है। क्यों वह खुश नहीं रहता। क्या उसे अड़चन है ?”....

फिर आदमी खुद जो अपने लिए मुसीबत पैदा करता है और बुराई के बीज बोता है, उसके फल याद कर धर्मपुत्र का जी भर आया। उसने सोचा कि जैसे मैं रहा हूँ, वैसे ही रहते जाना गलत है। मुझे चाहिए कि जो सीखा है, चलूँ और वह आगों को भी सिखाऊँ। जो पाता हूँ, सबको दूँ।

यह विचार मन में आना था कि डाकू के घोड़े की टाप उसे सुन पड़ी। लेकिन वह उसे गमने नहीं बढ़ा। सोचा कि उसे कहने-सुनने से क्या फायदा है। वह कुछ समझ नहीं सकता।

पहले तो यह विचार आया; फिर मन बदल गया और धर्मपुत्र बढ़कर सड़क पर आ पहुँचा। जाने हुए डाकू को देखा कि वह उदास है, आंखें उसकी झुकी हुई हैं। धर्मपुत्र को देखकर देखा आई और पास पहुँचकर उसकी गलों पर हाथ रखकर अपने कंधे—“भाई, अपने आप पर अब रहम करो। तुम्हारे अंदर ईश्वर का वास है। तुम नकलीफ पाने हो इसी से लोगों को सताते हो। नतीजा यह कि आग के लिए और नकलीफ जमा करने जा रहे हो। लेकिन ईश्वर तुम्हें प्यार करता है और तुम्हें अपने-आप को सदा तैयार है। देखा, अपने को बिल्कुल बरबाद न करो। अभी बदल सकते हो।”

पर डाकू नाराज होकर अपनी राह चलने को हुआ। बोला—“अपने काम-से-काम गया।”

लेकिन धर्मपुत्र ने डाकू को और कस के पकड़ लिया और उसकी आंखों से नार नार आंसू गिरने लगे।

डाकू ने इस पर आंख उठाई और धर्मपुत्र की तरफ देखा। जाने कैसे और भिन्न-भिन्न तर दृष्टि देखा। फिर एकाएक घोड़े से नीचे उतर वह धर्मपुत्र के चरणों में पड़ना आ बैठा।

याना—“तुमने आखिर मुझे जीत ही लिया, भाई ! बीस साल तक मैं अड़ा रहा, लेकिन आखिर तुमने मुझे जीत ही लिया। अब जो चाहे मेरा करो, मैं तुम्हारे साथ हूँ और तैयार हूँ। जब तुमने पहले मुझे सीख देने की कोशिश की, उससे मुझे और मर्यादा बढ़ा आया था। पर तुम जब लोगों से अपने-आप को दूर ले गए तब मुझे

तुम्हारे शब्दों पर ख्याल हुआ। क्योंकि तब मैंने देखा कि उन लोगों से तुम्हें अपनी कोई गरज नहीं है। उसी दिन के बाद से मैं तुम्हें खाना पहुंचाने लगा। मैं ही पेड़ पर अंगोछा बांध जाया करता था।”

धर्मपुत्र को याद आई वही पुरानी बात। उस स्त्री की मेज तभी साफ झड़ सकी थी जब झाड़न को साफ कर लिया गया था। इसी तरह जब कोई अपनी परवाह और गरज छोड़कर अपने दिल को साफ कर लेगा तभी वह दूसरों के दिल की सफाई कर सकेगा।

डाकू आगे बोला—“जब मैंने देखा कि तुम्हें मौत का डर नहीं है उस समय से मेरा दिल भी बदल चला।”

और धर्मपुत्र को याद आई वह हाल मोड़ने की घटना। जब तक एक जगह लोहे का सिरा किसी थिर चीज में नहीं अटका दिया गया कि हाल नहीं मुड़ी। ऐसे ही जब तक मौत का डर दूर कर जीवन को ईश निष्ठान में स्थिर नहीं कर लिया गया तब तक इस आदमी के अक्खड़ मन पर काबू पाना भी नहीं हो सका।

डाकू ने कहा—“लेकिन मेरा मन तब तो पिघल कर पानी-पानी हो आया जब करुणा के मारे तुम्हारी आंखों से अपने लिए मैंने आंसू ढरते देखे।”

धर्मपुत्र सत्य की यह महिमा सुनकर मग्न हो गया। फिर वह अपने ठूठों के पास गया और डाकू को भी साथ ले गया। जाकर दोनों देखते हैं तो तीसरे ठूठ में भी सेब का कल्ला फूट गया है और हरी झांकी दे रहा है ! उस समय धर्मपुत्र को याद आया कि वनजारों की घास तब तक आग न पकड़ सकी थी जब तक पहले छिपटियां अच्छी तरह न सुलग लेने दी गई थी। इस तरह जब उसका अपना दिल सहानुभूति की गर्मी से जलने-जैसा हो गया था तभी वह दूसरे के दिल को अपनी लौ से जगा भी सका, पहले नहीं।

और धर्मपुत्र ने इस भांति प्रकाश पाने और अपने पापों के क्षय हो जाने पर बहुत आभार और आनंद माना।

फिर उसने डाकू को अपनी सारी जीवन-कथा कह सुनाई। इस भांति अपना सब मर्म उसे भेंट करने के अनंतर धर्मपुत्र ने शरीर छोड़ दिया। डाकू ने उसकी देह की अंत्येष्टि की और धर्मपुत्र के कहे अनुसार ही रहने लगा। धर्मपुत्र से जो पाया था, सब कहीं उसी का वितरण करने में वह लग गया।

तीन जोगी

एक धर्माचार्य जहाज पर कलकत्ते से जगन्नाथ-धाम की यात्रा को जा रहे थे। उस जहाज पर और बहुत-से यात्री भी थे। समुद्र शांत था। वायु अनुकूल और मौसम सुनहना ! यात्री लोगों को कुछ कष्ट नहीं था। मिलजुल कर खाते-पीते, गीत-गाते और चर्चा करते वह समय बिताते थे।

एक बार वह आचार्य डेक पर बाहर आए। वह इधर-उधर घूम रहे थे कि देखते ही कि आगे जहाज के मुहाने पर कुछ लोग जमा हैं। बीच में उनके एक केवट समुंदर की तरफ इशारे से जाने क्या दिखाकर सुना रहा है। जिधर मछुए ने उंगली उठाकर बताया था, धर्माचार्य भी ठहर कर उधर ही देखने लगे। लेकिन उन्हें कोई खास बात दिखाई नहीं दी। घुप से समुंदर की सतह ही चमकती दीखती थी। इस पर केवट की कहानी सुनने को वह पास आ गए। लेकिन उस आदमी ने उन्हें देखकर अपनी बात बदल दी और आदर भाव से प्रणाम किया। और यात्री भी संभ्रम से प्रणाम करके गुप हो गए।

“साधु”, धर्माचार्य बोले, “मैं आपका कुछ दर्ज करने नहीं आया। यह भाई कुछ दिखाकर काला रह गया। साधु भी सुनने को तबियत हुई कि क्या बात है।”

उनमें से एक यात्री जो ओरों से साहसी थे, बोले—“तीन साधुओं की बाबत यह हमें कह रहे थे।”

“कैसे तीन साधु ?”

धर्माचार्य यह कहते हुए और आगे आ गए और वहां रखे एक बक्स पर बैठ गए।

“मुझे भी बताओ, कैसे साधु ?” मैं जानना चाहता हूं। और तुम इशारे से दिखाना क्या रहे थे ?”

केवट ने आगे जरा दाहिनी तरफ इशारे से बतलाते हुए कहा—“वहां छोटा टापू दीखता है न ? जी, जरा दाएं। जी, वही। वहां तीन जोगियों का वास है जो सदा जहाज के मुहाने में लवलीन रहते हैं।”

“कहा, तीन सा टापू ! मुझे तो कोई दीखता नहीं।” धर्माचार्य बोले।

“जी, वह दूर। मेरे हाथ की तरफ देखिए। वह छोटा बादल दीखता है, न, उसी के नीचे जरा दाएं, एक वारीक लकीर सी दिखाई देती है। जी वही टापू है।”

धर्माचार्य ने ध्यान से देखा। पर आंखों को अभ्यास नहीं था। इससे धूप में चमकते हुए पानी की सतह के सिवा उन्हें कुछ दिखाई नहीं दिया। बोले—“मुझे तो दिखाई नहीं दिया। पर खेर, वह साधु कौन हैं जो वहां रहते हैं?”

केवट बोला—“कोई संत लोग हैं। जोगी-ध्यानी। उनकी बाबत सुन तो मुद्दत से रखा था। पर दर्शन पारसाल से पहले नहीं किए।”

फिर केवट ने अपनी कथा सुनाई कि एक बार मैं नाव लेकर दूर निकल गया था। इतने में रात हो गई। दिशा व स्थान मैं सब भूल गया। आखिर उस टापू पर जाकर लगा। सवेरे का समय था। यहां-वहां भटक रहा था, इतने में मिट्टी की बनी हुई एक कूटिया मुझे मिली। उसके पास एक बूढ़े पुरुष खड़े हुए थे। तभी अंदर से दो पुरुष और भी आ गए। सबने मिलकर मुझे वहां खिलाया-पिलाया और फिर मेरी नाव ठीक करने में भी मदद दी।”

धर्माचार्य ने पूछा—“वे साधु दीखते हैं?”

“एक तो नाटे कद के हैं और कमर उनकी झुकी है। वह एक कफनी-सी पहने रहते हैं और बहुत बूढ़े हैं। मैं समझूं, सौ से तो काफी ऊपर होंगे। उनकी इतनी उम्र हो गई है कि सफेद दाढ़ी कुछ हरी पड़ती जा रही है। पर चेहरे पर सदा उनके मुस्कराहट रहती है। और चेहरा ऐसा है कि देवता-स्वरूप। दूसरे उनसे लंबे हैं लेकिन उनकी भी अवस्था बहुत है। वह फटा-टूटा देहाती ढंग का कुर्ता पहने रहते हैं। दाढ़ी उनकी भरी है और कुछ पीले-भूरे रंग की है। काया के खूब मजबूत। मैं उनकी भला क्या मदद कर सकता कि उन्होंने तो मेरी डोंगी को ऐसे पलट दिया जैसे वह कोई डोलची हो। वह भी हंसमुख रहते हैं और चेहरे पर दया-भाव दीखता है। तीसरे का डील खासा है और दाढ़ी बर्फ-सी सफेद घुटनों तक आ रही है। सौम्य दीखते हैं और सख्त। भवें घनी, आंखों पर झूलती मालूम होती हैं और वह बस कमर से एक चटाई का टुकड़ा लपेटे रहते हैं।”

“वे तुमसे कुछ बोले भी?” धर्माचार्य ने पूछा।

“अधिकतर तो वे सब काम चुप रहकर ही करते हैं। आपस में भी बहुत ही कम बोलते हैं। देखकर ही तीनों एक दूसरे को समझ जाते हैं, जैसे आंख से ही बोल लेते हैं। जो सबसे ज्यादा डील के हैं, मैंने उनसे पूछा कि आप क्या यहां बहुत काल से रहते हैं? सुनकर उनकी भवों में सिकुड़न आई और जैसे नाराजी में कुछ गुनगुनाया। लेकिन जो सबसे वृद्ध थे, उन्होंने उनका हाथ अपने हाथ में लिया और मुस्कराने लगे। तब उनका गुस्सा भी एकदम शांत हो गया। उन बूढ़ों के मुंह में बस

इतना निकला—“हम पर दया रखो।” और कहकर मुस्करा दिए।

कैप्टन यह कथा सुना रहा था कि टापू पास आने लगा।

उस आदमी ने उंगली से दिखाकर कहा—“अब श्रीमान देखें तो टापू साफ नजर आ सकता है।”

धर्माचार्य ने देखा। सचमुच एक काली लकीर-सी दीखती थी। वहां टापू। जहाज पर उधर रहकर आचार्य वहां से आए और जहाज के बड़े मांझी से पूछा—“वह कौन टापू है?”

“वह?” उसने कहा, “उसका कोई नाम तो नहीं है। ऐसे तो यहां बहुतेरे टापू हैं।”

“क्या यह सच है कि वहां अपनी आत्मा के उद्धार के लिए तीन फंकीर रहते हैं?”

“ऐसा सुनता तो हूं, महाराज। पर मालूम नहीं, यह सच है, या क्या? मल्लाह लोग कहते हैं कि उन्होंने उन्हें देखा है। पर कौन जाने कि अपना मनगढ़ंत दीख तक भी जाता हो।”

“हम उस टापू पर जाना चाहते हैं और उन आदमियों को देखना चाहते हैं।” धर्माचार्य ने कहा—“क्या यह हो सकता है?”

जाने क्या दिया कि ठेठ टापू तक तो जहाज जा नहीं सकता, हां नाव से जाया जा सकता है। एक जिए कप्तान से बोलना होगा।”

धर्माचार्य ने कप्तान को बुला भेजा। कप्तान से आने पर कहा—“मैं उन फंकीरों को देखना चाहता हूं। क्या मुझे किनारे पहुंचाया जा सकता है?”

कप्तान ने कहा—“जी हां, पहुंच सकते हैं। पर इसमें देर हो जाएगी और मृतवासी न हो तो मैं श्रीमान को कहूं कि लोग ऐसे नहीं हैं कि श्रीमान उनके लिए कष्ट उठाए। सुना है कि वे बुझे एकदम नादान हैं। न कुछ समझते हैं न जानते हैं। और बेजुवान ऐसे हैं कि जैसे जलचर मछली।”

धर्माचार्य ने कहा—“खैर, हम देखना चाहते हैं। देर की और कष्ट की चिंता न कीजिए। खर्च की भरपाई हमारे हिसाब से कर लीजिएगा। लाइए, मुझे एक नाव दीजिए।”

अब और क्या हो सकता था। लाचार वैसा ही हुक्म दे दिया गया। बादबान फिर और जहाज को टापू की तरफ मोड़ दिया गया। आगे सामने कुर्सी ला रखी गई। धर्माचार्य वहां बैठकर आगे देखने लगे और यात्री भी आसपास इकट्ठे हो गए और टापू की तरफ ताकने लगे। आंख जिनकी तेज थी, उन्हें जल्दी ही टापू के किनारे भड़ पहाड़ों की दीवार आई। वहीं एक मिट्टी की झोंपड़ी भी दीखी। आखिर एक आदमी

को खुद वह फकीर भी दिखाई दिए। कप्तान ने दूरबीन निकाली और उसमें से देखा। देखकर दूरबीन धर्माचार्य के हाथ में दी। बोला—“सचमुच तीन आदमी किनारे के पास खड़े तो हैं। वहां, वह जरा चट्टान के बाईं तरफ।”

धर्माचार्य ने दूरबीन लेकर ठीक-ठीक उसे लगाकर देखा कि हैं तो तीन आदमी। एक लम्बा है, दूसरा औसत कद का, और एक नाटा, छोटा और झुका हुआ है। तीनों एक-दूसरे का हाथ पकड़े किनारे खड़े हैं।

कप्तान ने धर्माचार्य से कहा कि जहाज इससे आगे नहीं जा सकता। अगर श्रीमान किनारे जाना चाहते हैं तो नाव पर जा सकते हैं। हम यहीं लंगर डाले रहेंगे।

लंगर डाल दिया गया। पाल ढीले हो गए और जहाज झटके के साथ रुक गया। फिर नाव नीचे उतारी गई और खेनेवाले मल्लाह पतवार लेकर उस पर तैयार हो बैठे। तब धर्माचार्य भी उतरकर वहां अपने आसन पर आ बैठे। मल्लाहों ने खेना शुरू किया और नाव किनारे की तरफ बढ़ गयी। कुछ दूर से उन्हें तीनों आदमी साफ दिखाई दे आए। जो सबसे लंबा था, कमर से चटाई लपेटे था। उससे छोटा फटा-टूटा देहाती कुर्ता पहने था और नाटा जिसकी उम्र बहुत थी और कमर झुकी थी, सनातन कफनी में था। तीनों हाथ-में-हाथ रखे खड़े थे।

मल्लाहों ने किनारे नाव लगाई और धर्माचार्य के उतरने तक नाव को थाम रखा।

तीनों बुद्धों ने आचार्य को झुककर नमस्कार किया। धर्माचार्य ने आशीर्वाद दिया। आशीर्वाद पाकर वे और भी नीचे झुक आए।

तब धर्माचार्य उन्हें कहने लगे—“मैंने सुना है कि आप सज्जन पुरुष अपनी आत्मा के उद्धार के हेतु यहां रहते हैं और भगवान से स्व-पर कल्याण की प्रार्थना करते हैं। मैं भगवान का एक तुच्छ दास हूं। उनकी कृपा और आदेश से जगत के प्राणियों को सन्मार्ग बताने का काम करता हूं। मेरी इच्छा हुई कि आप भगवान के सेवक हैं, तो आपके पास आकर जो बने, आपकी सहायता करूं और जो जानता हूं, बताऊं।”

वे तीनों वृद्ध इस पर मुस्करा कर एक-दूसरे को देखने लगे और चुप रहे।

धर्माचार्य ने कहा—“मुझे बताइए कि आप लोग अपनी आत्मा की रक्षा के निमित्त क्या करते हैं ? और इस द्वीप पर परमात्मा की सेवा-साधना किस प्रकार करते हैं ?”

इस प्रश्न पर सूरु फकीर मंद भाव से अपने सबसे वृद्ध साथी को देख उठा। इस पर वह पुरातन पुरुष मुस्कराया और बोला—“ईश्वर की सेवा तो हमको मालूम

भी नहीं है। ईश्वर के दूत, हम तो बस अपने को पाल लेते हैं और अपनी सेवा कर लेते हैं।”

“जिनका ईश्वर की प्रार्थना आप किस प्रकार करते हैं ?”

“प्रार्थना ! हम तो इस तरह कहते हैं, ‘तीन तुम, तीन हम। हम पर दया रखना मालिक !’”

यह कहने के साथ तीनों ने प्रकाश की तरफ आंख उठाई और एक आवाज गूंज उठी—“तीन तुम, तीन हम। हम पर दया रखना मालिक !”

धर्मचार्य मुस्कराए। बोले—“मालूम होता है आपने त्रिमूर्त और त्रिगुणात्मक की कोई बात सुनी है। लेकिन आपकी प्रार्थना सही नहीं है। आप संत पुरुषों ने भग्य प्रेम जीत लिया है। आप ईश्वर की प्रसन्नता चाहते हैं। किन्तु ईश्वर की सेवा का मार्ग आपको ज्ञात नहीं है। प्रार्थना की वह विधि नहीं है। देखिए, सुनिए, मैं आपको बताता हूं। मैं कोई अपनी विधि नहीं बतला रहा हूं। शास्त्रों में सब प्राणियों के भग्य के लिए प्रार्थना की जो विधि विहित है, वही मैं आपको सिखाना चाहता हूं।”

कहकर धर्मचार्य ने धर्म का तत्त्व उन फकीरों को समझाना शुरू किया कि कैसे परम पुरुष एक है, नहीं द्विधा होता है। फिर किस प्रकार प्रकृति, पुरुष और आदि शक्ति पुरुष, यह त्रिविध रूप परमात्मा का संपूर्ण स्वरूप कहाता है।

ईश्वर ने पुरुषों पर अनन्तर प्राण किया कि धर्म की रक्षा हो। उन अवतारों की वाणी से हम प्राप्ति हुआ है कि ईश्वर की कैसे प्रार्थना करनी चाहिए। सुनिए, मेरे साथ ही साथ बोलिए

“हे परम पिता !”

“हे परम पिता !”—पहले वृद्ध ने दोहराया।

“हे परम पिता !”—दूसरे ने कहा।

फिर तीसरे ने कहा—“हे परम पिता !”

“—जिनका कि आकाश में वास है।”

“—जिनका कि आकाश में वास है।”—पहले साधु ने दोहराया।

लेकिन दूसरा फकीर कहते-कहते भूल गया और तीसरे से उन शब्दों का प्रयोग ही ठीक नहीं बन पड़ा। उनके मुंह पर बाल बहुत घने थे, इससे आवाज गूँगू नहीं निकलती थी। सबसे वृद्ध वह पुरातन संत भी दांत न होने की वजह से शब्दों का भग्य भग्य और सही नहीं बोल पाते थे।

धर्मचार्य ने प्रार्थना फिर दोहराई और फिर फकीरों ने उसे तिहराया। आचार्य वहाँ एक पत्थर पर बैठे थे, सामने तीनों बूढ़े जोगी खड़े थे। वे आचार्य के मुंह की

हरकत को देख-देखकर उन्हीं की तरह प्रार्थना के शब्दों का ठीक-ठीक उच्चारण करने की कोशिश करते थे। धर्माचार्य ने दिन भर प्रयत्न किया। एक-एक शब्द को बीस-बीस और कोई सौ-सौ बार दोहराया। पीछे-पीछे वे साधु बोलते थे। बार-बार वे लड़खड़ाते भूलते, और गलत कहे चलते। लेकिन हर बार धर्माचार्य उन्हें सुधार देते थे और फिर नई बार शुरू करते थे। आचार्य ने परिश्रम से जी नहीं मोड़ा। आखिर उस ईश-प्रार्थना को अब जोगी आचार्य के बिना भी पूरी-की-पूरी बोल सकते थे। सबसे पहले प्रार्थना उस मंझले जोगी ने सीखी। उन्हें याद हुई कि फिर आचार्य ने उन्हीं को बार-बार दोहराने को कहा। सो आखिर बाकी दोनों को भी वह कंठ होती गई। प्रार्थना सीख गए, तब आचार्य ने शांति पाई।

अब अधियारा हो चला था और चांद ऊपर दीखने लगा। अब धर्माचार्य ने अपने जहाज पर लौट चलने की सोची। उस समय उन बुड़्डों ने सामने धरती तक झुककर दंडवत् किया। धर्माचार्य ने बड़े प्रेम से उन्हें ऊपर उठाया और सबको गले लगाया। कहा कि आप लोग इसी तरह प्रार्थना किया कीजिए। अंत में वह नाव पर सवार होकर अपने जहाज को लौट चले। नाव में बैठे थे और मल्लाह नाव को जहाज की तरफ खे रहे थे, तब भी उन्हें फकीरों की आवाज सुन पड़ती रही। वे आचार्य की सिखाई प्रार्थना जोर-जोर से दुहरा रहे थे। नाव जहाज से आकर लगी। उस समय उनकी आवाज तो नहीं सुन पड़ती थी; पर चांद की चांदनी में वे ज्यों-के-त्यों खड़े हुए वहां अब भी दिखलाई देते थे। सबसे छोटे बीच में थे, मंझले बाएं और लंबे कद के जोगी दाएं थे। धर्माचार्य के पहुंचने पर जहाज का लंगर उठा दिया गया। पाल खुल गए और जहाज उद्यत हो गया। बादबानों में हवा भरनी थी कि जहाज चल पड़ा। धर्माचार्य पीछे बैठकर जहां से आए थे, उस द्वीप के तट को देखते रहे। कुछ देर तक तो वे तीनों साधु निगाह में रहे। कुछेक देर बाद वे ओझल हो गए। द्वीप का किनारा फिर भी कुछ काल दीखता रहा। फिर शनैः-शनैः वह मिट गया। अब बस समुंदर की लहराती चांदी की सतह चांद की चांदनी में चमकती दीखती थी।

यात्री लोग जहाज पर सो गए थे। चारों ओर शांति थी। पर आचार्य की सोने की इच्छा नहीं। वह अपनी जगह अकेले बैठे समुंदर में उसी तरफ देख रहे थे जहां पर वह टापू था, पर जो दीख नहीं रहा था। उन्हें उन जोगियों की याद आती थी—“कैसे सज्जन संत प्राणी थे और ईश-प्रार्थना को सीखकर कैसे कृतार्थ मालूम होते थे।” उन्होंने प्रभु को धन्यवाद दिया कि प्रभु ने बड़ी कृपा की कि ऐसे सज्जन पुरुषों की सहायता का अवसर मुझे दिया और मुझे उन लोगों को वैदिक प्रार्थना सिखाने का सौभाग्य मिला।

आचार्य इस तरह सोचते हुए एकटक समुंदर की सतह पर निगाह डाले उस टापू की दिशा में मुंह करके बैठे थे। चांदनी चमक रही थी। लहरें यहां-वहां किल्लोलें लेकर कभी धीमी आवाज से खिलखिल हंस पड़ती थीं। ऐसे ही समय अकस्मात् क्या दमना है कि चांद की किरणों से समुंदर के पानी पर जो चमकीली राह-सी बन आई है, उस पर कोई सफेद झकझकाती वस्तु बढ़ती चली आ रही है। क्या है ? समुंदरी कोई जंतु है, या कि किसी किश्ती के छोर में लगी धातु ही ऐसी झलक रही है ? अचरज से आचार्य की आंखें उस पर पड़ गईं।

उन्होंने सोचा कि जरूर यह कोई नाव हमारे पीछे आ रही है। लेकिन यह तो बड़ी तेजी से बढ़ी आ रही है। मिनट भर पहले वह जाने कितनी दूर थी, अब कितनी पास आ गई है। नहीं, नाव नहीं हो सकती। पाल तो कहीं दीखते ही नहीं हैं। जो हो, वस्तु वह कोई हमारे पीछे आ रही है और हमें पकड़ना चाह रही है।

लेकिन चीन्ह न पड़ता था कि क्या है। नाव नहीं, पक्षी नहीं, समुंदरी कोई जंतु नहीं। आदमी ?—लेकिन आदमी इतना बड़ा कहां होता है। फिर वहां समुंदर के बीच आदमी कहां से आ जाता ? धर्माचार्य उठे और बड़े मांझी से बोले—“देखो तो भाई, वह क्या है ?”

धर्माचार्य को मानो दीखा कि वे तो तीनों ही साधु मालूम होते हैं और पानी पर चलने चल आ रहे हैं। बाकी उनकी चमक रही है और खुद चांदनी की भांति चम्कन दीखता है।

पर दमकर भी, जिस आंखों का भरोसा न हो, आचार्य ने दुहारया—“क्या है, क्या बीज है वह, मांझी ?”

लेकिन साधु तो ऐसी तेजी से बढ़े आ रहे थे कि जहाज मानो चल ही न रहा हो, उनके आगे बिल्कुल थिर पड़ गया हो।

मांझी तो उन जोगियों को उस भांति पानी पर चला आता देखकर दहशत के मारे सब भूल गया और पतवार से हाथ छोड़ बैठ। बोला—

“बाबा रे, वे जोगी तो हमारे पीछे ऐसे भागे आ रहे हैं कि मानो पांव तले उनके सूखी धरती ही हो।”

मांझी की आवाज सुनकर और यात्री भी जाग उठे और सब वहीं धिर आए। देखा तो तीनों साधु हाथ-में-हाथ डाले चले आ रहे हैं, और उनमें आगे के दो जहाज को ठहरने को कह रहे हैं। अचम्भा देखो कि बिना पैर चलाए पानी की सतह पर वह तो चलते चले ही आ रहे हैं। जहाज ठहर भी न पाया था कि साधु आ पहुंचे। सिर उठाकर तीनों मानो एक स्वर से बोले—“हे उपकारक, ईश्वर के सेवक, हम लोगों

को तुम्हारी सिखाई प्रार्थना याद नहीं रही है। जब तक दोहराते रहे, वह याद रही। जरा रुके कि एक शब्द ध्यान से उतर गया। फिर तो सारी कड़ी ध्यान में से बिखरकर गिरती जा रही है। अब उसका कुछ भी ओर-छोर हमें याद में पकड़ नहीं आता। हे गुरुवर, हमें प्रार्थना फिर सिखाने की कृपा कीजिए।”

आचार्य ने सुनकर मन-ही-मन में राम-नाम का स्मरण किया और कहा—
“हे संत पुरुषों, आपकी अपनी प्रार्थना ही ईश्वर को पहुंच जाएगी। मैं आपको सिखाने योग्य नहीं हूं। मेरी विनय है कि मुझ पापी के लिए भी आप प्रार्थना कीजिएगा।”

कहकर आचार्य ने उन वृद्ध जनों के आगे धरती तक झुककर नमस्कार किया। वे जोगी फिर लौटकर समुंदर पार कर गए और जहां वे आंख से ओझल हुए, सवेरा फूटने तक वहां प्रकाश जगमगाता रहा।

•

हमसे सयाने बालक

सरा दश की बात है। ईस्टर के शुरू के दिन थे। बर्फ यों गल चला था, पर आंगन कहीं-कहीं अब भी चकते थे। और गल-गलकर बर्फ का पानी गांव की गलियों में गिरकर बहता था।

एक गली में आमने-सामने के घरों से दो लड़कियां निकली। गली में था पानी। पानी वह पहले खेतों में चलकर आता था, इससे मैला था। बाहर गली के मोड़ में एक जगह खाली तलैया-सी बन गई थी। दोनों लड़कियों में एक तो बहुत छोटी थी, एक जरा बड़ी थी। उनकी माओं ने दोनों को नए फ्राक पहनाए थे। नन्हीं का फ्राक नीला था और बड़ी का पीली छींट का। और दोनों के सर पर लाल रुमाल थे। अभी गिरजा से लौटी थीं कि आमने-सामने मिल गईं। पहले दोनों ने एक-दूसरे का अपना फ्राक दिखाई और खेलने लगीं। जल्दी से उनका मन हो उठा कि चलें, पानी में अगल-भरो। सो छोटी लड़की जूतों और फ्राक समेत पानी में बढ़ जाना चाहती थी कि बड़ी ने रोक लिया।

“ऐसा मत जाओ, निनी।” वह बोली, “तुम्हारी मां नाराज होगी। मैं अपने जूते पानी में उतार लेती हूँ। तुम भी अपने उतार लो।”

दोनों ने ऐसा ही किया और अपने-अपने फ्राक का पल्ला ऊपर संभाल पानी में एक-दूसरे की ओर चलना शुरू किया। पानी निनी के टखनों तक आ गया और वह बोली, “यहां तो गहरा है, जीजी, मुझे डर लगता है।”

जीजी का नाम था मिशा। बोली—“चली आओ, डरो मत। इससे और ज्यादा गहरा नहीं होगा।”

जब दोनों पास-पास हुईं तो मिशा बोली—

“खबरदार निनी, पानी न उछालो। जरा देखकर चलो।”

वह कह पाई ही होगी कि निनी का पांव एक गड्ढे में जाकर पड़ा और पानी अगल-अगल मिशा की फ्राक पर आया। फ्राक पर छीटें-छीटें हो गईं और ऐसे ही मिशा की आंख और नाक पर छींटे हो गए। मिशा ने अपनी फ्राक के धब्बे जो देखे तो वह नाराज हो उठी और निनी को मारने दौड़ी। निनी घबरा गई और मुसीबत देख वह पानी से निकल घर भागने को हुई। लेकिन ठीक तभी मिशा की मां उधर आ

निकलीं। अपनी लड़की की फ्राक और उसकी आस्तीनें छींटे-छींटें गंदी हुई देख बोली—

“शैतान कहीं की, गंदी लड़की, यह क्या कर रही है।”

मिशा बोली—“मैं नहीं निनी ने यह खराब किया है।”

सो मिशा की मां ने निनी को पकड़कर कनपटी पर एक चपत रख दिया। निनी हो हल्ला करके रोने लगी। ऐसी कि सारी गली में आवाज पहुंच गई। सो उसकी मां निकल बाहर आ गई।

“तुम क्यों मेरी निनी को मार रही हो जी ?” कहकर वह फिर अपनी पड़ोसिन को खूब खरी-खोटी कहने लगीं। बात-पर-बात बढ़ी और उन दोनों में खासा झगड़ा हो गया। और लोग भी निकल आए। एक भीड़ ही गली में इकट्ठी हो गई। हर कोई चिल्लाता था, सुनता कोई किसी की नहीं था। वे झगड़ा किए ही गईं। यहां तक कि धक्कम-धक्का की नौबत आ गई। मामला मार-पीट तक आ लगा था कि मिशा की बूढ़ी दादी बढ़कर ऊममें आई और समझाने-बुझाने की कोशिश करने लगी।

“अरी, क्या कर रही हो, भली मानसो ? अरी, सोचो तो कुछ। भला कुछ ठीक है और आज त्यौहार-परब के दिन ! यह मंगल का दिन है कि फजीते का ?”

पर बुढ़िया की बात वहां कौन सुनता था ? जमघट के धक्का-धक्के में वह गिरते-गिरते बची। वह तो निनी और मिशा ने ही मदद न की होती तो बुढ़िया के बस का कुछ न था। वह भला क्या भीड़ को शांत कर पाती ! पर उधर औरतें आपस की गाली-गलौज में लगी थीं कि इधर मिशा ने कीचड़ के छींटे-छींटे पोंछकर फ्राक साफ कर ली थी और फिर पानी की तलैया पर पहुंच गई थी। पहुंचकर क्या किया कि एक पत्थर लिया और तलैया के पास की मिट्टी को खरोंच-खरोंच कर हटाने लगी। जिससे रास्ता बन जाए और पानी गली में बहने लगे। यह देख निनी भी झट आकर उसकी कारगुजारी में हाथ बटाने लगी। लकड़ी की एक छिपटी ली और उससे मिट्टी खोदने लगी। सो ठीक जब स्त्रियां हाथा-पाई ही किया चाहती थीं, कि पानी उन नन्हें लड़कियों के बनाए रास्ते से निकल गली की तरफ बढ़ा। वह उधर बह कर चला, जहां बुढ़िया खड़ी उन्हें समझा रही थी। पानी के साथ-साथ एक इधर तो दूसरी उधर दोनों लड़कियां भी चली आ रही थीं।

“अरी, पकड़ इसे निनी, पकड़।” मिशा ने यह कहा तो, पर निनी को हंसने से फुर्सत नहीं थी। पानी में बही जाती हुई लकड़ी की छिपटी में वह बड़ी मगन

श्री। पानी की धार में आगे-आगे छिपटी को तैरते देखती, खूब मगन, वे मुन्नियां पानी की ओर उन लोगों के झुंड में ही आ पहुंचीं। उस समय दौड़ी बुढ़िया इन्हें देख, भीड़ में खोली

“अरे, तुम लोगों को अपने पर शर्म नहीं आती। इन छोकरीयों के लिए लड़ते जा रहे हो और इन्हें देखो कि कैसी ये सब-कुछ भूल चुकी हैं। ये तो मिली-जुली मृश मृश खेल रही हैं। और तुम ! खुदा के बन्दो, तुमसे तो कही वे ही समझदार हैं।”

सब लोगों ने उन नन्हीं लड़कियों को देखा और शर्मिन्दा हुए। फिर खुद पर ही धरति हुए सब अपने-अपने घर चले गए।

सो कहा ही है—“जबतक बदलोगे नहीं, और बच्चों जैसे ही नहीं हो जाओगे, किसी तरह रामकृपा और स्वर्गलोक न पा सकोगे।”

प्रेम में भगवान

एक नगर में मार्टिन नाम का एक मोची रहा करता था। नीचे के तल्ले में एक तंग कोठरी उसकी थी। वहां से खिड़की की राह सड़क नजर आती, जहां आने-जाने वालों के चेहरे तो नहीं, पर पैर दिखाई दिया करते थे। मार्टिन लोगों के जूतों से ही उनको पहचानने का आदी हो गया था। क्योंकि वहां एक मुद्दत से रहता था और बहुतेरे लोगों को जानता था। पास-पड़ोस में शायद कोई जोड़ा जूता होगा जो उसके हाथों न निकला हो। सो खिड़की की राह वह अपना ही काम देखा करता। कुछ जोड़ियों में उसने तला बैठाया था तो कुछ में और मरम्मत की थी। कुछ ऐसे भी होते कि पूरे-के-पूरे उसी के बनाए हुए। काम की मार्टिन को कमी नहीं थी, क्योंकि काम वह सच्चाई से करता था। माल अच्छा लगाता और दाम भी वाजिब से ज्यादा नहीं लेता था। बड़ी बात यह थी कि वह वचन का पक्का था। जिस दिन की मांग होती अगर उस दिन पूरा करके दे सकता तो वह काम ले लेता था, नहीं तो साफ कह देता था। वादे करके झुठलाता नहीं था। इसलिए आस-पास सरनाम था और काम की उसके पास कभी कमी नहीं होती थी।

यों आदमी वह नेक था और नीति की राह उसने कभी नहीं छोड़ी। और उग्र ज्यादा होने पर तो वह और भी आत्मा की भलाई की और ईश्वर की बातें सोचने लग गया था। अपना निजी काम शुरू करने का वक्त आने से पहले ही, यानी जब वह दूसरे के यहां मजदूरी पर काम किया करता था, तभी उसकी स्त्री का देहांत हो गया था। पीछे एक तीन बरस का बच्चा वह छोड़ गई थी। बालक तो और भी हुए थे, पर छुटपन में ही सब जाते रहे थे। पहले तो मार्टिन ने सोचा कि बच्चे को देहांत में बहन के यहां भेज दूं। पर, फिर बालक को पास से हटाने को उसका जी नहीं हुआ। 'वहां दूसरे के घर बालक को जाने क्या भुगतना पड़े, क्या नहीं ! इससे चलो अपने पास ही जो रहने दूं।'

सो मार्टिन नौकरी छोड़, घर किराये ले, बच्चे के साथ वहीं रहने और अपना काम करने लगा। पर बालक का सुख उनकी किस्मत में न लिखा था। बालक बारह बरस का हो चला था और उम्मीद बंधने लगी थी कि बाप के काम में अब कुछ सहाई देने लगेगा कि तभी आया बुखार, हफ्ते भर रहा होगा, और बालक उसमें चल बसा!

मार्टिन ने वच्चे को दफनाया; लेकिन मन में उसके ऐसा दुःख समा गया, ऐसा दुःख कि ईश्वर तक को कोसने को जी होता था। दुःख में बार-बार वह कहता कि हे भगवान, मुझे भी उठा लो। तुम कैसे हो कि मेरा इकलौता, नन्ही-सी उम्र का, जो पर प्यार का वच्चा था, उसे तो तुमने उठा लिया और मुझ बूढ़े को छोड़ दिया ! सो इस करणी पर जैसे उसने हठ ठान कर परमात्मा को अपने से बिसार दिया।

एक दिन उसी के गांव के एक बुजुर्ग, जो घर छोड़ पिछले आठ बरस से तीर्थ तीर्थ घूम रहे थे, यात्रा की राह में मार्टिन के पास आये। मार्टिन ने अपने दिल का पान उनके आगे खोल दिया और सब दुःख कह सुनाया। बोला—“अब भाई, मुझे जीने की भी चाह नहीं रह गई। बस भगवान करे मैं जल्दी यहां से उठ जाऊं। तुम्हीं कहा जग में अब कौन आस मुझे बाकी है ?”

उन वृद्ध यात्री ने कहा—“ऐसी बात मुंह से नहीं कहते, मार्टिन। ईश्वर की जीना भला हम क्या जानें ! कोई हमारा चाहा यहां थोड़े ही होता है। ईश्वर की मर्जी ही चलती है। उनकी ऐसी ही मर्जी है कि बच्चा चला जाये और तुम जीओ, तो इसीमें जादे भलाई होगी। और जो निराशा की बात करते हो सो वजह है कि तुम बस अपने ही मृत्यु के लिए रहना चाहते हो।”

मार्टिन ने पूछा—“नहीं तो भला किसके लिए रहना चाहिए ?”

वृद्ध ने कहा—“ईश्वर के लिए, मार्टिन। उसने हमें जीवन दिया। सो उसी के लिए हमें रहना चाहिए। उसके निमित्त रहना सीख जाओ कि फिर कोई क्लेश भी न रहे। फिर सब सहल हो जाये।”

सुनकर मार्टिन कुछ देर चुप रहा। फिर बोला—“पर ईश्वर के लिए रहना कैसे होगा ?”

वृद्ध ने उत्तर दिया—“संत लोगों के चरित से पता लग सकता है कि ईश्वर के लिए जीने का भाव क्या है। अच्छा तुम बांच तो सकते हो न ? तो इंजील की एक पोथी ले आना। उसे पढ़ना उसमें सब लिखा है। उससे पता लग जायेगा कि ईश्वर की मर्जी के अनुसार रहना कैसा होता है ?”

ये वचन मार्टिन के मन में बस गए। उसी दिन वह गया और बड़े छापे की इंजील की पोथी ले आया और पढ़ना शुरू कर दिया।

पहले विचार था कि छुट्टी के दिन सातवें रोज पढ़ा करूंगा; लेकिन एक बेर पढ़ना शुरू किया कि उसका मन बड़ा हलका मालूम हुआ। सो वह रोज-रोज पढ़ने लगा। कभी तो पढ़ने में इतना दत्तचित्त हो जाता कि लालटेन की बत्ती धीमी पड़ने पड़ने वृद्ध तक जाती, तब कहीं पोथी हाथ से छूटती। देर रात तक पढ़ता रहता। और जितना पढ़ता उसे साफ दीखता कि ईश्वर की आदमी से क्या चाहना है और

ईश्वर में होकर आदमी को कैसी जीवन बिताना चाहिए। उसका दिल खूब हल्का हो या था पहले रात को जब सोने लेटता तो मन पर बहुत बोझ मालूम हुआ करता था। बच्चे की याद करके यह शोक मानता था। लेकिन अब वह बार-बार हलके चित्त से यही कहता कि हे भगवान, तू ही है। तू ही जगदाधार है। तेरा ही चाहो हो।

उस समय से मार्टिन की सारी जिन्दगी बदल गई। पहले चाय पिया करता था और कभी-कभी दारू भी ले लेता था। पहले कभी ऐसा भी हो गया है कि किसी साथी के साथ जरा ज्यादा चढ़ा आवे और आकर वाही-तबाही बकने लगे और खरी-खोटी कहने लगे। लेकिन अब यह सब बात जाती रही। जीवन में उसके अब शांति आ गई और आनंद रहने लगा। सवेरे वह अपने काम पर बैठ जाता और दिनभर काम करने के बाद सांझ हुई कि दिया लिया और इंजील की पोथी खोल बांचने बैठ गया। जितना पढ़ता उतनी ही उसकी बुद्धि साफ होती और मन खुलकर प्रसन्न होता हुआ मालूम होता।

एक बार ऐसा हुआ कि इंजील क्री पुस्तक लेकर मार्टिन रात बहुत देर तक बैठा रह गया। संत ल्यूक की कथनी वह पढ़ रहा था। छठे अध्याय में उसने बांचा—

“जो तुझे एक गाल पर मारे, तू दूसरा भी उसके आगे कर दे। जो कोट उतारना चाहे, कुर्ता भी उसे सौंप दे। जो मांगे सबको दे। और जो ले जाये उससे तू वापस कुछ न मांग। और जो तू चाहता है कि लोग तुझसे ऐसे बरतें, वैसे ही तू उनसे बरत।”

फिर वह प्रसंग उसने पढ़ा, जहां प्रभु मसीह कहते हैं—

“तुम ‘प्रभु’, ‘प्रभु’ तो मुझे कहते हो, पर मेरा कहा करते नहीं हो। जो मेरे पास आता है, मेरा कहा सुनता है और सुना करता है, वह उस आदमी के समान है, जिसने गहरे खोद अपने मकान की नींव चट्टान पर जमाई है। बाढ़ आई और लहरें टकरा-टकरा कर हार गईं, पर मकान नहीं हिला। क्यों नींव चट्टान पर खड़ी थी। पर जो सुनता है और करता नहीं, वह उस आदमी के समान है जिसने धरती पे मकान खड़ा किया, पर बुनियाद न दी। आई पानी की बाढ़ और टकराना था कि मकान ढह पड़ा। उसका सब डूब गया, कुछ बाकी न रहा।”

मार्टिन ने ये वचन पढ़े तो मन भीतर से गद्गद हो गया। आंख से ऐनक उतार उसने पोथी पर रख दी और माथे पर अंगुली देकर उस कथन पर वह गहरा सोच करने लगा। उन वचनों से वह अपने जीवन की तोल-परख कर रहा था।

अपने से ही वह पूछने लगा कि अब मेरा मकान चट्टान पर है कि रेत पर खड़ा है। चट्टान पर है तो ठीक है। पर यहां इकले में बैठे तो सब सही-दुरुस्त मालूम होता है। जैसे ईश्वर की मर्जी के मुताबिक ही मैं चल रहा हूं। लेकिन आंख झपकी कि मन में विकार हो आता है। तो भी जतन मुझे छोड़ना नहीं चाहिए, जतन में ही

आनंद है। हे भगवान, तुम्हीं मालिक हो।

यह सब विचार कर वह फिर सोने को हुआ। पर पोथी उससे नहीं छूटती थी। सो फिर वह सातवां अध्याय बांचने लगा। वहां जहां कि सौ बरस का बूढ़ा प्रभु के पास आता है और विधवा के पुत्र का जिक्र है और संत जॉन के शिष्य लोग मिलते हैं। पढ़ते-पढ़ते फिर वह जगह आई जहां एक धनी मानी ईशु मसीह को अपने घर भोजन देते हैं। फिर वह स्थल कि जहां एक पापिनी आंसुओं से उनके चरण पखारती और केशों से पोंछती है। उस समय प्रभु उसका पक्ष लेते और उसे आशीष और आशा देते हैं। पुस्तक का चवालीसवां बंध आया और मार्टिन ने पढ़ा—

“तब प्रभु उस स्त्री की ओर होकर साइमन से बोले—‘इस स्त्री को देखो। मैं तुम्हारे लिए अतिथि हूं। पर तुमने मेरे पैरों पर पानी नहीं दिया। और यह है कि अपने आंगूठों से उसने मेरे पैर धोये हैं और केशों से उन्हें पोंछा है। तुम मुझसे बचे हो और अब मैं आया हूं, यह मेरे पैरों को ही चूमती रही है। तुमने मेरे सिर पर भी तेल नहीं दिया और यह है कि मेरे पांव स्नेह से भिगोती रही है—”

ये शब्द पढ़ते-पढ़ते मार्टिन सोचने लगा—“उसने पैरों पर पानी नहीं दिया, पंखार में दिया। सिर को तेल नहीं दिया....” मार्टिन ने ऐनक उतार वहीं पोथी पर रख दी और सोच में डूब गया।

“यह आदमी मेरी तरह का रहा होगा। अपनी-ही-अपनी सोचा होगा। कैसे कल अपना हाथ लेना और आंगूठों से यह लेना। वस, अपना ही सोच, मेहमान की विन्यास नहीं। कल अपना ही अपना उस ख्याल था। मेहमान की तर्निक परवाह नहीं थी। और जोन मेहमान के स्वयं भगवान। जो कहीं वह मेरे यहां पधार जाएं तो क्या मैं भी ऐसा ही करूँ ?”

उस समय दोनों बांह चौकी पर डाल उसी पर मार्टिन ने अपना सिर टेक दिया। ऐसा बड़े-बड़े जाने कब उसे नींद आ गई।

उतने में जैसे विल्कुल कान के पास से बड़े सूक्ष्म सुर में किसी ने कहा—“मार्टिन !”

मार्टिन मानो नींद से चौंककर उठा। बोला—‘कौन है ?’ मुड़कर दरवाजे के बाहर झांका, पर कोई न था। उसने फिर पुकारा। पुकार के जवाब में उसे साफ-साफ गुनाह दिया—“मार्टिन, कल गली पर ध्यान रखना। मैं आऊंगा।”

तब मार्टिन उठा। खड़ा हो गया, आंखें मलीं। समझ नहीं सका कि ये शब्द वाग्वान में गुन थे कि सपने में। फिर उसने दिया बुझा दिया और सो गया।

अगले दिन नुडका फूटने से पहले ही उठा और भजन-प्रार्थना कर, आग जला, गली पर खाना बढ़ा दिया। फिर अपनी खिड़की के तले आकर काम में जुट गया।

काम करते-करते रात की बात सोचने लगा। कभी तो उसे मालूम होता कि वह सब सपना था। कभी जान पड़ता था कि सचमुच की ही आवाज उसने सुनी थी। सोचा कि ऐसी बातें पहले भी तो घटती रही हैं।

खिड़की के तले बैठा, रह-रहकर वह सड़क पर देखने लगता था। काम से ज्यादा उसे किसी के आने का ध्यान था। अनपहचाने जूते गली पर चलते देखता तो झाँक उठता कि उनका पहननेवाला जाने कौन है। इस तरह एक झल्लरी वाला नये चमचमाते जूतों में उधर को निकला। फिर एक कहार गया। इतने में एक बूढ़ा सिपाही, जिसने पुराने राजा का राज देखा था, उस गली में आया। हाथ में उसके फावड़ा था। जूतों से मार्टिन उसे पहचान गया। पुरानी चाल के धिसे से जूते थे। पहननेवाले का नाम स्टेपान था। एक पड़ोसी लालाजी के घर में वह रहता था और उनका कुछ काम-धाम निबाह दिया करता था—यही झाड़ू-सफाई वगैरह कर देना। दया-भाव से लाला ने उसे रखा हुआ था। वही स्टेपान गली में आकर शहर से बर्फ हटाने लग गया था। रात बर्फ खूब पड़ी थी और जमा हो गई थी। मार्टिन ने उसे एक निगाह देखा। कुछ देर देखते रहकर फिर नीचे सिर डाल अपने काम में लग गया।

मन-ही-मन वह हंस पड़ा। बोला—“मैं भी उम्र में बुढ़ा गया हूँ, नहीं तो क्या! देखो कि मैं भी कैसा बहकने लगा हूँ ! आया तो स्टेपान है गली साफ करने, और मुझे सूझा कि मसीह प्रभु ही आ गये हैं ! है न बात कि मैं सठिया गया हूँ !”

लेकिन कुछ टाँके भरे होंगे कि खिड़की की राह वह फिर बाहर देख उठा। देखा कि फावड़ा जरा टेककर दीवार का सहारा ले स्टेपान या तो सुस्ता रहा है, या फिर गरम होने के लिए सांस ले रहा है। स्टेपान की उम्र काफी थी। कमर झुक चली थी और देह में कस बहुत नहीं रहा था। बर्फ हटाने के लायक भी दम नहीं था। वह हाँफ-सा रहा था।

मार्टिन ने सोचा—“बुलाकर मैं उसे चाय को पूछूँ तो कैसा ! चाय बनी हुई है ही।”

सो आरी को वहीं जूते में उड़सा छोड़, खड़े होकर झटपट चाय की सब तैयारी कर डालने लगा। फिर खिड़की के पास जाकर थपथपाकर स्टेपान को इशारा किया। स्टेपान सुनकर खिड़की पर आया। मार्टिन ने उसे अंदर बुलाया और आगे बढ़कर दरवाजा खोल दिया। बोला—“आओ थोड़ा गरमा न लो। तुम्हें ठंड लग रही मालूम होती है।”

स्टेपान बोला—“भगवान तुम्हारा भला करें। हाँ, मेरी देह में सर्दी बैठ गई है और जोड़ दर्द करते हैं।”

यह कहकर स्टेपान अंदर आया और देह की बर्फ द्वार के बाहर ही झाड़ दी।

फिर यह सोचकर कि कहीं फर्श पर निशान न पड़े, वह बाहर ही पेर पोंछने लगा। इसमें देह उसकी मुश्किल से संभली रह सकी और गिरते-गिरते बचा।

मार्टिन बोला—“रहने दो, रहने भी दो। फर्श झड़ जायेगा। सफाई तो रोज होती ही है। कोई बात नहीं भाई, आ जाओ। बैठो, लो चाय पियो।”

दो गिलास भरकर एक मार्टिन ने स्टेपान के आगे सरका दिया और रकाबी में डाल कर दूसरे में से खुद पीने लगा।

स्टेपान ने अपना गिलास खत्मकर औंधा रख दिया। वह चाय के लिए बहुत धन्यवाद देने लगा। लेकिन प्रकट था कि और भी एक गिलास मिल जाये तो बुरी बात न होगी।

मार्टिन ने गिलास भरते हुए कहा—“एक गिलास और लो, अरे, लो भी।”

कहकर साथ ही उसने अपना भी गिलास भर दिया। पर पीता जाता था और गह गहकर मार्टिन सड़क की तरफ देखता जाता था।

स्टेपान ने पूछा—“क्या किसी की बाट जोहते हो ?”

“बाट ? भाई, क्या बताऊँ ! कहते लाज आती है। सच पूछो तो इंतजार तो नहीं है, पर रात एक आवाज सुनी थी, जो मन से दूर नहीं होती है। वह सचमुच कोई था, या सपना था, कह नहीं सकता। कल रात की बात है कि मैं धर्म-पुस्तक इंग्लिश बांग्ला था। उसमें प्रभु ईसा का वर्णन है न ! कि कैसे उन्होंने दुःख उठाये और किस मोती नष्ट इस धरती पर प्रेम और भक्ति से रहे। सो तुमने भी जरूर सुना होगा।”

स्टेपान ने कहा—“सुना तो मैंने है। पर मैं अनपढ़ आदमी हूँ। और समझता-बुझता कम हूँ।”

“तो सुनो भाई। उनके जीवन के विषय की बात है। मैं पढ़ रहा था। पढ़ते-पढ़ते वह प्रसंग आया, जहां मसीह एक धनवान आदमी के यहां जाते हैं। वह धनी आदमी मन से उनकी आवभगत नहीं करता। अब तुम्हें मैं क्या कहूँ ? मैं सोचने लगा कि उस आदमी ने उनका पूरा आदर कैसे नहीं किया ! मैंने सोचा कि कहीं मैं होता तो जाने क्या न करता ? पर देखो कि उस आदमी ने मामूली भी कुछ नहीं किया। इसी तरह की बात सोचते-सोचते मुझे नींद आ गई। फिर एकाएक जो जागकर उठा तो ऐसा लगा कि कोई मुझे नाम लेकर धीमे-से कह रहा है कि देखना, इंतजार में रहना, मैं कल आऊंगा। ऐसा दो बार हुआ। सच कहूँ तो भाई, वह बात मेरे मन में बैठ गई। यों तो मुझे खुद शर्म आ रही है, पर क्या बताऊँ, मन में आस लगी ही है कि वह भगवान कहीं न आते हों ! !”

स्टेपान सुनकर चुप रहा, और सिर हिला दिया। फिर गिलास की चाय खत्म

कर गिलास को अलग रख दिया। लेकिन मार्टिन ने सीधा कर फिर उसे चाय से भर दिया।

“लो, लो भाई। पीओ भी। हां, मैं सोच रहा था कि इस पृथ्वी पर मसीह प्रभु कैसे रहते थे। नफरत किसी से नहीं करते थे और मामूली-से-मामूली लोगों के बीच मिल-जुलकर रहते थे। साथी उनके साधारण जन थे और हम जैसे अधम और पापी लोगों को उन्होंने शरण देकर उठाया था। उन्होंने कहा कि जो तनेगा उसका सिर नीचा होगा। जो झुकेगा वही उठेगा। उन्होंने कहा, तुम मुझे बड़ा कहते हो। और मैं हूँ कि तुम्हारे पैर धोऊंगा। कहा, कि सबसे आगे वही गिना जायेगा जो सबसे पीछे रहकर सेवा करेगा। क्योंकि जो दीन हैं और दयावान हैं, और प्रीत रखते हैं, वही धनी हैं।”

स्टेपान सुनते-सुनते अपनी चाय भूल गया। बुढ़ा आदमी था और जल्दी उसे आंसू आ जाते थे। सो वहां बैठे-बैठे भगवद्-वाणी सुनकर उसके दोनों गालों पर आंसू ढलकने लगे।

मार्टिन ने कहा—“लो, लो। बस एक और।”

लेकिन स्टेपान ने माफी मांगी, धन्यवाद दिया, और गिलास को अलग कर उठ खड़ा हुआ !

“तुम्हारा मुझपर बड़ा अहसान हुआ, मार्टिन। तुमने मेरे तन और मन दोनों को खुराक दी और सुख पहुंचाया है।”

मार्टिन बोला—“कब तो अतिथि मिलते हैं। भाई, फिर भी इधर आया करना। मुझे बड़ी खुशी होगी।”

स्टेपान चला गया। उसके बाद वाकी बची चाय मार्टिन ने निबटाई, फैला सामान संगवाया और काम पर आ बैठा।

बैठकर वह आरी से जूते के तले की सीवन ठीक करने लगा। तला सीता जाता था और खिड़की से बाहर देखता जाता था। ईशु की तस्वीर उसके मन में थी और उन्हीं की करनी और कथनी की याद से उसका अन्तःकरण भरा था।

इतने में दो सिपाही उधर से निकले। एक सरकारी जोड़ी पहने था। दूसरे के पैरों में देसी जूते थे। फिर पड़ोस के एक मकान-मालिक निकले, जिनका बढ़िया कामदार जोड़ा था। फिर एक झावा लिए नानवाई उधर से गुजरा। ऐसे बहुत-से लोग चलते हुए गए। बाद एक स्त्री आई जिसके पैरों में देहाती जूतियां थीं। वह खिड़की के सामने से गुजरी; लेकिन आगे दीवार के पास जाते-जाते रुक गई ! मार्टिन ने खिड़की में से उसे देखा। वह इधर के लिए अनजान मालूम होती थी। कपड़े मामूली थे और गोद में बच्चा था। दीवार के पास वह हवा को पीठ देकर खड़ी हो गई थी।

बच्चे को हवा की शीत से बचाने को वह उसे बार-बार ढकने का जतन करने लगी। लेकिन उढ़ाने को कपड़ा उसके पास नहीं के बराबर था। इन जाड़े के दिनों में गर्मी के-से कपड़े वह पहने थी। यह भी झीने और फटे थे। खिड़की में से मार्टिन ने बच्चे का रोना सुना। स्त्री उसे मना-मनाकर चुप कराना चाहती थी और वह चुप नहीं होता था। मार्टिन उठा और द्वार से बाहर जाकर बोला—“सुनना माई, इधर सुनो।”

स्त्री सुनकर मुड़ी।

“वहां सर्दी में खुले में बच्चे को लेकर क्यों खड़ी हो ? अंदर आ जाओ, यहां बच्चे को ठीक तरह उढ़ा भी लेना। इधर आओ, इधर।”

एक बुढ़ा आदमी, नाक पर ऐनक चढ़ाए इस तरह उसे बुला रहा है, यह देखकर स्त्री को अचरज हुआ। लेकिन वह चलती आई।

साथ-साथ दोनों अंदर आए और कमरे में पहुंचे। वहां मार्टिन ने हाथ से बत्ताकर कहा—“यह खाल है, वहां बैठ जाओ। आग है ही, जरा गरमा लो और बच्चे को भी दूध पिला लो।”

“दूध पर क्या है सवेरे से मैंने कुछ खाया ही नहीं है।” यह कहने पर भी बच्चे को उसने खाली से लगा ही लिया।

मार्टिन ने फिर खूजलाया। फिर रोटी निकाली और एक तश्तरी। फिर अंगीठी में जाकर कुछ शाय्या स्कायो में द दिया। दालिये की पत्तीली भी उतारी; लेकिन वह जली नहीं पा। सो, बच्चे को खाने की सामने कर दिया।

“लो, बैठ जाओ और शुरू करो। बच्चा लाओ मुझे दो। देखती क्या हो, बच्चे को क्या मुझे हूप नहीं है ? देख लेना, मैं बच्चों को खूब मना लेता हूं।”

स्त्री बैठकर खाने लगी। मार्टिन ने बच्चे को बिछौने पर लिटा दिया और खुद बैठ गया। वह तरह-तरह से बच्चे को बहलाने लगा। कभी कैसी आवाज निकालता और कभी कुछ बोली बोलता। लेकिन दांत थे नहीं और आवाज उससे ठीक नहीं निकलती थी। सो बच्चे का रोना जारी रहा। तब उंगली दे-देकर वह बच्चे को गुदगुदाने लगा। फिर एक खेल किया। उंगली सीधी बच्चे के मुंह तक ले जाता, फिर चट से खींच लेता। यह उसने बार-बार किया पर उंगली बालक को मुंह में नहीं लेने दी। क्योंकि उसकी उंगली काम से तमाम काली हो रही थी। मोम-वोम जाने क्या उसमें लगा था ! बच्चा पहले तो इस उंगली के खेल को ध्यान से देखने लगा और चुप हो गया। फिर तो वह एकदम हंस पड़ा। मार्टिन यह देख बड़ा ही खुश हुआ।

स्त्री बैठी खाती जाती थी और बतलाती जाती थी कि कौन हूं और क्यों ऐसी हालत में हूं।

बोली—“मेरे आदमी की सिपाही की नौकरी थी। फिर कोई आठ महीने हुए जाने

उन्हें कहां भेजा गया। तबसे कुछ खबर उनकी नहीं मिली। उसके बाद मैंने रोटी पकाने की नौकरी कर ली। रोटी बनाती थी; लेकिन यह बालक होने को हुआ तो मुझे उन्होंने काम से हटा दिया। तीन महीने से मैं भटक रही हूँ कि नौकरी मिल जाए, जो पास था, पेट के खातिर सब बेच चुकी। अब कौड़ी नहीं रह गई है। सोचा, मैं धाय बन जाऊँ। लेकिन कोई मुझे रखने को राजी नहीं हुआ। कहते थे कि मैं बहुत दुबली और दुखिया दीखती हूँ, सो दूध क्या उतरेगा। मैं यहाँ एक ललाइन की बात पर आई थी। वहाँ हमारे गांव की एक नौकरानी है। उन्होंने मुझे रखने को कहा था। मैं समझती थी कि सब ठीक-ठाक है। पर वहाँ गई तो कहा कि अगले हफ्ते तक हमें फुर्सत नहीं है फिर आना। वह दूर जगह थी और आते-जाते मेरा दम हार गया है। बच्चा बिचारा भूखा है, देखो कैसी आंखें हो गई हैं। भाग्य की बात है कि वह तो मकान की मालकिन दयालु हैं, भाड़ा नहीं लेतीं। नहीं तो, मेरा ठौर-ठिकाना न था।”

मार्टिन ने सुनकर सांस भरी। पूछा—“कोई गर्म कपड़े पास नहीं हैं ?”

बोली—“गर्म कपड़ा कहां से हो ? अभी कल ही छः आने में अपना चदरा गिरवी रख चुकी हूँ।”

इतना कहकर स्त्री बढ़ी और बच्चे को गोद में ले लिया। मार्टिन खड़ा हो गया और अपने कपड़ों में खोज-छान करने लगा। आखिर एक बड़ा गर्म चोगा उसने निकाला और कहा—‘यह लो। चीज तो फटी-पुरानी है; पर चलो बच्चे के कुछ काम तो आ ही जाएगी।’

स्त्री ने उस चोगे को देखा। फिर उस दयावान बूढ़े की तरफ आंख उठाई, फिर चोगे को हाथ में लेते-लेते वह रो पड़ी।

मार्टिन ने मुड़कर खाट के नीचे झुककर वहां से एक छोटा-सा बक्स निकाला। उसमें इधर-उधर कुछ खोजा और फिर नीचे सरकाकर बैठ गया।

स्त्री बोली—“भगवान तुम्हारा भला करे, बाबा। सचमुच ईश्वर ने ही मुझे इधर भेज दिया। नहीं तो बच्चा ठिठुरकर मर चुका होता। मैं चली, तब सर्दी इतनी नहीं थी। अब तो कैसी गजब की ठंडी बयार चल रही है। जरूर यह ईश्वर की करनी है कि तुमने खिड़की से बाहर झांका और मुझ गरीबनी पर दया की।”

मार्टिन मुस्कराया। बोला—“यह सच बात है। उसी ने मुझे आज इधर देखने को कहा था। कोई यह संयोग ही नहीं है कि मैंने तुम्हें देखा।”

यह कहकर मार्टिन ने उसे अपनी सपने की बात सुनाई। बताया कि कैसे ईश्वर की वाणी हुई थी कि इंतजार करना, मैं आऊंगा।

स्त्री बोली—“कौन जाने ? ईश्वर क्या नहीं कर सकता।” वह उठी और अपने बच्चे को चारों ओर से ढकते हुए चोगा कंधों पर डाल लिया। तब झुककर मार्टिन

को फिर एक बार धन्यवाद दिया।

“प्रभु के नाम पर—यह लो।”

मार्टिन ने कहा और चदरा गिरवी से छुड़ाने के लिए छः आने स्त्री के हाथ में थमा दिए। स्त्री ने ईशु प्रभु को स्मरण किया। मार्टिन ने प्रभु का नाम लिया और फिर उसे बाहर पहुंचा आया।

स्त्री के चले जाने पर मार्टिन ने देगची उतार कुछ खाया-पिया, वासन-वस्त्र संभालकर रख दिए और फिर काम करने बैठ गया। वह बैठा रहा, बैठा रहा और काम करता रहा। लेकिन खिड़की को नहीं भूला। छाया कोई खिड़की पर पड़ती कि वह तुरन्त निगाह करता कि देखूं, कौन जा रहा है। उनमें कुछ जान के लोग निकले तो कुछ अनपहचाने भी। पर कोई खास नजर नहीं आया।

थोड़ी देर बाद एक सेब वाली स्त्री को मार्टिन ने ठीक अपनी खिड़की के सामने खड़ा देखा। वह एक बड़ी टोकरी लिए थी; लेकिन सेब उसमें बहुत नहीं रह गए दोगले थे। साफ था कि बहुत-कुछ उसमें से बेच चुकी है। उसकी कमर पर एक बोरा था जिसमें छिपटियां भरी थीं। उसे वह घर ले जा रही थी। कहीं इमारत की मदद लगी होगी, सो वहीं से बटोरकर लाई होगी। बोरा उसे चुभ आया था और एक कंधे से दूसरे पर उसे बदलना चाहती थी। सो बोरे को उसने रास्ते के एक ओर रख दिया और टोकरी को किसी खंभे से टिका दिया। फिर बोरे की छिपटियां को हलहलाने लगी। लेकिन लगी पाती सो लगी आदू एक लड़का उधर दौड़ा और टोकरी से एक सेब ले मागने को हुआ। पर बुढ़िया ने देख लिया और मुड़कर चट से उसकी बांह पकड़ ली। लड़के ने बहुतगी स्वीकाराणी की कि छूट जाए, लेकिन बुढ़िया ने अपने हाथ जमाए रखे। टोपी वालक की उतारकर फेंक दी और उसे बालों से पकड़कर झंझोतने लगी। लड़का चिल्लाया जिस पर बुढ़िया और धिक्कार उठी। यह देख मार्टिन ने हाथ की आरी उड़सी भी नहीं कि हाथ से उसे वहीं डाल झट से दरवाजे के बाहर आ गया। जल्दी में ऐनक भी छूटी। लड़खड़ाते पैरों वह सीढ़ी उतर और दौड़ सड़क पर आ खड़ा हुआ। बुढ़िया लड़के के बाल झंझोट रही थी और गालियां दे रही थी। कहती थी—“तुझे पुलिस में दूंगी।” लड़का छूटने को मचल रहा था। चिल्ला रहा था कि “मैंने कुछ नहीं लिया, मुझे क्यों मार रही हो ? मुझे छोड़ दो।”

मार्टिन ने आकर उन्हें अलग कर दिया। लड़के को हाथ से लेकर कहा—“जाने दो, माई। भगवान के लिए उसे अब माफ कर दो।”

“अजी, मैं उसे दिखा दूंगी। जिससे साल-एक याद तो रखे। बदमाश को थाने ले जाऊंगी !”

मार्टिन बुढ़िया को निहोरने लगा।

“जाने दो, माई। फिर ऐसा नहीं करेगा। भगवान के लिए उसे जाने दो।” बुढ़िया ने लड़के को छोड़ दिया। लड़का भाग जाने को हुआ। लेकिन मार्टिन ने उसे रोक लिया।

लड़का रो उठा और माफी मांगने लगा।

“ठीक। और यह लो अब अपने लिए एक सेब !” कहते हुए मार्टिन ने टोकरी से एक सेब लिया और लड़के को दे दिया। फिर बोला—“इसके पैसे मैं दूंगा तुम्हें माई।”

“इस तरह इन छोकरीयों को तुम बिगाड़ दोगे।” बुढ़िया बोली, “इसे कोड़े लगने चाहिए थे कि हफ्ते भर तो याद रहती।”

“ओह, माई,” मार्टिन कह उठा, “छोड़ो-छोड़ो। यह तरीका हम लोगों का हो ईश्वर का यह तरीका नहीं है। अगर एक सेब की चोरी के लिए उसे कोड़े लगने चाहिए तो हमें अपने पापों के लिए क्या मिलना चाहिए, सोचो तो ?”

बुढ़िया चुप रह गई।

तब मार्टिन ने उसे उस कथा की याद दिलाई जहां प्रभु तो अपने सेवक पर सारा ऋण छोड़ देते हैं, पर वह दास जरा से के लिए अपने कर्जदार का गला जा दबोचता है। बुढ़िया ने यह सब सुना और लड़का भी पास खड़ा सुनता रहा।

“सो प्रभु की बानी है कि हम माफ़ करें।” मार्टिन ने कहा, “नहीं तो हम भी माफी नहीं पाएंगे। हर किसी को माफ़ करो। अनजान बालक को तो और भी पहले माफी मिलनी चाहिए।”

बुढ़िया ने सिर डुलाया और सांस भरी।

बोली—“यह तो सच है। लेकिन वे इतने बिगड़े जो जा रहे हैं।”

मार्टिन बोला—“यह तो हम बड़ों पर है न कि अपने उदाहरण से उन्हें हम अच्छी राह दिखाएं।”

“यही तो मैं कहती हूँ” बुढ़िया बोली, “मेरे खुद सात हो चुके हैं। उनमें सिर्फ अब एक लड़की है। बुढ़िया बताने लगी कि कैसे और कहां वह अपनी बेटी के साथ रहा करती थी और कितने धेवती-धेवते उसके थे। बोली—“यह देखो, अब मुझमें अगर कुछ कस नहीं रह गया है, फिर भी उनके लिए मैं काम में जुटी ही रहती हूँ। और बच्चे भी वे भले हैं। उन्हें छोड़ और कोई भी तो मेरे पास नहीं लगता। नन्हीं एनी तो अब मुझे छोड़ किसी के पास जाएगी ही नहीं। कहेगी, ‘हमारी नानी, हमारी प्यारी अच्छी नानी।’....और ऐनी की यह याद आते ही बुढ़िया की आंखें एकदम भीग गईं।

लड़के के लिए बोली—“सच तो है। बिचारे का बचपन था, और क्या। ईश्वर उसका सहाई हो।”

यह कहकर जैसे ही वह बोरा उठाकर अपनी कमर पर रखने को हुई कि लड़का कूदकर उसके सामने आ खड़ा हुआ और बोला—“लाओ, यह मैं ले चलूँ, मां। मैं उसी तरफ जा रहा हूँ।”

बुढ़िया ने ‘हां’ में सिर हिलाया और बोरा लड़के की कमर पर रख दिया। फिर दोनों साथ-साथ गली से चलते चले। मार्टिन से सेब के पैसे मांगना बुढ़िया बिल्कुल ही भूल गई। दोनों आपस में बोलते-चालते वहां से गए, और मार्टिन खड़ा-खड़ा उन्हें देखता रहा।

आंख से वे ओझल हो गए तो मार्टिन घर वापस आया। जीने पर उसे अपनी एक पड़ी मिली जोकि टूटी नहीं थी। उसे उठा और आरी हाथ में ले वह फिर काम पर बैठ गया। थोड़ा-सा काम किया था कि चमड़े के सूराखों से सूआ निकालना उसकी आंखों को मुश्किल होने लगा। तभी बाहर क्या देखता है कि लैंप वाला गली के लैंप जलाने गली से निकला जा रहा है।

राधा राधा की का समय हो गया दीखता है। सो उसने भी लैंप ठीक किया, उसे लंगा और फिर अपने काम पर बैठ गया। एक जूता उसने पूरा कर लिया। फिर बदल बदलकर उसे जांचने लगा। सब दुरुस्त था। सो उसने अपने औजारों को समेटा, कपटी छटनी को बहार दिया और मोम-धागा और सब चीज-वस्तु को नीक जगह रख दिया। फिर लैंप उतार मेज पर रख और आले से अपनी इंजील की पान्थी ली। राधा था कि वही खाना जहां पहले दिन निशान लगा छोड़ा था। लेकिन किन्नास दूसरी जगह खूब गई। सो खोलना था कि कल का सपना फिर मार्टिन के सामने आ रहा। साथ ही उस पग की आदट-सी सुन मिली, मानों कोई उसके पीछे चल फिर रहा हो। मार्टिन मुड़ा। उसे लगा जैसे अंधेरे कोने में कई आदमी खड़े हों। लेकिन वह चीन्ह न सका कि कौन हैं। उसी समय एक आवाज फुसफुसाकर मानो कान में बोली—“मार्टिन, मार्टिन, क्या तुम मुझे नहीं पहचानते ?”

मार्टिन संदेह के सुर में बोला—“कौन ?”

आवाज बोली—“यह मैं।”

कहने के साथ अंधियारे कोने से निकल स्टेपान आ आगे हुआ। वह मुस्कराया! और बादल की भांति फिर अंतर्ध्यान हो गया।

फिर आवाज हुई—“और यह मैं।”

और इस पर अंधेरे में से वह स्त्री गोद में बच्चा लिए आ निकली। वह मुस्कराई, बच्चा हंसा और ये दोनों अंतर्ध्यान हो गए।

फिर तीसरी आवाज आई—“और यह मैं।”

और कहने के साथ ही वह बुढ़िया और सेब लिए वह लड़का आ सामने हुए,

दोनों मुस्कराए और अंतर्ध्यान हो गए।

इस पर मार्टिन का हृदय आनंद से भर आया। उसने प्रभु को स्मरण किया, ऐनक आंखों पर रखी और ठीक जहां इंजील खुली थी, पढ़ने लगा। सफे के ऊपर ही पढ़ा—

“मैं भूखा था और तूने मुझे खाना दिया। मैं प्यासा था, तूने मुझे पानी दिया। मैं अजनबी था और तूने मुझे ग्रहण किया।”

और सफे के अंत में पढ़ा—

“इन भाइयों में से एक के लिए, अदना-से अदना के लिए, जो तूने किया वह मुझको किया समझ। जो दिया मुझे पहुंचा समझ।”

उस समय मार्टिन को प्रत्यक्ष हुआ कि उसका सपना सच्चा हुआ है। उसको प्रतीत हुई कि रक्षक प्रभु सचमुच ही उसके घर पधारे थे और उन्हींने उसका आतिथ्य पाया था।

✽

खोखला ढोल

इमेल्यान नाम का एक मजदूर एक दिन अपने मालिक के काम पर जा रहा था। जाने जाते एक खेती की मेंढ़ पर कहीं से मेंढक फुदक कर उसके सामने आ गया। मालिक इमेल्यान के पैर से कुचल ही गया था कि वह तो इमेल्यान की तरकीब से गया गया। इतने में ही सुना कि पीछे से कोई नाम लेकर पुकार रहा है।

पुकार देखा है कि एक बड़ी सुंदर लड़की है। उस लड़की ने कहा—“इमेल्यान, तुम शादी क्यों नहीं कर लेते हो ?”

इमेल्यान ने कहा कि भला मैं शादी कैसे कर सकता हूं। जो पहने खड़ा हूं नहीं कमल पर पाय हैं, और कुछ भी नहीं। सो कोन मुझसे शादी करने को राजी होगा ?

लड़की ने कहा—“तुम कहो तो मैं राजी हूं। मैं बुरी नहीं हूं।”

लड़की इमेल्यान के मन को बहुत अच्छी लग रही थी। वह बोला—“तुम तो परे लीकली हो। पर परे और किजाना भी नहीं है। हम लोग रहेंगे कहां और कैसे ?”

लड़की बोली—“इसकी क्या सोच-फिकर है ! आलस कम किया और मेहनत ज्यादा तो अपना लायक खाने-पहनने को तो सब कहीं हो जाएगा।”

इमेल्यान ने कहा—“यह बात है, तो चल, शादी कर लें। लेकिन बताओ कि कब कहीं ?”

“आओ शहर चलो।”

सा इमेल्यान और लड़की दोनों शहर चले। वहां शहर के परले सिरे पर दूर एक झोंपड़ी में इमेल्यान को लड़की ले गई। दोनों की शादी हो गई और वे घर बसाकर रासने लगे।

एक दिन शहर का राजा वहां से गुजरा। इमेल्यान की बीवी भी राजा की सवारी देखने झोंपड़ी से बाहर निकली। राजा ने जो उसे देखा तो दंग रह गया।

राजा ने मन में कहा—“ऐसी परी-सी सुन्दरी यहां कहां से आ गई !” उसने अपनी सवारी रोककर उसे पास बुलाया। पूछा—“तुम कौन हो ?”

सुन्दरी ने कहा—“मैं इमेल्यान किसान की बीवी हूं।”

राजा ने कहा—“ऐसी सुंदर होकर तुमने किसान से ब्याह क्यों किया ? तुम तो रानी होने लायक हो।”

सुन्दरी ने कहा—“आप मुझसे ऐसी बात मत कहें। मेरे लिए तो किसान ही अच्छे हैं।”

इस कुछ देर की बात के बाद राजा की सवारी आगे बढ़ गई। लौटकर राजा महलों में आ तो गया; पर इमेल्यान की स्त्री की मूरत उसके मन से दूर नहीं हुई। वह रात भर नहीं सोया। सोचता रहा कैसे उसे पाऊं। पर उसकी समझ में कोई ठोस जुगत नहीं आई। तब उसने अपने नौकरों को बुलाया और कहा—“कोई तदबीर उस परी को पाने की निकालो।”

राजा के नौकरों ने बताया—“इमेल्यान को काम करने के लिए महल में बुलाइए। यहां हम उससे इतना काम लेंगे, इतना काम लेंगे कि आखिर वह मर ही जाए। तब उसकी बीवी अकेली रह जाएगी और आप उसे ले लीजिएगा।”

राजा ने वैसा ही किया। फर्मान हो गया कि इमेल्यान महल में काम करने के लिए आवे और स्त्री के साथ वहीं रहे।

हुक्म इमेल्यान को मिला, तब उसकी स्त्री ने कहा—“इमेल्यान, जाओ दिन भर काम करना, पर रात को सोने घर आ जाना।”

सुनकर इमेल्यान चला गया। महल पहुंचने पर राजा के दीवान ने पूछा—“इमेल्यान, बीवी को छोड़कर तुम अकेले क्यों आये ?”

इमेल्यान ने कहा—“उसकी जगह तो वहीं है। घर उससे बनता है। यहां उसे क्या ?”

राजा के महलों में उस अकेले को दो आदमियों का काम दिया गया। आशा तो नहीं थी कि वह काम पूरा होगा, पर इमेल्यान उसमें जुट गया और शाम होते-होते अचरज की बात देखो कि काम सब पूरा हो गया। दीवान ने देखा कि काम सब निबट गया है। अब अगले दिन के लिए उससे चौगुना काम बता दिया।

इमेल्यान घर लौटा। वहां सब चीज साफ-सुथरी थी, खाना तैयार था, पानी गरम रखा था और बीवी बैठी कपड़े सी रही थी और पति की बाट देख रही थी। उसने पति की आवभगत की, हाथ-पैर, धुलाए, खाने-पीने को दिया और काम की बात पूछी।

इमेल्यान ने कहा कि काम की बात क्या पूछती हो ! काम तो इतना देते हैं कि बिसात से ज्यादा। काम के बोझ से मुझे मारना चाहते हैं।

स्त्री ने कहा—“काम के बारे में झींकना अच्छा नहीं होता। काम के वक्त आगे-पीछे भी नहीं देखना चाहिए कि कितना हमने कर लिया, कितना बाकी रह

गया। वग काम करने चलना चाहिए। बाकी सब अपने-आप ठीक हो जाएगा।”

सुनकर इमेल्यान वेफिकरी में रात को सोया। सवेरे उठकर वह काम पर गया और बिना बाएं बाएं देखे उसमें लग रहा। होनहार की बात कि सांझ से पहले सभी काम पूरा हो गया और अंधेरा होते-होते रात बिताने वह अपने घर पहुंच गया।

राजा के लोग दिन-ब-दिन उसका काम बढ़ाते गए। पर हर रोज शाम होने पर पहले सब काम खत्म हो जाता और इमेल्यान सोने अपने घर पहुंच जाता। ऐसे एक हफ्ता बीत गया। राजा के नौकरों ने देखा कि भारी काम दे-देकर तो वे इमेल्यान को काम नहीं बिगाड़ सकते। उन्होंने तब से मुश्किल और बारीक काम कर दिया। पर उससे भी कुछ न हुआ। क्या बढ़ई का, क्या राजगिरी का और क्या और तरह का, सब काम इमेल्यान ठीक तरह और ठीक वक्त से पहले कर देता और मजे में मन को घर खाना हो जाता। ऐसे दूसरा हफ्ता भी निकल गया।

इस पर राजा ने अपने आदमियों को बुलाकर कहा—“क्या मैं तुम्हें मुफ्त का माल खिलाता हूं ? दो हफ्ते बीत गए हैं, तुमने क्या करके दिखाया ? कहते थे, तुम काम से इमेल्यान को थका दोगे। पर शाम होती नहीं कि खुशी से उसे रोज गाते हुए घर जाते में अपनी आंखों से देखता हूं। क्या तुम लोग मुझे वेवकूफ बनाना चाहते हो ?”

बादशाह के सामने वे लोग इधर-उधर करने लगे। बोले—“हमने अपने वस का भारी-से-भारी काम उसे दिया। पर उसने तो सब ऐसे साफ कर दिया जैसे झाड़ू से नुदर दिया हो। वह तो थकता ही नहीं। फिर हमने बारीक काम सौंपे। उन्हें भी उसने पार लगा दिया। कुछ भी काम दो वह सब काम कर देता है। जाने कैसे ? जो, या तो उसकी बीवी, कोई-न-कोई जादू जरूर जानते मालूम होते हैं। हम तो खुद काम तंग हैं। हां, एक बात सोची है। इमेल्यान को बुलाया जाए, कहा जाए कि महल के सामने दिनभर के अंदर एक मंदिर की इमारत तुमको खड़ी करनी है। अगर वह न कर सके तो उसका सिर कलम कर दिया जाए।”

राजा ने इमेल्यान को बुला भेजा। कहा—“सुनो इमेल्यान, महल के सामने एक नया मंदिर बनवाना है। कम शाम तक वह तैयार हो जाना चाहिए। अगर कर दोगे तो इनाम दूंगा। नहीं करोगे तो सिर उतरवा लूंगा।”

बादशाह की आज्ञा चुपचाप सुनी और इमेल्यान लौटकर चला आया। उसने ग्राह लिया कि अब जान गई। घर पहुंचकर पत्नी से कहा—“सुनती हो ? अब तैयारी करोगे और यहां से भाग चलो; नहीं तो बेमौत मरना होगा।”

उसकी स्त्री ने कहा—“ऐसे डर क्यों रहे हो ? और हम क्यों भाग चलें ?”

इमेल्यान ने कहा—“डरने की बात ही है। राजा ने कल-कल में एक पूरा नया

मंदिर खड़ा करने का हुक्म दिया है। नहीं कर सकूंगा तो सिर देना होगा। वस, बचने की एक ही राह है। वह यह कि वक्त रहते हम लोग यहां से भाग चलें।”

लेकिन उसकी बीवी ने इस बात को अपने कान पर भी नहीं लिया। बोली—“राजा के पास बहुत-से सिपाही हैं। कहीं से भी वे हमें पकड़ लाएंगे। हम बच नहीं सकते। और जब तक बस हो, हमें राजा का हुक्म मानना चाहिए।”

“हुक्म मैं कैसे मानूं जबकि काम मुझसे होना मुमकिन नहीं है।”

स्त्री ने कहा—“तो भी जी क्यों हल्का करते हो ? जो होगा देखा जाएगा। अभी तो खा-पीकर आराम से सोओ। सवेरे तड़के उठ जाना और सब काम ठीक हो जाएगा।

इस पर इमेल्यान आराम से सोया। अगले दिन पौ फटते ही बीवी ने उसे जगाया। कहा—“झटपट तैयार होकर जाओ और मंदिर का काम पूरा कर डालो। यह हथौड़ी है, ये कीलें हैं। अभी वहां एक दिन के लायक बाकी काम मिलेगा।”

इमेल्यान शहर में गया। चौक में पहुंचा तो देखता क्या है कि मंदिर बना-बनाया खड़ा है। वह ऊपरी कुछ काम करने में लग गया जो शाम तक सब पूरा हो गया।

राजा ने जगने पर देखा कि सामने मंदिर तैयार खड़ा है और इमेल्यान यहां-वहां कुछ कीलें गाड़ रहा है। मंदिर बना देखकर राजा को खुशी नहीं हुई। इमेल्यान को सजा अब वह कैसे दे ? और उसकी बीवी कैसे हाथ लगे ? फिर उसने नौकरों को इकट्ठा किया। कहा—“इमेल्यान ने यह काम भी पूरा कर दिया। बताओ उसे किस बात पर खत्म किया जाए ? इस बार कोई पक्की तरकीब निकालो। नहीं तो उसके साथ तुम सबके भी सिर उतारे जाएंगे।”

इस पर उन दोनों ने तय किया कि इमेल्यान से महल के चारों तरफ एक दरिया बहाने को कहा जाए, जिसमें किश्तियां तैर रही हों और किनारे-किनारे पक्के घाट हों। राजा ने इमेल्यान को बुला भेजा और यही हुक्म सुना दिया। कहा—“अगर एक दिन में पूरा मंदिर बना सकते हो तो यह काम भी एक रात में कर सकते हो। कल सब हो जाए। नहीं तो तुम्हारा सिर धड़ पर न रहेगा।”

इमेल्यान अब सब आस छोड़ बैठा और भारी जी से घर आया। घर में पत्नी ने पूछा—“ऐसे उदास क्यों हो ? क्या राजा ने और नया काम बताया है ?”

जो हुआ था, इमेल्यान ने कह सुनाया। बोला—“चलो, अब भी भाग चलें।”

लेकिन बीवी ने कहा—“राजा के सिपाही हैं। उनसे कहां बचेंगे ? जहां पहुंचोगे, वहीं से पकड़ लेंगे। इससे भागना नहीं, हुक्म मानना ही भला है।”

“लेकिन मुझसे उतना सब काम कैसे होगा ?”

स्त्री ने कहा—“जी मत छोटा करो। खा-पीकर आराम से सोओ। सवेरे उठ पड़ना और भगवान ने चाहा तो सब ठीक हो जाएगा।”

चिंता छोड़कर इमेल्यान सो गया। सवेरे ही उसको पत्नी ने उठकर कहा—“उठो, अब महल जाओ। वहां सब तैयार है। महल के सामने दरिया के किनारे जरा जमीन उठी हुई है। लो यह फावड़ा, उसे हमवार कर देना।”

सवेरे उठते ही राजा ने अचम्भे से देखा, जहां कुछ नहीं था, वहां दरिया मौजें ल रहा है, पाल खोले किश्तियां तैर रही हैं। राजा को अचरज तो हुआ; पर न तो पानी से भरी नदी और न उस पर खेलती हुई हंसिनी-सी नौकाओं को देखकर उसके मन में जरा खुशी हुई। इमेल्यान को पकड़ न पाने पर वह इस कदर बेचैन था। उसने सोचा कि अब मैं करूं तो क्या करूं ? यह सोचकर उसने फिर अपने नौकरों को बुलावाया।

“देखो तुम लोग,” राजा ने कहा, “कोई-न-कोई काम निकालो जो उससे न मिले। समझ ? जो कहते हैं वह सब कर देता है। और अब तक उसकी औरत हमको नहीं मिल सकी है।”

गान्ते-सोचते नौकरों ने एक युक्ति लगाई। राजा के पास जाकर कहा “इमेल्यान को बुलाकर कहिए कि देखो इमेल्यान, वहां जाओ कि जाने कहां और वह गीज लाओ कि जाने क्या। तब वह बचकर नहीं निकल सकेगा। वह फिर जहां-कहीं भी जाएगा, आप कह दीजिए कि वहां के लिए नहीं कहा था। और जो लाएगा, कह दीजिए कि वह हमने मंगाया ही नहीं था। यह कहकर मौत की सजा दे दीजिए और उसकी बीवी ले लीजिए।”

राजा सुनकर खुश हुआ। कहा—“यह तुमने ठीक सोचा है।”

इमेल्यान को बुलाया गया और राजा ने कहा—“इमेल्यान, वहां जाओ कि जाने-कहां और वहां से वह लाओ कि जाने-क्या। अगर नहीं ला सके तो तुम्हारा सिर सलामत नहीं है।”

इमेल्यान ने घर जाकर बीवी से राजा की बात कह सुनाई। सुनकर बीवी सोच में पड़ गई।

बोली—“लोगों ने राजा को इस बार तुम्हें पकड़ने की ठीक तरकीब बता दी है। अब हमें होशियारी से चलना चाहिए।”

यह कहकर वह बैठी सोचती रही। आखिर बोली—“देखो, दूर एक दादी बुढ़िया है। सिपाहियों की वह धरती-मां जैसी है। उससे मदद मांगना। अगर वह तुम्हें कुछ दे, या बताए, तो उसे लेकर महल में आना। मैं वहीं रहूंगी। मैं अब राजा के लोगों से बच नहीं सकती; वे मुझे जबर्दस्ती ले जाएंगे। पर थोड़े दिन की बात है।

अगर तुम दादी की बात पर चलोगे तो मुझे जल्दी बचा लोगे।”

उसने यात्रा के लिए पति को तैयार कर दिया। साथ में कुछ कलेवे को बांध दिया और चरखे का एह तकुआ दे दिया। कहा—“देखो, यह तकुआ दादी को देना। इससे वह पहचान जाएगी कि तुम कौन हो।” यह कहकर ठीक रास्ता बताकर उसे भेज दिया।

इमेल्यान चलते-चलते एक जगह पहुंचा, जहां सिपाही कवायद कर रहे थे। इमेल्यान खड़ा होकर उन्हें देखने लगा। कवायद के बाद बैठकर सिपाही आराम करने लगे। उसने पास जाकर पूछा—“भाइयो, आप लोग जानते हैं कि कौन रास्ता वहां जाने-कहां जाता है और मैं कैसे वह जाने क्या चीज पा सकता हूं?”

सिपाहियों ने अचरज से उसकी बातें सुनीं। फिर पूछा—“तुमको किसने यह काम देकर भेजा है।”

“मुझको राजा ने यह हुक्म दिया है।”

सिपाहियों ने कहा—“हम भी जिस दिन से सिपाही की नौकरी में आए हैं उसी दिन से वहां-जाने कहां जा रहे हैं और अभी कहीं नहीं पहुंचे हैं। और वह जानें क्या दूढ़ रहे हैं और अभी तक कुछ नहीं पा सके हैं। हमसे भाई, तुम्हें कुछ मदद नहीं मिल सकती।”

इमेल्यान कुछ देर सिपाहियों के साथ ठहर आगे बढ़ा। कोस-पर-कोस चलता गया। आखिर एक जंगल आया। जंगल में एक झोंपड़ी थी और थी सिपाहियों की धरती-मां, वही बुढ़िया दादी, चर्खे पर सूत कात रही थी और रो रही थी। कातते-कातते वह उंगलियों को ले जाकर मुंह के नहीं आंख के पानी से गीला करती थी। इमेल्यान को देखकर बुढ़िया ने चिल्लाकर कहा—“कौन है ? तू यहां क्यों आया है?”

तब इमेल्यान ने वह तकुआ बुढ़िया को दिया और कहा—“मेरी स्त्री ने यह देकर मुझे तुम्हारे पास भेजा है।”

बुढ़िया इस पर एकदम मुलायम पड़ गई और हाल-चाल पूछने लगी। इमेल्यान ने सब बता दिया। कैसे लड़की मिली; कैसे वे ब्याह करके गांव में बसे; कैसे मंदिर बनाया और किशती-घाट वाला दरिया बनाया; और अब उसे राजा ने वहां-जाने-कहां जाने और वह जाने-क्या लाने का हुक्म देकर भेजा है—यह सब उसने बता दिया।

सुनकर दादी का रोना रुक गया। मन में बोली—“अब मेरे संकट कटने का वक्त आया है।” प्रकट में इमेल्यान से कहा—“अच्छा बेटा, बैठो कुछ खा-पी लो।”

खिला-पिलाकर दादी ने बताया कि देखो, यह सूत का पिंड है। इसे लो और सामने लुढ़का दो। इसके सूत के पीछे-पीछे तुम चलते जाना। चलते-चलते समुंदर तक पहुंच जाओगे। वहां एक बड़ा शहर दीखेगा। उसमें चले जाना। शहर के पास

आखिरी मकान पर एक रात ठहरने को जगह मांगना । वहां आंख खोलकर रहना । तब तुम्हारी चीज मिल जाएगी ।

इमेल्यान ने कहा—“दादी, मैं पहचानूंगा कैसे कि यही वह चीज है ?”

दादी ने कहा—“जब तुम ऐसी चीज देखो जिसकी लोग मां-बाप से भी ज्यादा मर्चा, समझ लेना वही है । उसी को राजा के पास ले जाना । तब राजा कहेगा, यह वह चीज नहीं है । तुम कहना, यह वह नहीं है तो लाओ मैं उसे तोड़े देता हूं, और तब तुम उसे धमाधम पीटने लगना । पीटते-पीटते नदी तक ले जाना और फूटड़े-टुकड़े करके उसे नदी में फेंक देना । तब तुम्हारी स्त्री तुम्हें वापस मिल जाएगी और मेरे आंसू पुंछ जाएंगे ।”

इमेल्यान ने दादी को प्रणाम करके विदा ली और सूत के गोले के पीछे-पीछे चला । गोला लड़कता और खुलता हुआ आखिर समुंदर के किनारे तक पहुंच गया । वहां एक बड़ा शहर था और उसके दूसरे सिरे पर एक बड़ा मकान । इमेल्यान ने रात को ठहरने के लिए वहां जगह मांगी और मिल गई ।

सबरे उसने सुना कि घर में बाप लड़के को जगा रहा है कि भैया, उठकर जाओ, जगल में कुछ लकड़ी काट लाओ ।

लेकिन लड़के ने सुना-अनसुना करके कहा—“अभी बहुतेरा वक्त है । ऐसी जल्दी अभी क्या है ?”

मां ने कहा—“उठो, बेटा जाओ । तुम्हारे पिताजी के वदन की हड्डी दुखती है । तुम नहीं जाओगे तो उन्हें जाना पड़ेगा । बेटा, दिन बहुत निकल आया है ।”

पर लड़के ने कुछ बहाना बना दिया और करवट लेकर फिर सो गया । इमेल्यान ने यह सब सुना ।

तभी एकाएक बाहर सड़क पर किसी चीज की जोर की आवाज होनी शुरू हुई । और देखता क्या है कि वह आवाज सुनते ही लड़का फौरन उछलकर उठा और चट कपड़े पहन घर से निकल भागा । इमेल्यान भी कूदकर देखने पीछे लपका कि क्या चीज है जिसका हुक्म लड़का मां-बाप से ज्यादा मानता है । देखता क्या है कि सड़क पर एक आदमी पेट के आगे बांधे एक चीज लिए जा रहा है, जिसे वह दोनों तरफ दो कमचियों से पीट रहा है । वही चीज थी जो इस जोर से गूंज रही थी और जिसकी आवाज पर लड़का घर से भाग आया था । वह चीज गोल थी । दोनों सिरों पर खाल मढ़ी थी । पूछा कि इसका क्या नाम है ?

लोगों ने बताया—“ढोल ।”

“क्या यह अंदर खोखला है ?”

“हां, अंदर यह खोखला है ।”

इमेल्यान ताज्जुब में रह गया। उसने कहा—“यह हमें दे दो।” पर देने वाले ने नहीं दिया। इस पर इमेल्यान ढोल वाले के पीछे-पीछे हो लिया। सारे दिन साथ लगा रहा। आखिर जब ढोल वाला सोया, तब ढोल उठा कर इमेल्यान भाग आया।

भागा-भाग, भागा-भाग, आया अपनी वस्ती में। पहले तो बीवी को देखने पहुंचा घर। पर वह वहां नहीं थी, इमेल्यान के जाने के अगले दिन उसे राजा के लौंग ले गए थे। इस पर इमेल्यान महल की ड्योढ़ी पर पहुंचा और खबर भिजवाई कि इमेल्यान लौट आया है जो वहां गया था कि जाने-कहां और वह ले आया है कि जाने-क्या।

सुनकर राजा ने हुक्म दिया कि कह दो अगले दिन आवे।

इस पर इमेल्यान ने कहलवाया—“मैं वह चीज लेकर आया हूं जो राजा ने चाही थी। राजा मेरे पास उसे लेने नहीं आ सकते तो मैं ही उनके पास आता हूं।”

इस पर राजा बाहर आए। उन्होंने पूछा—“अच्छा तुम कहां गए थे?”

इमेल्यान ने ठीक-ठीक बता दिया।

राजा ने कहा—“वह असली जगह नहीं है। अच्छा, लाए क्या?”

इमेल्यान ने ढोल दिखा दिया। लेकिन राजा ने उसे देखा भी नहीं। कहा—“यह वह चीज नहीं है।”

इमेल्यान ने कहा—“अगर यह वह चीज नहीं है तो मैं इसे पीटकर तोड़ देता हूं। फिर देखा जाएगा।”

यह कहकर इमेल्यान ढोल पीटता हुआ महल से बाहर निकल आया। ढोल का पिटना था कि पीछे-पीछे राजा की फौज निकल आई और इमेल्यान को सलाम करके उसके हुक्म के इंतजार में खड़ी हो गई।

राजा ने अपनी खिड़की में से यह देखा तो अपनी फौज को चिल्ला-चिल्लाकर कहा कि इमेल्यान के पीछे मत जाओ। पर किसी ने कुछ नहीं सुना और सब ढोल के पीछे चल पड़े।

राजा ने जब यह देखा तब हुक्म दिया कि इमेल्यान की बीवी उसको दे दो और वापस वह ढोल मांगा।

पर इमेल्यान ने कहा—“यह नहीं हो सकता। इसको तोड़कर मुझे नदी में फेंक देना है।”

यह कहकर इमेल्यान ढोल पीटता हुआ नदी की तरफ बढ़ गया। सिपाही सब उसके पीछे थे। नदी पहुंचकर ढोल के टुकड़े-टुकड़े करके इमेल्यान ने नदी की धार में फेंक दिया। और सिपाही सब अपने-अपने घर भाग गए।

तब इमेल्यान अपनी बीवी को साथ लेकर अपने घर पहुंच गया। उसके बाद राजा ने उन्हें नहीं सताया और वे सुख से रहने लगे।

सूरत की बात

अफ़ग़ानिस्तान के सूरत शहर में एक अतिथिशाला थी। उसी की बात है। सूरत शहर का नाम दिनां वढ़ा-चढ़ा बंदरगाह था और दुनियाभर से देश-विदेश के यात्री वहां आया करते और उस अतिथिशाला में मिला करते थे।

एक दिन एक फारसी आलिम वहां आए। उन्होंने ईश-तत्त्व पर मनन-चिंतन करने में जीवन बिनाया था और उस विषय पर बहुत-कुछ लिखा-पढ़ा था। ईश्वर के बारे में उन्होंने इतना सोचा, इतना पढ़ा और इतना लिखा था कि आखिर उनकी बुद्धि कम में पड़ गई थी और ईश्वर की सत्ता से भी उनका विश्वास जाता रहा था। यह पता पाकर वहां के शाह ने अपने देश फारस से उन्हें देश-निकाला दे दिया था।

जीयरमर सृष्टि के आदि-कारण पर विवाद करते-करते यह विचारे तत्त्व-भेदी आचार विभ्रम में पड़ गए थे और बजाय समझने के कि उनकी बुद्धि में विकार है, वह मानने लग गए थे कि सृष्टि की व्यवस्था में ही कोई मूल-चेतना काम नहीं कर रही है।

इन आलिम-फाजिल के साथ अफ्रीका का एक हथ्शी गुलाम भी था। वह संग-संग रहता था। आलिम अतिथिशाला में आए तो गुलाम दरवाजे के बाहर ही ठहर गया। यहां वह धूप में एक पत्थर पर बैठ गया और मक्खियां बहुत थीं, सो बैठा-बैठा मक्खियां उड़ाने लगा।

वह फारसी आलिम अंदर पहुंचकर आराम से मसनद पर जम गए और एक अफीम के शरबत के प्याले का हुक्म दिया। उसकी घूंट लेने पर उनके दिमाग की नसों में तेजी आ गई। उस वक्त शाला के खुले दरवाजे में से उधर बैठे गुलाम से वह बोले—“क्यों रे, क्या ख्याल है तेरा ? खुदा है या नहीं ?”

“वह तो है—”

गुलाम ने कहा और कमर में बंधी अपनी पेटी में से लकड़ी का एक मूरत उसने निकाली। बोला—

“—जी, देखिए, यह है। इसी खुदा ने मेरे पैदा होने के रोज से मुझे बचाया और पाला है। हमारे देश में हरएक आदमी जिस बरगद की पूजा करता है, वह खुदा

मेरा उसी की लकड़ी का बना है।”

वहां अतिथिशाला में जमा हुए और लोग आलिम मालिक और बेवकूफ गुलाम की यह बातचीत अचरज से सुनने लगे। पहले तो उन्हें मालिक के सवाल पर आश्चर्य था। लेकिन गुलाम के जवाब पर और भी आश्चर्य हुआ।

उन्हीं लोगों में एक ब्राह्मण पंडित थे। गुलाम की बात सुनकर उन्होंने उस तरफ मुंह किया और बोले—

“अरे मूर्ख, क्या तुम संभव समझते हो कि ईश्वर को तुम अपनी पेटी में लिए फिर सकते हो ? ईश्वर एक है, अखिल है। वह ब्रह्म है। समस्त सृष्टि से वह बड़ा है, क्योंकि स्रष्टा है। ब्रह्म ही सत् है, वही सत्ताधीश है। उसकी महिमा-पूजा में गंगा-तट पर अनेकानेक हमारे मंदिर बने हुए हैं, जहां सन्निष्ठ ब्राह्मण उसकी पूजा-अर्चना में निरत रहते हैं। सत्य परमेश्वर का ज्ञान उन्हीं को है और किसी को नहीं है। सहस्र-सहस्र वर्ष हो गए परन्तु कई काल-चक्रों के अनन्तर भी ब्राह्मण ही उस ब्रह्म-ज्ञान के अधिकारी हैं, क्योंकि स्वयं ब्रह्म उनके रक्षक हैं।”

ब्राह्मण पंडित ने इस भाव से यह कहा कि उपस्थित मंडली सब उनके प्रभाव से विश्वस्त हो रहेगी। लेकिन वहीं एक यहूदी दलाल बैठे थे। जवाब में वह बोले—

“नहीं, सच्चा ईश्वर हिन्दुस्तान के मंदिर में नहीं है। न ब्राह्मण लोग ईश्वर को विशेष प्रिय हैं। सच्चा ईश्वर ब्राह्मणों वाला ईश्वर नहीं है। बल्कि इब्राहिम, इसाक, याकूब का खुदा सच्चा खुदा है। और उसका साया सबको छोड़ पहले इजराईल वालों को मिला है। दुनिया शुरू हुई तब हमारी जाति को ही उसकी शरण का वरदान मिला है। हम लोग जितने उसके निकट हैं और कोई नहीं है। अगर हम आज दुनिया पर छितरे हुए फैले हैं, तो उसका और मतलब नहीं है, यह तो हमारी परीक्षा है, क्योंकि उसका वचन है कि एक दिन होगा कि उसकी प्रिय (हमारी) जाति के सब जन येरुशलम में जमा होंगे। तब येरुशलम का हमारा प्राचीन मंदिर अपनी पहली महिमा पर आ जाएगा और हजरत इजराईल वहां बैठकर तमाम जातियों और मुल्कों पर हुकूमत करेंगे।”

इतना कहते भावावेश से उस यहूदी के आंसू आ गए। वह और भी कहना चाहते थे; लेकिन एक रोमन पादरी भी वहां थे। वह बीच में पड़कर यहूदी की तरफ मुखातिब होकर बोले—

“तुमने जो कहा सत्य नहीं है। तुम ईश्वर के माथे अन्याय मढ़ते हो। वह तुम्हारी जाति को औरों से ज्यादा प्यार नहीं कर सकते। नहीं, अगर यह सच भी हो कि इजराईल के लोग ईश्वर को विशेष प्यार थे, तो इधर 1900 साल से उन लोगों ने अपनी करतूतों से उसे नाराज कर दिया है। जभी तो ईश्वर ने अपने क्रोध में

तुम्हारी तमाम जाति को तितर-बितर कर डाला है। अब अपने मजहब में औरों को तुम बढ़ा भी नहीं सकते हो और उसके माननेवाले जहां-तहां थोड़े-ही-बहुत रहते जा रहे हैं। परमात्मा किसी खास जाति के साथ पक्षपात नहीं करता। हां, रोमन-चर्च को उसने विशेष प्रकाश दिया है और जिसका कल्याण होनेवाला है उसको वह उस चर्च की शरण भेज देता है। इससे रोमन-चर्च के सिवाय मुक्तिका उपाय दूसरा नहीं।”

वहां एक प्रोटेस्टेंट भी थे। रोमन पादरी के ये वचन सुनकर उनका चेहरा पीला हो आया और रोमन पादरी की तरफ मुड़कर वह बोले—

“कैसे कहते हो कि मुक्ति तुम्हारे धर्म में है। असल में रक्षा और मुक्ति उन्हीं को मिलेगी जो ईशु के उपदेशों को मन से और सच्चाई से मानेंगे और उसके अनुसार चलेंगे।”

उस समय एक तुर्क, जो सूरत में ही चुंगी दफ्तर में अफसर थे, चूरट पीने बैठे थे, उन दोनों पादरियों की तरफ उन्होंने ऐसे देखा मानो दोनों भूल में हैं। और बोले—

“रोमन या दूसरे ईसाई धर्म में आपका ईमान रखना अब फिजूल है। बारह सौ बरस हुए कि उसकी जगह एक सच्चे मजहब ने ले ली है। उसके नवी हजरत मोहम्मद पर ईमान लाइए। वह मजहब है इस्लाम। आप देखते ही हैं कि इस्लाम किस तरह दोनों मुल्क यूरोप और एशिया में बढ़ता जा रहा है। यहां तक कि इल्मो हुनर के मरकज चीन में भी वह फैल रहा है। आपने अभी खुद कहा था कि खुदा ने यहूदियों का साथ छोड़ दिया है। यह इससे भी साबित है कि यहूदियों की छीछालेदार हो रही है और उनका मजहब फल नहीं रहा है। तो फिर इस्लाम की सच्चाई का आपको इकबाल करना होगा, क्योंकि उनको दूर-दराज तक फतह हासिल हो रही है। आखिर बहिश्त में उन्हीं को जगह होगी जो मोमिन होंगे। और मुहम्मद को खुदा का आखिरी पैगम्बर मानकर उस पर ईमान लावेंगे। उनमें भी वह जो उग्र के पैरोकार होंगे, अली के नहीं। अली को माननेवाले काफिर हैं।”

इसके जवाब में उस फारसी आलिम ने कुछ कहना चाहा, क्योंकि वह अली के तबके के थे। लेकिन तबतक तो वहां उपस्थित नाना मत-संप्रदायों के लोगों के बीच खासा विवाद छिड़ आया था। अबीसीनिया के ईसाई वहां थे और तिब्बत के लामा ईस्माईली और अग्निपूजक, सब-के-सब परमात्मा के बारे में और उसकी सच्ची राह-पूजा के बारे में झगड़ रहे थे। सबका आग्रह था कि उन्हीं की जाति और देश को सच्चे ईश्वर का ज्ञान मिला है और उन्हीं की विधि सच्ची है।

बहस हो रही थी और चिल्लाहट मची थी। पर उनके बीच एक महाशय चुप थे। यह चीन देश के थे और कनफ्यूशस में श्रद्धा रखते थे। एक कोने में अपने शांत

वह स्त्री उन्हीं के ओसारे में आई। आगे-आगे लड़कियां थीं, पीछे वह। आकर स्त्री ने उन लोगों को अभिवादन किया।

ननकू ने कहा—“आइए, आइए। हमारे लायक क्या काम है ?”

स्त्री बेंच पर बैठ गई। दोनों लड़कियां भी उसके घुटने से चिमट बैठीं। वे जैसे यहां इन लोगों के बीच डर गई थीं।

“मैं इन दोनों बच्चियों के लिए जूते बनवाना चाहती हूं। जरा मुलायम होने चाहिए, गर्मियों के लायक।”

“जरूर लीजिए, जरूर। ऐसी बचकानी जोड़ी हमने बनाई तो नहीं है लेकिन बना देंगे। रुयेदार, सादे या फेंसी, जैसे कहें मेरे आदमी इस मंगल के हाथ में हुनर है....”

कहकर ननकू ने मंगल को देखा। देखता क्या है कि मंगल का तो काम-धाम सब छूट गया है और उसकी निगाह उन लड़कियों पर जम गई है ! ननकू को अचंभा हुआ। लड़कियां नन्हीं-नहीं बड़ी सुंदर थीं। काली आंखें, गुलाबी गाल और अच्छे कपड़े भी पहने थीं। लेकिन ननकू को समझ न आया कि मंगल यह उन्हें ऐसे क्यों देख रहा—मानो पहले से जानता हो। वह उलझन में पड़ गया, पर महिला से काम की बात चलाता जाता था। कीमत पट गई और ननकू पांव का नाप लेने बढ़ा। स्त्री ने लंगड़ी लड़की को गोद में उठाकर कहा—“इस लड़की के ही दो नाप ले लो। एक लंगड़े पैर के लिए और तीन दूसरे पैर के जूते बना देना। दोनों के एक पांव हैं। जुड़वां बहनें जो ठहरें।

ननकू ने नाप लिया और बोला—“जी, ऐसा हो कैसे गया ? कैसी सयानी सुंदर लड़की है। क्या जनम से पांव ऐसा है।”

“नहीं, नहीं, उसकी मां से ही यह टांग कुचल गई थी।”

इस समय मानवती भी वहां आई थी। उसे अचरज हुआ कि यह महिला कौन है और ये बच्चियां किसकी हैं। पूछने लगी, “तो क्या तुम इनकी मां नहीं हो ?”

“नहीं, बीबी, मैं मां नहीं हूं। नाते में कुछ लगती हूं। मैं इनको पहले जानती भी नहीं थी। लेकिन अब तो दोनों मेरी गोद में हैं, मेरी हैं।”

“तुम्हारी नहीं हैं, फिर भी तुम इन्हें इतना-प्यार करती हो !”

“प्यार नहीं तो और क्या करूं ? दोनों को अपना दूध पिला कर मैंने पाला है। मेरे अपना भी एक बालक था। ईश्वर ने उसे उठा लिया। पर उसका मुझे इतना प्यार नहीं था जितना इन नन्हियों का मोह मुझे हो गया है।”

“तो फिर ये किसके बालक हैं ?”

इस तरह एक बार शुरू होना था कि स्त्री पूरी ही कहानी कह चली।

“कोई छः साल होते हैं कि इनके मां-बाप मर गए। दोनों तीन दिन आगे-पीछे इस धरती से उठ गए। मंगलवार को पिता की अर्थी उठी तो बृहस्पति को मां ने संसार तज दिया। बाप के मरने के दो दिन बाद इन बेचारे अनाथों ने जन्म लिया। मां का सहारा तो इनको एक दिन का भी नहीं मिला। हम तब उसी गांव में रहते थे। हमारे यहां खेती होती थी। दोनों हम पड़ोसी थे, हमारे घर के घेरे तो मिले ही हुए थे। बाप इनका अकेला-सा आदमी था और पेड़ कटने का काम करता था। जंगल में पेड़ काटे जा रहे थे कि एक के नीचे वह आ गया। पेड़ ठीक उसके ऊपर आकर गिरा। और वह पिच गया, आंत बाहर आ गई फिर दम निकलना कै घड़ी की बात थी। घर तक ला न पाए कि जान जा चुकी थी। उसके तीसरे दिन मां ने इस जुगल जोड़ी को जन्म दिया। वह अकेली थी और गरीबिनी थी। जवान या बुढ़ा, कोई उसका न था। बेचारी अकेली ने इन नन्हियों को जनमा और अकेली जाकर मौत से मिल गई।

“अगले सवरे में मैं उसे देखने गई। झोंपड़ी में घुसती हूं और देखती हूं कि उस बेचारी की देह तो ठंडी पड़ी थी और अकड़ गई थी। मरते समय दर्द में करवट ली होगी कि उसमें इस बच्ची की टांग जाती रही। फिर तो गांव के लोग आ गए। देह को उठा अर्थी पर रखा और क्रिया-कर्म किया। दोनों बेचारे वे नेक आदमी थे। वच्चे उनके वाद अकेले रह गए। तब उन का क्या होता। गांव में मैं ही थी जिसकी गोद में दूध-पीता बच्चा था। कोई डेढ़ महीने का मेरा पहलौता मेरी छाती से था। इससे उन दोनों को भी मैंने ही ले लिया। गांव के लोगों ने बहुतेरा सोचा कि क्या हो। आखिर उन्होंने मुझे कहा कि भगवती, अभी-अभी तो तुम्हीं इन्हें पाल सकती हो। पीछे देखेंगे कि फिर क्या किया जाए। सो मैं छाती का दूध पिलाकर एक बच्ची को पालने लगी। दूसरी को पहले-पहल मैंने दूध नहीं दिया। सोचती थी कि वह क्यों बचेगी ? लेकिन फिर मैंने खुद ही ख्याल किया कि वह बेचारी बेकसूर क्यों दुःख पाए और भूखी रहे। सो मुझे दया आई और मैं उसे दूध पिलाने लगी। इस भांति मैं तीनों को, अपने बालक को और इन दोनों को भी, अपनी छाती के दूध से पालने लगी। मेरी भरी उम्र थी और मैं तंदुरुस्त थी और खाना अच्छा खाती थी। सो परमात्मा ने इतना दूध दिया कि कभी तो वह अपने आप ही गिरने लगता था। कभी मैं दो-दो को एक साथ दूध देती। एक को पूरा हो जाता, तो तीसरे को ले लेती। अब परमात्मा की लीला कि ये दोनों बच्चियां तो पनपती गईं, और मेरा अपना बालक दो बरस का हो न पाया कि जाता रहा। उसके बाद मेरे कोई संतान नहीं हुई, लेकिन हम

बोला कि दीखता है तुम अपने इस छोटे-से टापू से बाहर कभी कहीं गए नहीं हो। जो तुम लंगड़े न होते और मेरी तरह डोंगी लेकर बाहर निकल सकते तो देखते कि सूरज तुम्हारी पहाड़ियों में जाकर नहीं छिपता है। लेकिन जैसे ही हर सवेरे वह निकलता समुंदर से है, वैसे हर रात डूबता भी समुंदर में ही है। जो कह रहा हूँ उसको तुम विल्कुल सच्ची बात मानना। क्योंकि हर रोज मैं यह अपनी आंखों देखता हूँ।

“उस समय हमारे दल में एक हिन्दुस्तानी भी थे। बात के बीच में पड़कर वह बोले—“कोई समझदार आदमी तो नासमझी की ऐसी बात कर नहीं सकता। तुमने जो कहा उस पर मुझे अचरज होता है। आग का गोला पानी में उतरे तो भला बिना बुझे कैसे रहेगा ? असल में वह गोला नहीं है, न आग है। वह तो एक देवता हैं जो सात घोड़ों के रथ में बैठकर स्वर्ण-पर्वत मेरु की प्रदक्षिणा करते हैं। तभी राहु और केतु नामक असुर उन देवता पर चढ़ाई करते हैं और ग्रस लेते हैं। तब दुनिया पर अंधकार छा जाता है। लेकिन हमारे पंडित-पुरोहित होम-स्तवन आदि करते हैं। उससे देवता मुक्त हो जाते हैं और फिर प्रकाश देने लगते हैं तुम जैसे अनजान लोग जो बस अपने द्वीप के इर्द-गिर्द रहते हैं और आगे का कुछ नहीं जानते, वही ऐसी बचपन की बात कह सकते हैं कि सूरज उन्हीं के देश के लिए होता है।’

“एक मिस्त्री सज्जन भी वहां मौजूद थे। उनका पहले एक अपना जहाज था। अपनी बारी लेकर वह बोले—‘तुम्हारी बात भी सही नहीं है। सूरज कोई देवता नहीं है। और न तुम्हारे हिन्दुस्तान के या तुम्हारे स्वर्णपर्वत के चारों तरफ ही घूमता है। मैं दूर-दूर घूमा हूँ। काले सागर गया हूँ, अरब का किनारा मेरा देखा है, मेडागास्कर और फिलिपाइन टापू भी मैंने घूमे हैं। सूरज हिन्दुस्तान को ही नहीं, सारी धरती को रोशनी देता है। कोई एक पहाड़ का चक्कर वह नहीं करता, पर पूरब में दूर कहीं जापान के टापू के पार वह उगता है और पच्छिम इंग्लिस्तान के द्वीपों के परली तरफ कहीं छिपता है। जभी तो जापान के लोग अपने देश को ‘निपन’ कहते हैं, जिसका मतलब होता है सूर्योदय। मैं इस बात को पूरे भरोसे से कह सकता हूँ, क्योंकि अव्यल तो मैंने खुद कम नहीं देखा-जाना है, और फिर अपने दादा से सुनकर भी मैं बहुत जानता हूँ। ओर से छोर तक समुंदर तमाम हमारे बाबा का छाना हुआ था।’

“अभी वह मिस्त्री सज्जन और आगे भी कहते। लेकिन हमारे जहाज के एक अंग्रेज नाविक जो वहीं थे, बीच में काटकर बोलने लगे—

“असल में तो हमारे इंग्लैंड देश के रहनेवाले लोगों से सूरज की गति के बारे में ज्यादा और कोई नहीं जान सकता। हमारे मुल्क का बच्चा-बच्चा जानता है कि सूरज न कहीं से निकलता है, न कहीं छिपता है। वह तो सदा पृथ्वी के चारों तरफ घूमता रहता है। इसका पक्का सबूत यह कि हमने धरती का पूरा चक्कर लगाया

है, पर सूरज से तो जाकर हम कहीं नहीं टकराए। जहां गए, सूरज सवेरे दीखने लगता और रात को छिप जाता। ठीक जैसे कि यहां होता है।’

“यह कहकर वह अंग्रेज छड़ी से रेत में नक्शा बनाकर अपनी बात समझाने लग पड़ा। तरह तरह सूरज धरती के चारों तरफ आसमान में चक्कर लगाता है। लेकिन वह गाफ साफ नहीं समझा सके। इससे जहाज के बड़े अफसर को बताकर बोले कि वह मुझसे ज्यादा इन बातों को जानते हैं। वह ठीक-ठीक आपको समझा सकेंगे।

“वह सज्जन, समझदार और वुर्दवार थे। अब तक चुपचाप सब सुने जा रहे थे। खुद कहे जाने से पहले वह नहीं बोले थे। अब सबका उनसे अनुरोध होने लगा। इंगलाए बोले—

“आप सब लोग एक-दूसरे को असल में वरगला रहे हैं और खुद भी धोखा खा रहे हैं। सूरज धरती के चारों तरफ नहीं घूमता, बल्कि धरती उसके चारों तरफ घूमती है। इस सफर में वह खुद भी अपनी धुरी पर घूमती जाती है। उसका एक चक्कर चौबीस घंटे में पूरा होता है। इतने समय में न सिर्फ जावा, फिलिपाइन या जर्मनी हम बैठे हैं, वह सुमात्रा का टापू ही सूरज के सामने आ जाते हैं, बल्कि अफ्रीका, यूरोप, अमेरिका या और जो मुल्क हों उस सूरज के सामने हो रहते हैं। सूरज किसी एक पहाड़ या टापू या एक समुंदर या एक धरती के लिए नहीं चमकता। बल्कि हमारी पृथ्वी की तरह और ग्रह हैं, उनको भी वह चमकाता है। अगर आप अपने पैर के नीचे की धरती के वजाय ऊपर आसमान पर भी निगाह रखा करें तो आप सभी लोग यह आसानी से समझ सकते हैं। तब यह मानने की जरूरत आपको न रहेगी कि सूरज आप के लिए या आप ही के लिए उगता और प्रकाश करता है।’

“जगत के देश-देश देखे हुए और ऊपर आसमान पर भी निगाह रखनेवाले उन अनुभवी-ज्ञानी ने उनको यह सबबोध दिया।”

कन्फ्यूशस के चेले वह चीनी महोदय ऊपर की कहानी सुनाकर अन्त में बोले—“इस तरह मत-मतांतर के बारे में यह अहंकार ही है जो हममें फूट डालता है और भूल करवाता है। सूरज की उपमा से ईश्वर को भी जान लीजिए। सब लोग अपना-अपना परमात्मा बनाना चाहते हैं। या कम-से-कम अपने देश-जाति के लिए एक विशेष ईश्वर को मानना चाहते हैं। हरेक मुल्क और जाति के लोग उस ईश्वर को अपने मंदिर-गिरजों में घेरकर बांध लेना चाहते हैं, जो सारे ब्रह्माण्ड से भी बड़ा है और कुछ जिससे खाली नहीं है।

“क्या आदमी का बनाया कोई मंदिर-गिरजा इस कुदरत के मंदिर की बराबरी कर सकता है ? खुद भगवान ने यह जगत सिरजा है कि सब लोग यहां एक रहें और सिरजनहार मानें। अरे, आदमी के तमाम देवालय उसी की नकल तो हैं। और

भगवान का आलय स्वयं यह जगत है। मंदिर क्या होता है ? उसमें आंगन होता है, छत होती है, दीपक होते हैं, मूर्तिचित्र होते हैं ! वहां उपदेश लिखे मिलते हैं, शास्त्र-पुराण रखे होते हैं। वेदी होती है, पुजारी होते हैं और पुजापे की भेंट-पूजा चढ़ती है। लेकिन किस देवालय का समुंदर जैसा खुला आंगन है ? आकाश के चंदोए जैसा किस मंदिर का कलश है ? सूरज, चांद और तारे किसके प्रकाशदीप हैं ? सजीव भक्ति से भीगे उदार संतों के समान स्फूर्तिदायक चित्र-मूर्तियां और कहां हैं ? आदेश और आलेख्य ईश्वर की महिमा के ऐसे सुलभ और कहां हैं जैसे इस जगती पर ? यहां हर कहीं तो उन दयाधाम की दया के अनुकंपा के स्मृति-चिह्न हैं और कहां वह नीति-शास्त्र है जिसका वचन आदमी के भीतर की वाणी जितना स्पष्ट और अविरोधी है ? कौन पूजक और कौन पुजारी उस आत्माहुति से बढ़कर है जो इस पृथ्वी पर स्त्री-पुरुष नित्य एक-दूसरे के प्रति दे रहे और देकर जी रहे हैं ? और कौन वेदी है जो सत्पुरुष के हृदय की वेदी की उपमा में ठहर सके, कि जहां का चढ़ा उपहार स्वयं भगवान ग्रहण करते हैं ?

“ईश-कल्पना जितनी ही ऊंची उठती जाएगी उतना सद्ज्ञान बढ़ेगा। उस ज्ञान के साथ-साथ मनुष्य स्वयं उत्तरोत्तर वैसा ही होता जाएगा। उसी महामहिम की भांति कल्याणमय, दयामय और प्रेममय। फिर वह जीवमात्र को उसी की भांति स्नेह करेगा।

“इसलिए सब जगह जो उसी का प्रकाश और उसी की महिमा देखता है, वह किसी की त्रुटि नहीं निकालेगा, न किसी को हीन मानेगा। जो उस ज्योति की एक रेख लेकर, मूर्ति बना उसी में भगवान को देख लेता है, उसकी श्रद्धा भी स्खलित नहीं करेगा। न तो वह उस नास्तिक को हीन भाव से देखेगा जो दुर्देव से ही अंधा होकर सूरज की रोशनी से अकस्मात् वंचित बन गया है।”

इन शब्दों में कन्फ्यूशस के शिष्य चीन के उस सत्पुरुष ने अपनी मान्यता प्रकट की। सुनकर वहां मौजूद सब आदमी शांत और गंभीर हो आए और मत-मतांतरों के बारे में अपना सब विवाद भूल गए।

आदमी और जानवर

एक दिन किसान सवेरे-तड़के हल-बैल लेकर अपने खेत की तरफ चला। साथ रोटी ली। खेत पर पहुंच कर उसने हल संभाला और रोटी चादर में लपेट कर झाड़ी के नीचे रख दी। फिर काम में लग गया। दोपहर तक काम करते-करते बैल थक गया और उसे भी भूख लग आई। तब उसने बैल को चरने खोल दिया, हल को एक तरफ किया और चादर में रखी अपनी रोटी लेने बढ़ा।

चादर उठाई, पर यह क्या ! रोटी क्या हुई ? उसने यहां देखा, वहां देखा। चादर को उलटा-पलटा, झाड़ा; लेकिन रोटी वहां थी कहाँ ? किसान को माजरा कुछ समझ में न आया।

उसने सोचा कि है यह अचरज की बात। मुझे दीखा नहीं तो क्या, पर कोई न-कोई यहां आया जरूर है और रोटी ले गया है।

असल में वहां था पाप-दानव का एक चर। किसान उधर काम कर रहा था कि उसने ही रोटी चुरा ली थी। अब भी वह झाड़ी के पीछे छिपा बैठा था, आशा में था कि किसान रोए-झींकेगा, बकेगा और बददुआएं देगा।

रोटी चले जाने पर कृषक दुःखी तो हुआ, पर सोचा कि अब हो क्या सकता है। आखिर उसके बिना कोई मैं भूखा तो मर ही नहीं गया। और जिसने रोटी ली होगी जरूरत की वजह से ही ली होगी। सो चलो, उसका ही भला हो।

यह सोच, पाप के कुएं पर जा, उसने भरपेट पानी पिया और थोड़ा-सा सुस्ताने लगा। तनिक विश्राम के बाद अपना बैल ले, जोत, फिर खेत गोड़ने में लग गया।

यह देख वह चर मन-ही-मन फीका पड़ गया। सोचा था कि किसान मन मैला करेगा और कोसा-कासी करेगा। पर उससे तो किसी के लिए एक बुरा शब्द नहीं निकला।

सो इसकी खबर उसने जाकर दी अपने मालिक पाप-दानव को। बताया कि मैंने तो उस किसान की रोटी तक चुरा ली; लेकिन उस भले आदमी ने गाली तो क्या दे देना, उल्टा कहा कि जिसने ली हो चलो, उसी का भला हो।

दानव सुनकर बहुत बिगड़ा। कहा कि शर्म की बात है कि आदमी तुमसे बढ़

जावे। तुम अपना काम नहीं जानते। अगर किसान लोग और उनकी बीवियां ऐसी नेक होने लगीं तो फिर हम दानव कूल वालों का क्या ठिकाना रहेगा। समझे ? फौरन वापस जाओ और बिगड़ी बात बनाओ। तीन साल के अंदर जो तुमने किसान की नेकी पर काबू नहीं पा लिया तो तुमको वैतरनी में फेंक दिया जावेगा। सुना ? अब जाओ।

चर मालिक की धमकी पर सहमा-सहमा पृथ्वी पर वापस आया। सोचने लगा कि क्या करूं, क्या न करूं कि मेरा काम पूरा हो। खूब सोचा, आखिर एक युक्ति उसे सूझी।

उसने एक मजूर का वेष धरा और जाकर उसी किसान के यहां नौकरी कर ली। पहले साल उसने कहा कि इस बार नीची दलदली जमीन में नाज बोओ। किसान ने उसकी बात पक्की रखकर वैसा ही किया। विधि की करनी कि उस साल खूब सूखा पड़ा और सबकी फसल धूप के ताप में प्यासी मारी गई। लेकिन इस किसान की खेती खूब फूली और फली। पौध खूब लंबी हुई और खूब घनी और बाल में दाना भी बढ़ा आया। कटकर इतना नाज हुआ, इतना नाज हुआ कि उस बरस को भी काफी हुआ और आगे के लिए भी बहुतेरा बच गया।

अगले साल उस चर ने सलाह दी कि अबकी टीलेवाली जमीन पर बोना चाहिए। बात मानी गई और वहीं बीज डाला। उस साल वर्षा इतनी हुई कि बहुत। दूसरे सब लोगों की खेती झुक गई, गल गई और बाल में दाना भी नहीं पड़ा। पर चर के मालिक किसान के खेत टीले पर बालों की झूमर पहने लहराते रहे, उनका कुछ नहीं बिगड़ा। इस बार पहले से भी ज्यादा गल्ला किसान को बचा। अब तो उसके खलिहान इतने अटाअट भर गए कि उसे समझ न आता था कि इस सबका क्या करूं।

ऐसे समय उस चर ने मालिक को बताया कि इस-इस तरह नाज में से खींचकर दारू तैयार की जा सकती है और दारू वह चीज है कि क्या कहा जाए। उसकी निस्वत बस किसी से नहीं दी जा सकती।

किसान ने वही किया। तेज शराब तैयार की। खुद पी और दोस्तों को पिलाई। इतना करके वह चर अपने मालिक दानव के पास आया। कहा, “मालिक, मैंने कामयाबी पा ली है और आपका काम पूरा हो गया है।”

दानव ने कहा, “अच्छा, हम खुद चलकर देखते हैं कि तुमने क्या किया है।”

दानव और चर दोनों किसान के घर आए। देखते क्या हैं कि वहां तो पास-पड़ोस के आसूदा किसान निर्मात्रित हैं और शराब की दावत दी जा रही है। एक जश्न समझो। किसान की स्त्री साकी वनी मेहमानों को शराब दे रही है।

इतने में किसी से टकरा कर स्त्री लड़खड़ाई और शराब उसके हाथ से बिखर गई। इस पर पति ने कहा कि कमबख्त, तुझे कुछ सूझता नहीं है। इस नियामत को तुने ऐसी-वैसी चीज समझ रखा है कि लुढ़काती फिरती है ? कमीनी बेहया ?

चर ने धीमे-से कुहनी मारकर मालिक को दिखाया कि देखिए, यही वह आदमी है जिसने अपने मुंह की रोटी छिन जाने पर भी गुस्सा नहीं किया था !

किसान, औरत को अलग हटाकर, अब भी उस पर तराता हुआ, खुद जाम भरकर लोगों को देने लगा। इतने में एक गरीब, मेहनती काम से लौटते हुए उधर हो आ निकला। वह पार्टी में निमंत्रित नहीं था। लेकिन सबको जयरामजी की करता हुआ वह भी वहां आन बैठा। हारा-थका था। सबको पीता देख जी हुआ कि उसे भी एक घूंट मिले। वह बैठा रहा, बैठा रहा। मुंह में उसके पानी आ-आ गया। लेकिन मेजबान किसान ने उसे नहीं पूछा। उल्टे कहा कि हर ऐसा-गैरा आ जाए तो उसे पिलाने को मैं इतनी कहाँ से लाता फिरूंगा, तुम्हीं बताओ।

यह सब देख दानव प्रसन्न हुआ। लेकिन उसके चर ने कहा कि अभी क्या हुआ है, आप देखते जाइए। जाने क्या-क्या बाकी है। क्या घर के, क्या बाहर के, गयान मूलकर हाथ बंटायो। पहले दौर पर उन लोगों ने आपस में चिकनी-चुपड़ी चिकनी-चुपड़ी की बातें शुरू कीं। वह मायाचारी की बातें थीं।

दानव सुनकर खुश हुआ और अपने चर को शाबाशी देने लगा। कहा कि शराब से कसा लोमड़ी का-सा कपट उन्हें आ गया है। इस चीज में अगर यह सिफत है कि लोग एक-दूसरे को धोखा देना चाहने लगते हैं, तो बस फिर क्या है, फतह हुई रखी है।

चर ने कहा कि आप अभी देखते जाइए। अभी तो वे लोमड़ी की तरह एक-दूसरे की तरफ दुम हिला रहे हैं और डोरे डाल रहे हैं। शराब का एक-एक दौर और, तो वे जंगली भेड़िए बने दीखेंगे।

सो सबने एक दौर और चढ़ाया। उसके बाद उनकी बातचीत फूहड़ होती जाने लगी। चिकनी-नमकीन बातों की जगह अब वे एक-दूसरे को तरेरने और गालियां देने लगे। बकझक हुई और मार-पीट की उनमें नौबत आ गई। देखते-देखते सब आपस में झगड़ने लगे। मेहमान मेजबान का फर्क न रहा, बखेड़े में मेजबान भी शामिल हुए और उनकी भी गति बनी।

दानव इस सब करामात पर खूब खुश हुआ। चर से कहा कि यह काम तुम्हारा एक नम्बर का है। मैं तुमसे खुश हूँ।

पर चर ने कहा कि अभी और बाकी है। आगे इससे भी बढ़कर दृश्य आप देखेंगे। अभी भूखे भेड़िए की तरह लड़ रहे हैं। एक जाम और, और वे सूअर की

मानिन्द बन जाएंगे।

फिर तीसरा दौर चला। उसके बाद उनमें और सूअर में फिर भेद ही क्या रह गया था। बेसुध, वे चीखते थे और रेंकते थे। कोई किसी की न सुनता था। उन्हें संभालना मुश्किल था और एक-दूसरे पर गिरे जाते थे।

फिर जशन बिखरने लगा। लोग लड़खड़ाते गिरते-पड़ते, एक-एक, दो-दो, तीन-तीन करके वहां से गलियों की राह विदा हुए। घर का मालिक मेहमानों को रवाना करने बाहर आया कि वह भी मुंह के बल औंधा कीच में गिरा। सिर से पैर तक लिथड़ा हुआ सूअर की भांति वह वहीं बड़बड़ाता हुआ पड़ा रहा।

पाप-दानव यह सब देखकर अपने चर से संतुष्ट हुआ। कहा, “शाबाश, तुमने खूब चीज ईजाद की है। पहली भूल तुम्हारी सब माफ हुई। लेकिन मुझे बताओ कि वह चीज तुमने बनाई कैसे? पहले तो जरूर उसमें तुमने लोमड़ी का खून डाला होगा, जिससे लोमड़ी की मायाचारी पीनेवालों में आ गई। फिर मालूम होता है कि भेड़िए का खून उसमें मिलाया होगा। तभी तों भेड़िए की तरह वे खूंखार बने दीखते थे। और अंत में सूअर का लहू भी रखा ही होगा कि वे सूअर की तरह बरनि लगे।”

चर ने कहा कि नहीं, उस सबकी जरूरत नहीं हुई। मैंने तो बस इतना किया कि जिससे किसान के पास जरूरत से ज्यादा नाज हो जाए। जानवर का खून तो आदमी के अंदर रहता है। खाने जितना अन्न उसके पास रहे तब तक वह असर दबा रहता है। वही इस किसान का हाल था। पहले तो मुंह का कौर छिनने पर उसका मन कड़वा नहीं हुआ; पर जब पास जरूरत से ज्यादा हो गया तो उससे मौज-मजे करने की तबियत उसमें हो आई। बस उस समय मैंने उसे मौज की यह राह दिखा दी—दारू। ईश्वर की दी हुई नियामतों में से खींच कर अपने मजे के लिए जब वह दारू बनाने लगा तो लोमड़ी और भेड़िया और सूअर सबकी तासीर उसके अंदर से बाहर फूट आई। आदमी बस पीता रहे, फिर तो वह हमेशा जानवर बना रहेगा, इसमें शक नहीं।

दानव ने चर की पीठ ठोंकी। पहली चूक के लिए उसे क्षमा किया और कार गुजारी के लिए अपनी नौकरी में ऊंचे पद पर उसे बहाल किया।

देर हो, अंधेर नहीं

पाटनपुर नगर में हरजीतराय नाम का एक व्यापारी था। उसके दो दुकानें थीं और गाने का अपना निज का घर। हरजीत जवान था। स्वस्थ शरीर, बाल घुंघराले, हंसता गहका। विनोदी स्वभाव का था और गाने का उसे शौक था। उम्र पर उसे शराब का मक्का भी लगा था और पैसा होने पर उसे रंगरेली सूझती थी। लेकिन शादी हो गई तो उसकी आदतें धीमे-धीमे बदल गईं। खास मौकों की बात दूसरी, नहीं तो शराब पान अब छोड़ दी थी।

एक बार वह कातकी के मेले को जा रहा था। जाने लगा और पत्नी से विदा ले रहा था तो वह बोली, “देखो, आज न जाओ, मुझे बुरा सपना दीखा है।”

हरजीत हंसा दिया। बोला, “मैं जानता हूँ कि तुमको यह डर है कि मैं मेले में गया तो वहक जाऊंगा और पैसा बरबाद करके आऊंगा। यही न ?”

बीबी ने कहा कि ठीक मालूम नहीं कि यही डर है कि दूसरा है। लेकिन मुझे बुरा सपना हुआ है। सपने में दीखा कि तुम तब लौटे और टोपी उतारी तो सारे बाल तुम्हारे सफ़ेद-फक पड़े हुए हैं।

हरजीत ओर भी हंसा। बोला, “यह तो और अच्छे भाग्य का सपना है। देख लो कि इसका फल होगा कि मैं जितना माल ले जाता हूँ, वह सब बिक जाएगा और तुम्हारे लिए तरह-तरह की सौगात लेकर लौटूंगा।”

इस भांति उसने परिवार से राजी-खुशी विदा ली और चल दिया।

आधे पड़ाव चलने पर उसे अपनी जान-पहचान का एक और व्यापारी मिला। व दोनों एक साथ सराय में ठहरे। साथ ही खाया-पिया और फिर पास-पास के कमरों में सोने चले गए।

सवेरे देर तक सोने की हरजीत की आदत नहीं थी। और ठंड-ठंड में रास्ता चलना भी आसान होता है, इसलिए तड़का फूटने से पहले उसने गाड़ीवान को जगाया। कहा कि गाड़ी जोतो और चलो।

यह कहकर वह सराय के मालिक के पास गया जो वहीं पिछवाड़े रहता था। गरायवाले का लेना चुकाया, उसे धन्यवाद दिया और हरजीत अपने सफर पर आगे बढ़ा।

कोई दसेक कोस चलने पर उसने बैल खोले कि कुछ उन्हें खिला-पिला दे। खुद भी जरा आराम किया। सुस्ताने के बाद फिर सरायवाले को चाय के लिए कहकर अपनी बंसरी निकाल बजाने लगा।

तभी एक इक्का आकर वहां रुका। इक्का सजा-बजा था और घोड़े के गले में घंटी बज रही थी। उसमें से एक अफसर उतरे, पीछे दो सिपाही। आकर अफसर ने हरजीत से सवाल पूछने शुरू किए कि तुम कौन हो, कहां से आए हो ?

हरजीत ने सवालों का माकूल जवाब दिया और कहा—“आइए, चाय में मेरा साथ दीजिएगा ?”

लेकिन अफसर निमंत्रण को अनसुना करके अपनी जिरह पर कायम रहे। “पिछली रात तुम कहां थे ? अकेले थे ? या और कोई व्यापारी साथ था ? आज सवेरे वह दूसरा आदमी तुम्हें मिला ? अंधेरे-तड़के तुम सराय से क्यों चल दिए ?” इत्यादि—

हरजीत अचरज में था कि ये सब प्रश्न उससे क्यों किए जा रहे हैं ? तो भी जैसा था, वह सब बताता चला गया। फिर उसने कहा, “आप तो मुझसे इस तरह सवाल-पर-सवाल पूछ रहे हैं जैसे मैं कोई चोर-डाकू हूं। अपने काम से मैं जा रहा हूं, मुझसे सवाल पूछने की जरूरत नहीं है।”

अफसर ने इस पर साथ के सिपाहियों को पास बुला लिया। कहा, “मैं इस जिले का पुलिस अफसर हूं। सवाल मैं इसलिए पूछता हूं कि जिसके साथ तुम कल रात ठहरे थे, उसका आज गला कटा हुआ पाया गया है। अब हम तुम्हारी तलाशी लेंगे।”

इस पर वे तीनों कमरे में आ गए और अफसर-सिपाही सबने मिलकर हरजीत का सामान खोलना शुरू किया और देखते क्या हैं कि सामान में से एक छुरा बरामद हुआ !

अफसर ने कहा—“यह किसका है ?”

हरजीत देखता रह गया। खून से दागी उस छुरे को अपने सामान में से निकलते देखकर वह अचकचा गया था। वह डर गया।

“इस चाकू पर खून के निशान कैसे हैं ?”

हरजीत ने जवाब देने की कोशिश की। लेकिन शब्द उसके मुंह से ठीक नहीं निकले। लड़खड़ाती आवाज में कहा, “मैं—मेरा नहीं—मैं नहीं जानता।”

पुलिस-अफसर ने कहा, “इसी सवेरे अपने विस्तरे पर वह व्यापारी मरा पाया गया है। किसी ने गला काट दिया है। एक तुम्हीं हो सकते हो जिसने यह काम किया। मकान अंदर से बंद था और तुम्हारे सिवाय वहां और कोई न था। फिर तुम्हारे

सामान में से यह छुड़ा भी निकलता है। इस पर खून के निशान तक मौजूद हैं। निरपराध तुम्हारा चेहरा और तरीका भी भेद खोले दे रहा है। इसलिए सच कहो कि तुमने उसे कैसे मारा और कितना रुपया तुम्हारे हाथ लगा ?”

हरजीत ने शपथ-पूर्वक कहा, “यह मेरा काम नहीं है। शाम को साथ ब्यालू करने के बाद मैंने उस व्यापारी को फिर देखा तक नहीं। मेरे पास अपने पांच हजार रुपयों के अलावा और कुछ नहीं है। यह चाकू मेरा नहीं है।”

लेकिन यह कहते हुए उसकी जबान लड़लड़ाती थी, चेहरा पीला था और डर से वह ऐसा कांप रहा था कि मुजरिम ही हो।

पुलिस-अफसर ने सिपाहियों को हुक्म दिया कि इसको बांधकर गाड़ी में ले ली।

सिपाहियों ने हाथ-पैर बांधकर उसे गाड़ी में पटक दिया। हरजीत के आंसू आ गए और उसने प्रार्थना की शरण ली। उसके पास न माल रहा न रकम। सब छीनकर उसे नजदीक करम की हवालात में बंद होने भेज दिया गया। पाटनपुर में उसकी यादत मुश्किल हुई कि वह कैसे चाल-चलन का आदमी है। वहां के व्यापारियों ने भी उसे बताया कि पहले तो वह पिया करता था और वक्त मौज में गंवाता था। लेकिन वह आदमी भला है और इधर आकर राह-रास्त पर चलता है। खैर, मुश्किल भला और अजयपुर के एक व्यापारी की हत्या करने और उसके आठ हजार रुपयों चुराने का आरोप उसके सिर लगा।

हरजीत की रींसी सुनकर शोक में बसूष सी हो गई। उसे समझ न पड़ा कि इस तरह अपने कानों पर विश्वास कर। बच्चे उसके सब छोटे थे। एक तो दूधपीती बच्ची थी। सबकी साथ ले वह शहर में गई जहां उसका पति जेल में था। पहले तो उसे मुलाकात की इजाजत न मिली। बहुत उनहार करने और कोशिश करने से आखिर उसे इजाजत मिली और वह पति के पास ले जाई गई। जेल के कपड़ों और गीद्यों में चोर डाकुओं के साथ बंद जब उसने अपने पति को देखा तो वह सह न सकी और धड़ाम से गिरी। काफी देर बाद उसे होश हुआ। तब उसने बच्चे को गोद में लींग पति के पास बैठकर घर-बार की बातचीत शुरू की। उसने पूछा कि यह क्या हुआ ?

हरजीत ने जो हुआ था सब बतला दिया।

पुलिस ने — “अब क्या करना चाहिए ?”

“मर्णा के पास अर्जी भेजनी चाहिए कि एक निरपराध आदमी की मौत से क्या की जाए।”

रसी ने कहा, “अर्जी तो मैंने भेजी थी। लेकिन वह मंजूर नहीं हुई।”

हरजीत इसका जवाब नहीं दे सका। आंखें नीची डालकर देखता रहा।

स्त्री ने कहा, 'सुनते हो, सपना वह मेरा बेमतलब नहीं था कि मैंने एकदम तुम्हारे बाल सफेद देखे थे। याद है ? उस रोज तुम्हें चलना नहीं चाहिए था। लेकिन—'

आगे वह खुद कुछ नहीं कह सकी। फिर पति के वालों में उंगली फिराते हुए बोली, 'मेरे स्वामी, अपनी स्त्री से देखो झूठ न कहना। सच कहना—तुमने हत्या नहीं की ?'

“ओ, सो तुम भी मुझे सदेह करती हो !” कहकर हाथों में मुंह को छिपा हरजीत फूटकर रोने लगा।

उस वक्त सिपाही ने आकर कहा कि मुलाकात का वक्त पूरा हो गया। अब चलो।

स्त्री-वच्चे चल दिए और हरजीत ने आखिरी बार अपने परिवार को हसरत से देखकर विदा किया।

उनके चले जाने पर हरजीत को ध्यान हुआ कि सब तरफ क्या-क्या कहा जा रहा है। और तो और, स्त्री तक ने उस पर सुबह किया। यह याद कर उसने मन में धर लिया कि ईश्वर ही बस सच्चाई जानता है। उसी से अब तो प्रार्थना करनी चाहिए। उसी से दया की आशा रखनी चाहिए। और कुछ नहीं। यह सोच हरजीत ने फिर कोई दरखास्त नहीं की। आशा-अभिलाषा उसने छोड़ दी और ईश्वर की प्रार्थना में लीन रहने लगा।

उसे कोड़ों की और डामुल की सजा मिली। सो पहले उसे भीगे बेंत से कोड़े लगे। जब उसके जख्म भर आये तो और कैदियों के साथ उसे डामुल भेज दिया गया।

छब्बीस बरस वह वहां काले पानी में कैदी रहा। इस बीच बाल उसके रूई से सफेद हो गए। मैले सनके-से रंग की दाढ़ी बढ़ आई। हंसी-खुशी उसकी उड़ गई। कमर झुक आई। अब धीमे चलता था, थोड़ा बोलता था और हंसता कभी न था। अक्सर प्रार्थना में रहता था। और कहीं उसे आस न थी।

जेल में उसने जूते गांठना सीख लिया था। उससे कुछ पैसों की बचत भी हो गई थी। उन पैसों से उसने 'संतों की जीवनी' नाम की किताब मंगा ली थी। जेल में पढ़ने लायक चांदना रहता कि वह उस किताब को पढ़ने लगता और पढ़ता रहता। इतवार के दिन वह भजनपद गाकर सुनाता। उसकी आवाज अब भी खासी थी और बड़ी भाव-भक्ति के साथ वह पद कहता था।

जेल-अफसर हरजीत को चाहते थे। वह सीधा, नेक और विनयी था। और कैदी भी उसकी इज्जत करते थे। वे उसे 'दादा' या 'भगतजी' कहा करते थे। जब

उन्हें जेल वालों से किसी बात के लिए दरखास्त करनी होती, या कहना-सुनना होता तो हरजीत को भी अपना मुखिया बनाते थे। और जब आपस में झगड़ा होता, तब उसी के पास आकर निबटारा और फैसला मांगते थे।

घर से हरजीत को कोई खबर नहीं मिली। उसे पता नहीं था कि उसकी यीर-यच्चे जीते भी हैं कि नहीं।

एक दिन उनकी जेल में कैदियों की एक नई टुकड़ी आई तो शाम को पुराने कैदी नए वालों के आस-पास जमा हो बैठे। पूछने लगे कि कहां-कहां से आए हो! और कितनी-कितनी सजा लाए हो? और किस-किस जुर्म की सजाएं हैं?.... इत्यादि। इन्हीं सबके बीच हरजीत भी था। वह आनेवालों के पास बैठा था और निगाह नीची डाले, जो कहा जाता, सुन रहा था।

नए कैदियों में से एक आदमी अपना किस्सा बयान कर रहा था। वह लम्बा, तगड़ा कोई साठ वरस का आदमी था। दाढ़ी उसकी बारीक छटी थी। मजे में आप-सीती कह रहा था—

“दोस्तो, मैं बताता हूं। बात यह कि मैंने गाड़ी में से खोलकर एक घोड़ा ले लिया। सा उसके लिए मैं पकड़ा गया और चोरी का इल्जाम लगा। मैंने कहा कि गाड़, मैंने घर आने के लिए घोड़ा खोला था ताकि जल्दी पहुंच जाऊं। घर आकर मैंने उसे पास नहीं रखा, खुला छोड़ दिया। तिस पर वह गाड़ीवाला आदमी मेरा दोस्त था। इसलिए मैंने अदालत से कहा, ‘इसमें कोई वग़र नहीं है।’

“उन्होंने कहा, ‘चाप रहो। तुमने चोरी की है।’

“लेकिन कहां और कैसे चोरी की है, यह वह साबित न कर सके। एक बार हां, मैंने सचमुच जुर्म किया था। उस जुर्म का किसी को पता ही न चला और मैं नहीं पकड़ा गया। और अब यहां आया तो एक न कुछ बात के लिए....लेकिन दोस्तो, मैं झूठ बकता हूं, मैं यहां पहले भी आ चुका हूं। लेकिन ज्यादा दिन नहीं ठहरा।”

एक ने पूछा—“हो कहां के?”

“पाटनपुर मेरा गांव है। वतन मेरा वही है। नाम बलवंत। वेसे मुझे ‘बल्ली-बल्ली’ कहते हैं।”

हरजीत ने पाटनपुर का नाम सुनकर सिर उठाया। पूछा, “तुम पाटनपुर के राय घराने के लोगों को जानते हो? उनका क्या हाल है? क्या उनमें कोई अभी जीता है?”

“क्या पूछा जानता हूं? खूब, जानूंगा क्यों नहीं। वे मालदार लोग हैं। हां, उनका बाप यहीं-कहीं डामुल में हम चोर-डाकुओं की तरह कैद है। लेकिन दादा, तुम यहां कैसे आए?”

हरजीत को अपने दुर्भाग्य की कथा कहना नहीं रुचा। उसने लंबी सांस ली। बोला, “छब्बीस साल से यहीं अपने पाप की सजा काट रहा हूँ।”

बलवंत ने कहा, “पाप क्या ?”

हरजीत ने कहा, “अंह, छोड़ो भी। कुछ तो किया ही होगा।”

हरजीत और कुछ न कहता। लेकिन साथियों ने बल्ली को बताया कि हरजीतराय क्योंकि यहाँ जेल में पहुँचे। किसी हत्यारे ने एक सौदागर की हत्या की और चाकू इनके सामान में छिपा दिया। इस तरह बेकसूर इन्हें सजा मिली।

यह सुनकर बलवंत हरजीतराय की तरफ देख उठा। फिर घुटनों पर हाथ मारकर बोला कि “यह खूब रही ! वाह यह एक ही रही ! लेकिन दादा, तुम बुढ़ा कितने गए हो ?”

और लोग पूछने लगे कि तुमको इनके बारे में अचम्भा क्यों हो रहा है, जी ? क्या तुमने पहले इनको कहीं देखा था ? कहां देखा ?

लेकिन बल्ली ने जवाब दिया। उसने सिर्फ यही कहा कि दोस्ती है, संजोग की बात कि हम लोग यहाँ आकर मिले।

इन शब्दों से हरजीत को भी आश्चर्य हुआ। मन में उसके गुमान हुआ कि यह आदमी जानता है कि किसने उस व्यापारी को मारा था। पूछा, “बलवंत, शायद तुमने उस मामले की बाबत सुना होगा। हां, हो सकता है कि तुमने मुझे पहले देखा भी हो।”

“सुनता कैसे नहीं ? दुनिया बातों से भरी है। कान किसी के बंद थोड़े रह सकते हैं। लेकिन एक मुद्दत हुई। अब क्या याद कि मैंने क्या सुना था।”

हरजीत ने पूछा कि शायद तुमने सुना हो कि किसने व्यापारी का खून किया ?

बलवंत इस पर हंसने लगा। बोला, “क्यों, जिसके सामान में छुरा निकला, वही तो हत्यारा। अगर किसी और ने वहाँ रख दिया तो वह जब तक पकड़ा न जाए, मुजरिम कैसा ? तिस पर कोई तुम्हारे थैले में चाकू रख कैसे सकता था जबकि थैला तुम्हारे सिर के नीचे था ! ऐसे तुम जग न जाते ?”

हरजीत को यह सुनकर पक्का हो गया कि इसी आदमी ने वह हत्या की होगी। इस पर उसका जी खराब हो आया और उठकर वहाँ से चला।

सारी रात वह जागता रहा। उसको बहुत कष्ट था। कल पल को न थी। तरह-तरह की तस्वीरें उसके मन में आती थीं, स्त्री का चेहरा आया, जब वह मेले में जाने के लिए उससे विदा ले रहा था। उसे ऐसा मालूम हुआ जैसे वह सामने जीती-जागती मौजूद हो। ऐसी प्रत्यक्ष कि उसे छू सकता हो। मानो उसकी हंसी की आवाज और बातचीत का एक-एक शब्द सुन पाता हो। फिर उसके मन में बच्चों

की तस्वीरें आईं। फूल से बच्चे ! एक बड़े से चोगे में दुबका था, दूसरा मां का दूध पी रहा था। अनंतर वह खुद अपने को देखने लगा, जैसा कि वह हुआ करता था। जवान, खुश और तंदुरुस्त और खूबसूरत। उसको याद आया कि सराय में कैसा मगन में बंसी बजा रहा था। चिंता की रेख छू नहीं गई थी कि तभी पकड़ लिया गया ! फिर वह जगह और दृश्य याद आया। जहां कोड़े लगे थे। अफसर लोग और कुछ कैदी इर्द-गिर्द खड़े थे। इसके बाद इन जेल के छब्बीस बरसों का समूचा जीवन उसकी आंखों के आगे फिर गया। वहां की मुसीबतें, कुसंग, वेड़ियां और समय से पहले उस पर आ उतरा बुढ़ापा। इन सबको याद कर उसका जी भारी हो आया। उसे वड़ी व्यथा हुई, ऐसी कि मौत मांगने की इच्छा हुई।

“और यह सब उस दुष्ट के कर्म हैं।” हरजीत सोचने लगा। उस बलवंत के खिलाफ उसे बड़ा गुस्सा आया। मन में होने लगा कि चाहे मरना पड़े, पर उस बदमाश को फल देना चाहिए। वह रात भर प्रार्थना करता रहा, पर उसे शांति नहीं मिली। दिन में वह बलवंत के पास से बचता रहा, न ऊपर नजर उठाई।

इस तरह दो हफ्ते निकल गए। रात को हरजीत सो न सकता था उसे इतना आस था। समझ में नहीं आता कि क्या करूं, क्या न करूं ?

एक रात जेल में घूम रहा था कि उसे पास कहीं से मिट्टी गिरती हुई मालूम हुई। वह रुका कि क्या है। इतने में देखता है कि एक तरफ दीवार के नीचे बलवंत का मुंह उझक आया है। हरजीत को देखकर बलवंत का चेहरा डर से राख हो गया। हरजीत ने चाहा कि इस बात को दरगुजर कर दे। पर बलवंत ने बाहर निकल कर उसको हाथ से पकड़ लिया। कहा कि मैंने कोठरी में से रास्ता खोद डाला है। रोज मिट्टी को जूतों में रखकर काम पर बाहर जाने के वक्त इधर-उधर फेंक आया करता था। लेकिन अब तुम चुप रहो। हल्ला मत करना। चलो, तुम भी मेरे साथ निकल चलो। और अगर तुमने कुछ आवाज की तो मुझे पकड़कर, चाहे मार-मार कर, वे फिर मेरी जान ही निकाल लें, लेकिन तुम्हें तो पहले ही खत्म कर दूंगा।”

हरजीत अपने शत्रु को देखकर गुस्से से कांपने लगा। उसने अपना हाथ झटककर अलग कर दिया। कहा—“मैं भागना नहीं चाहता और तुम अब क्या और मुझे खत्म करोगे ? पहले ही सब कर चुके हो। और तुम्हारी खबर देने की जो बात हो—तो मैं नहीं जानता। जो परमात्मा करेगा होगा।”

अगले दिन जब कैदी बाहर काम गए तो वार्डरों ने देखा कि एक जगह मिट्टी का ढेर-सा हो रहा है किसी कैदी ने ही ला-लाकर यहां डाली होगी, और कौन डालता ? जेल तलाश किया गया तो उस चोर रास्ते का भी पता लग गया। जेल-सुपरिंटेंडेंट आए और सबसे पूछा कि किसकी यह करतूत है। सबने इंकार कर दिया कि हमें

पता नहीं। जो जानते थे उन्होंने भी भेद नहीं दिया, क्योंकि बता देते तो बलवंत की जान की खैर न थी। आखिर सुपरिंटेंडेंट हरजीत से पूछा। सुपरिंटेंडेंट भी उसका मान करते थे और मानते थे कि हरजीत सत्यवादी है।

“हरजीत, तुम सच्चे और नेक आदमी हो। ईश्वर से डरते हो। सच बताओ कि यह काम किसका है ?”

बलवंत ऐसा बना रहा जैसे मतलब न हो। सुपरिंटेंडेंट पर उसने आंखें लगा रखी और भूले भी हरजीत की तरफ नहीं देखा। साहब के सवाल पर हरजीत के हाथ कांपने लगे और ओंठ भी कापे। बहुत देर तक एक भी शब्द उसके मुंह से न निकला। एक बेर सोचा कि जिसने मेरी जिन्दगी बरबाद कर दी, उसे ही मैं किसलिए बचाऊं ? मैंने कितना दुःख उठाया है ! अब मिलने दूँ उसे बदला। लेकिन फिर ख्याल हुआ कि मैं कह दूंगा कि तो जेलवाले इसकी जान के गाहक हो जावेंगे। तिसपर क्या पता कि मेरा शक ही हो और बात सच न हो। जो हुआ सो हुआ, अब उसकी तकलीफ से क्या हाथ आनेवाला है ?

सुपरिंटेंडेंट ने दुहराकर पूछा, “सुनते हो न, हरजीत ? तुम पाप से डरते हो। सच बताओ दीवार में छेद किसने किया है ?”

हरजीत ने बलवंत की तरफ देखा। फिर कहा, “मैं नहीं बता सकता हुजूर ! ईश्वर की आज्ञा नहीं है कि मैं बताऊं। इसके लिए मेरा जो चाहे कीजिए, मैं आपके हाथ में हूँ।”

साहब ने और जेल दरोगा ने बहुतेरी कोशिश की। लेकिन हरजीत ने आगे कुछ नहीं कहा। अब क्या होता ? सो मामले को वहीं छोड़ना पड़ा।

उस रात जब हरजीत अपने विस्तर पर पड़ा था और आंखों में नींद उतर चली थी कि कोई दबे पांव आया और चुपचाप पास बैठ गया। अंधेरे में भेद कर हरजीत ने पहचाना तो वह था बलवंत।

हरजीत बोला, “अरे, और तुम मेरा क्या चाहते हो ? तुम यहां क्यों आए हो ? क्या जी नहीं भरा ?”

बलवंत चुप सुनता रहा। हरजीत उठकर बैठ गया और बोल, “क्या है तुम्हारी मंशा ? बुलाऊं पहरेदार ?

बलवंत हरजीत के चरणों में झुका जाने लगा। धीमे-से बोला, “हरजीत भाई, मुझे माफ कर दो।”

“माफ किसलिए ?”

“मैं गुनहगार हूँ। मैंने ही उस व्यापारी को मारा था और छुरा तुम्हारे सामान में रख दिया था। मैं तुम्हें भी मारना चाहता था; लेकिन बाहर शोर सुन, छुरा तुम्हारे

सामान में दुवका, खिड़की की राह मैं भाग गया था।”

हरजीत चुप था। उसे कुछ भी बोल न सूझा। बलवंत धरती पर घुटनों के बल आ बैठा। बोला, “हरजीत भाई, मुझे माफ कर दो। मैं सब इकबाल कर लूंगा। कहूंगा, मैं हत्यारा हूं। तब तुम छूट जाओगे और घर जा सकोगे।”

हरजीत ने कहा, “बलवंत, अब मैं क्या कहूं। कहना तो आसान है। पर यह छब्बीस बरस जाने मैं क्या-क्या नहीं उठाता रहा हूं। क्यों ? सब तुम्हारी वजह से। लेकिन अब मैं कहां जाऊं। मेरी स्त्री स्वर्ग गई, बच्चे मुझे भूल चुके। कौन मुझे पहचानेगा ? बलवंत, अब मेरे पास जाने को कोई जगह नहीं है।”

बलवंत धरती पर से उठा नहीं, वहीं फर्श पर अपना सिर पटक कर पीटने लगा।

“हरजीत, मुझे माफ करो। मुझे बेंत से पीटा तब इतनी तकलीफ नहीं हुई। मितनी अब तुम्हें देखकर होती है। मुझसे सहा नहीं जाता, मैं तुम्हें सताता गया, तुम मुझे बचाते गए....हरजीत, हा-हा खाता हूं, परमात्मा के लिए मुझे क्षमा करो। मैं गरीब आधम हूं पापी हूं, दुराचारी हूं।”

बलवंत को सुबकी भर-भरकर रोते हुए सुना तो हरजीत भी रो आया। बोला “ईश्वर तुम्हें क्षमा करेगा, बलवंत। कौन जानता है कि मैं तुमसे सौ गुना आधम नहीं हूं।”

गह कहे कहे उसके अंतर में जैसे एक प्रकाश का उदय हो आया। सब गह जैसा उसकी गिर गई। पर जाने की अभिलाषा और कलख भी उसे अब नहीं रह गई। जले से रिहाई की जरूरत ही उसमें न रही। बस ईश्वर की आखिरी घड़ी अब आए, यही आस शेष रह गई।

हरजीत ने कितना ही कहा, लेकिन बलवंत अपने जुर्म का इकबाल करके ही माना। पर हरजीत के जेल से छुटकारे का हुक्म आया कि वह तो देह से छुटकारा पा चुका था !

दो साथी

एक बार की बात है कि दो बूढ़े आदमी थे। उन्हें परम तीर्थ-धाम येरुशलम के यात्रा-दर्शन की चाह हुई। उनमें एक का नाम था एफिम शुएव। यह एक खासा खुशहाल काश्तकार था। दूसरे का नाम था एलीशा। एलीशा की हालत उतनी अच्छी न थी।

एफिम आदमी औसत तरीके का था। संजीदा, इरादे का मजबूत, आदत का नेक। शराब उसने जीवन में कभी नहीं पी थी। न बीड़ी पीता था, न तंबाकू। और कभी उसके मुंह पर गाली नहीं आती थी। दौ बार गांव में वह सरपंच चुना गया था और उसके काल में हिसाब पाई-पाई का दुरुस्त रहता था। बड़ा उसका कुनबा था। दो बेटे थे और एक नाती का भी ब्याह हो गया था और सब जने साथ रहते थे। वह मिलनसार था और उसकी काया अभी तंदुरुस्त बनी थी। दाढ़ी नीचे तक आती थी और साठ पार तो गए तब दाढ़ी के एक-आध बाल कहीं चांदी के होने शुरू हुए थे।

एलीशा न संपन्न था, न दीन। काम उसका बड़ईगीरी का था और बाहर बस्ती में जाकर मजूदरी कर लिया करता। पर उम्र हो आई तो बाहर अब नहीं जा सकता था। सो घर रहकर उसने मधुमक्खी पाल ली। इसका एक बेटा काम की तलाश में दूर देश चला गया था। दूसरा घर रहता था। एलीशा दयावान और खुशमिजाज आदमी था। कभी-कदास पी लेता था और सुंघनी की आदत भी थी और गाने का भी शौक था। लेकिन आप भी वह शांत प्रकृति का था और पास-पड़ोस के साथ या घर में सबसे बनाकर रहता था। कद में जरा नाटा, रंग कुछ पक्का। दाढ़ी घुंघराली घनी। और सिर अपने हमनाम पुराने ऋषि एलीशा की भांति हमारे इन एलीशा का भी बालों से एकदम सूना था।

इन दोनों वृद्ध जनों ने, एक मुद्दत हुई कि, साथ येरुशलम की यात्रा को चलने का संकल्प किया था। लेकिन एफिम को फुरसत का समय नहीं निकला। काम उसे बहुत रहा करता था। एक निबटता कि दूसरा हाथ घेर लेता। पहले तो नाती की शादी की बात ही आ गई। फिर अपने छोटे बेटे के लाम पर से लौटने के इंतजार में रहने में समय निकल गया। उसके बाद एक नए मकान के

मिर्जासले में मदद लगनी शुरू हो गई।

सो एक इतवार के दिन दोनों जने, जहां मदद लग रही थी, उस नए घर के आगे मिले। वहां बल्लियों के चट्टे पर बैठकर बात करने लगे।

एलीशा ने कहा—“क्यों जी; वह यात्रा का संकल्प हमारा कब पूरा होने में आएगा ?”

एफिम का मुंह लटक गया। बोला—“अभी थोड़ी बार और देखो। यह साल तो तुम जानो कैसा कठिन मुझे पड़ा है। सोचा था रुपए दो सौ एक में यह झोंपड़ी खड़ी हो जाएगी। लेकिन चार-सौ ऊपर लग गए और अभी कितना काम बाकी है। गर्मी आने तक और ठहरो। भगवान ने चाहा तो गर्मी में जरूर-ही-जरूर चलेंगे ?”

एलीशा ने कहा—“मेरी राय तो है कि हमें जल्दी-से-जल्दी चल देना चाहिए। मोसम बसंत का है, सो समय अच्छा भी है।”

“समय तो अच्छा है, लेकिन इस लगी मदद का क्या करूं ? इसे छोड़ कैसे दूं ?”

“तुम तो ऐसे कहते हो जैसे देखने-भालने को दूसरा कोई है ही नहीं। तुम्हारा क्या ही जो है।”

“बेटा ! भली कही ! उसका एतबार मुझे नहीं है। कभी हजरत ज्यादा भी चढ़ा जाते हैं।”

“भाई, आग भिचन पर भी तो हमारे सवकुछ काम चलेगा न। सो बेटा बड़ा हुआ, आप भुगत के सब सीख जाएगा।”

“तुम्हारा कहना तो ठीक है, लेकिन काम छोड़ा तो अधबीच में उसे छोड़ा भी नहीं जाता है।”

“भाई, सब कुछ तो इस जन्म में कभी पूरा हुआ नहीं है। उस दिन की बात है हमारे घर ईस्टर के लिए झाड़ा-बुहारी और सफाई-धुलाई हो रही थी। सो कुछ यहां करने को है, तो कुछ वहां निपटाना है। इस तरह यह कर वह कर, बस यही लगा-लगी रही। फिर भी सब काम पूरा नहीं हुआ। सो बड़े-बेटे की बहू जो हमारी है वड़ी समझदार है। बोली, “परव-त्यौहार का दिन हमारी बाट नहीं देखता, यही गनीमत है। नहीं तो कितना ही करें, हम उसके लिए कभी तैयार न हो पाएं और ऐसे तो त्यौहार कभी न मनें।”

एफिम सुनकर सोच-विचार में पड़ गया। बोला, “इस झोंपड़े पर मेरा खासा धन आ गया है। और यात्रा पर तुम जानो खाली हाथ तो जाया नहीं जाता। हरेक पर सो-सो रुपया तो भी लगेगा। और सौ रुपया कोई छोटी रकम नहीं है।”

एलीशा यह सुनकर हंस पड़ा। बोला—“छोड़ो भी, कैसी बात करते हो। मुझसे दस गुना तुम्हारे पास होगा। फिर भी कैसे पैसे की चलाते हो। मुझे बता दो कि कब चलना है और आज पास कुछ नहीं तो क्या, तब तक मैं चलने जोग कर ही लूंगा।”

एफिम भी इस पर हंसा। कहने लगा—“भई, पता नहीं था कि तुम ऐसे रईस हो। अच्छा, यह रकम ले कहां से आओगे?”

“घर में मिल-मिला कर जमा-बटोर कुछ तो हो ही जाएगा। वह काफी न हुआ तो कुछ मधुमक्खी के छत्ते एक पड़ोसी के हाथ उठा दूंगा। वह अरसे से लेना भी चाह रहा है।”

“अगर कहीं शहद उनसे पीछे खूब पका तो तुम्हें बेचने का अफसोस होगा।”

“अफसोस ? नहीं भाई, अफसोस मैं नहीं जानता। अपने पाप के सिवा मैं किसी और बात के लिए पछतावा नहीं करता। भाई, अपनी आत्मा से बढ़कर तो दूसरा कुछ है नहीं।”

“सो ठीक है, फिर भी घर के काम-धाम का हर्ज करना भी ठीक नहीं लगता।”

“लेकिन आत्मा का हर्ज हो रहा है, सो यह तो उससे बुरी बात है ना। हम दोनों ने तीर्थ का संकल्प किया था। सो चलना ही चाहिए।”

2

एलीशा ने आखिर साथी को मोड़ ही लिया। खूब सोच-विचारने के बाद सवेरे के समय एफिम एलीशा के पास आए। बोले—“भई, तुम्हारी बात सही है। चलो, चलें। मौत-जिन्दगी परमात्मा के हाथ है। सो जब तक देह में सामर्थ्य है और दम बाकी है तभी चल दें तो अच्छा है।”

सो सात रोज के अंदर दोनों जने प्रस्थान के लिए तैयार मिले। एफिम के पास नकद पैसा काफी हो गया। सौ-एक रुपया उसने साथ ले लिया। दौ-सौ बीबी के पास छोड़ दिया।

एलीशा ने भी तैयारी कर ली थी। दस छत्ते उसने पड़ोसी को उठा दिए थे। जो नई मधुमक्खी की मुहाल उन छत्तों पर आकर लगे, वे भी उसी की। इस तमाम पर सत्तर रुपए उसे मिले। सौ में के बाकी उसने अपने कुनबे के और लोगों से जमा बटोरकर पूरे कर लिए। इसमें इधर के और लोग सब खोखले ही रह गए। बीबी ने अपनी मौत के बाद क्रिया-कर्म के वास्ते बचाकर कुछ रख छोड़ा था सो सब दे दिया। बहू ने भी पास का अपना सब कुछ सौंप दिया।

पुष्पम ने अपने बड़े लड़के को ठीक-ठीक पूरी तरह सब कुछ समझाकर जाहोद दे दी थी कि कब और कितनी घास कहाँ से कटेगी, खाद का क्या इंतजाम होगा और छत कैसी पड़ेगी। उसने एक-एक बात का विचार रखा था और पूरा ब्यापार समझा दिया था। दूसरी तरफ एलीशा ने अपनी बीवी को बस इतना कहा कि नुस्खों को जो बेच दिए हैं न, अपनी मक्खी न लगने देना कि कहीं उनका शरीर कम हो जाए। और देखना, सब छत्ते पूरे-कै-पूरे पड़ोसी को मिल जाएं, कुछ अपनी तरफ से चूक न हो। बाकी घर की और बातों के बारे में एलीशा किसी तरह का कोई जिक्र भी मुँह पर नहीं लाया। बोला—“जैसी जरूरत देखना, वैसा अपने आप कर लेना। तुम्हीं लोग तो मालिक हो। सो जो ठीक जानो अपने सोच-विचारकर वह कर ही लोगे।”

इस तरह दोनों वृद्ध जन तैयार हो गए। लोगों ने खाना बनाकर साथ बांध दिया और पैरों के लिए पट्टियाँ तैयार करके दे दीं। जूते उन्होंने एक जोड़ी पहन लिए, एक साथ रख लिए। परिवार के लोग गांव के किनारे तक साथ-साथ आए और वहाँ दोनों का विदा दी। दोनों जने अपनी यात्रा पर चल दिए।

एलीशा मन से हल्का और प्रसन्न था। गांव से निकलता था कि घरबार की सब बातें उसने मन से भुला दीं। उसको बस अब यह लगन थी कि अपने साथी को कस आराम से और खुश रखूं। किसी को कोई सख्त कड़ुवा शब्द न कहूं और साथी यात्रा कैसी प्रीति और शांति से पूरी करूं। सड़कपर चलते हुए एलीशा या तो मन मन में प्रार्थना दुःखता रहता, या संत-महात्माओं के जीवन का विचार करता। जो थोड़ा-बहुत उनके बारे में उसने सुना-जाना था वही उसे बहुत था। रातों में कोई मिलता या रात में कहीं ठहरना होता तो वह बड़ी विनय से बात करता और सबसे मीठे बयान बोलता। इस तरह मगन भाव से वह अपनी यात्रा पर आगे बढ़ता रहा। एक बात बेशक उसके बस की नहीं हुई। सुंघनी उससे नहीं मिली गई। सुंघनी की डिविया तो उसने घर छोड़ दी थी, लेकिन उसके बिना अब उसे चल नहीं पड़ती थी। आखिर एक राहगीर ने उसे कुछ सुंघनी दी। सुंघनी पाकर वह फिर चलते-चलते राह में रुक जाता (कि कहीं उसके साथी को बुरा न लगे या मन न चले) और पीछे रहकर सुंघनी की वह जरा नक्की ले लेता और फिर आगे बढ़ता था।

पुष्पम भी मजबूत तबियत से चल रहा था। कोई छोटा काम नहीं करता था। और अहंकार के बचन नहीं बोलता था, लेकिन मन वैसा हल्का नहीं था। घर की भिन्न-भिन्न बातों उसका मन पर बना था। जाने घर पर कैसे चल रहा हो। देखो, बेटे से माँ और कानन की याद न रही। और हाँ, वह भी नहीं बतलाया। लड़का ठीक-ठीक

चला भी लेगा कि नहीं। रास्ते में कहीं खाद की गाड़ी जाती उसे दीखती या आलू ढोते हुए लोग मिलते तो एफिम के मन में एकदम ख्याल होता कि घर पर हमारे सब काम ठीक-ठीक हो रहे होंगे कि नहीं। उन्हें अपने हाथों से करके बता और समझा आऊं।

इस तरह पांच हफ्ते वे दोनों चलते गए, चलते गए। उनके जूते के तले बेकार हो गए। छोटा-रूस आते-आते दूसरे जूतों के बंदोबस्त की उन्हें सोचनी पड़ी। घर से चले तबसे अबतक खाने और रात के ठहरने के उन्हें दाम देने हुआ करते थे। यहां आकर अब लोग उन्हें ठहराने और सत्कार करने में मानो आपस में होड़-सी करने लगे। अपने घर ठहराते, खिलाते-पिलाते और बदले में पैसा एक न छूते। इतना ही क्यों, आगे राह के लिए वे आग्रह के साथ खाना भी उनके साथ बांध दिया करते थे।

कोई पांच-सौ मील की यात्रा इन लोगों ने इस तरह बे-लागत की। इसके बाद जो जगह आई, वहां उस साल काश्त सूख गई थी। वहां के किसान लोग ठहरा तो मुफ्त लेते थे, पर खाना बे-लागत नहीं दे सकते थे। सो कभी तो रोटी उन्हें मिलती भी नहीं थी। दाम देने को तैयार थे, पर रोटी मयस्सर नहीं होती थी। लोग बोले कि खेती पारसाल एकदम सत्यानाश हो गई। जिनके खलिहान भरे रहा करते थे, उन्हें ही अब घर का बासन-कूसन बेच देना पड़ रहा है। उनसे कुछ उतरी हालत जिनकी थी, उनका हाल बेहाल है। और जो गरीब थे, उनमें भाग गए, सो गए, बाकी जो बचे मांग-तांग कर पेट पालते या घर में पड़े भूखों मर रहे हैं। जाड़ों में तो चोकर और पत्तियां खाकर तन जोड़े रहे।

एक रात दोनों आदमी एक छोटे देहात में ठहरे। रात वहां नींद ली और अगले दिन तड़का फूटने से पहले चल दिए। वहां से काफी रोटी ले रखी। धूप में ताप चढ़ने तक खासी राह उन्होंने तय कर ली। कोई आठ मील चलने पर एक चश्मा आया। वहां दोनों जने बैठ गए और पानी लेकर उसके साथ रोटी भिगो-भिगोकर खाई। फिर पांवों की पट्टी खोल जरा विश्राम किया। एलीशा ने अपनी सुंघनी की डिबिया निकाली।

देखकर एफिम ने नापसंदगी में सिर हिलाया। कहा—“यह क्या बात जी ? यह गंदी लत तुम नहीं छोड़ पाते ?”

एलीशा ने कहा—“यह लत मेरे बस से भारी हो गई दीखती है। नहीं तो और क्या कहूं ?”

विश्राम के उपरांत उठकर वे लोग वहां से आगे बढ़ लिए। कोई मील और चलने पर एक बड़ा गांव आया जिसके ठीक बीच में से गुजरना हुआ। अब घाम

का नाम बढ़ गया था। एलीशा को थकान हो आई थी और जरा वहां ठहरकर पानी पी लेने को उसका जी था। लेकिन एफिम बिना रुके चला जा रहा था। दोनों में एफिम अत्यंत चलने वाला था और एलीशा को उसका साथ पकड़े रहने में भी कठिनाई पानी थी।

एलीशा ने कहा—“जो कहीं यहां पानी मिल जाता, तो अच्छा था।”

एफिम ने कहा—“अच्छी बात, पियो पानी, पर मुझे प्यास नहीं है।”

एलीशा ठहर गया। बोला—“तुम चलते चलो। मैं जरा उस झोंपड़ी तक जाकर पानी पी आता हूं। थोड़ी देर में बढ़कर तुम्हारा साथ लूंगा।”

“अच्छा।”

यह कहकर एफिम सड़कपर अकेला ही आगे बढ़ लिया। एलीशा झोंपड़ी की तरफ मुड़ा।

झोंपड़ी छोटी-सी थी। दीवारें मिट्टी से पुती थीं। फर्श काले रंग का और इसमाल से चिकना था। ऊपर सफेद पोता। लेकिन दीवारों की मिट्टी गिरने आई थी। मालूम होता था मिट्टी थोपे मुद्दत हो गई है। ऊपर एक तरफ से छप्पर-छत झिल्ली थी। दरवाजे के आगे एक आंगन-सा था। एलीशा आंगन में आया। देखा कि मिट्टी के डंडे का घेर जो घर के चारों तरफ खिंचा हुआ है, उसके तले अंदर एक आदमी ढेर की मानिंद पड़ा है। देह का मजबूत, दाढ़ी नहीं है, और कर्ता पागामे के अंदर उड़सा हुआ है। आदमी वह वहां छाया में ही लेटा होगा, लेकिन अब सूरज घूमकर पूरा उसके ऊपर पड़ रहा था। वह सोया नहीं था, फिर भी पड़ा हुआ था। एलीशा ने उसके पास जाकर पानी मांगा; लेकिन आदमी ने कुछ जवाब नहीं दिया।

एलीशा ने सोचा कि या तो यह बीमार है या जानबूझकर सुनना नहीं चाहता। दरवाजे के पास गया तो अंदर से एक बच्चे के रोने की आवाज आई। उसने कुंडी पकड़ कर दरवाजे को खटखटाना शुरू किया।

“माई, कोई है?”

एलीशा ने पुकारा। पर जवाब कोई नहीं। अपने डंडे से किवाड़ को ठोकते हुए आगे फिर पुकारा, “ए जी, कोई सुननेवाला अंदर है?”

पर कोई उत्तर नहीं।

“ए सुनो, कोई है?”

जवाब नदारद।

एलीशा लौटने को हुआ। लेकिन तभी ऐसा मालूम हुआ कि जैसे दूसरी तरफ से कोई कराहने की आवाज उसके कान में पड़ी हो।

“कोई मुसीबत इन लोगों पर पड़ी मालूम होती है। चलूं। देखूं तो।” और एलीशा झोंपड़े में घुसा।

खटका उसने खोला। दरवाजे की कुंडी अंदर से बंद नहीं थी, वह सहज खुल गया और एलीशा जिस कमरे में पहुंचा। उसमें बाईं तरफ चूल्हा था। सामने आले के ऊपर मसीह का क्रूस टंगा था। पास एक मेज थी। वहीं बेंच पड़ी थी। बेंच पर थी एक स्त्री। सिर उसका खुला था, तन पर अकेला एक कपड़ा। उम्र की बुढ़िया थी। मेज पर सिर रखे झुकी बैठी थी। पास ही पोता मिट्टी-सा पीला दुबला एक बालक जिसका पेट आगे को निकला हुआ था। वह कुछ मांस खा रहा था और जोर-जोर से रोकर बुढ़िया का पल्ला खींचता था। एलीशा घुसा तो हवा वहां की उसे बहुत गंधीली मालूम हुई। उसने मुड़कर देखा तो चूल्हे के पास धरती पर एक औरत और पड़ी थी। आंखें बंद थीं। और गले में कुछ घर-घर आवाज हो रही थी। वह वहां चित्त पड़ी आसमान में रह-रहकर टांगें फेंक रही थी। कभी उन टांगों को सिकोड़ती, समेटती और फिर फेंकने लगती। दुर्गन्ध वहीं से आ रही थी। मालूम होता था कि वह खुद उठ-बैठ सकती है नहीं, न कोई और देखने-भालने वाला है। बुढ़िया ने सिर उठाया और आगंतुक को देखा। बोली, “क्या है ? कुछ चाहते हो ? यहां कुछ नहीं।”

भाषा उसकी दूसरी थी। फिर भी एलीशा बात समझ गया। बोला “भगवान की दया हो। जरा पीने को पानी चाहता था।”

“यहां कोई नहीं है, कुछ नहीं है। पानी काहे में लाकर रखें ? जाओ, रास्ता देखो।”

उस समय एलीशा ने पूछा—“क्यों जी, कोई तुममें नहीं जो यहां उस बिचारी बीमार को जरा संभालने लायक हो ?”

“नहीं, कोई नहीं। लड़का मेरा बाहर बेबस मर रहा है। हम यहां अंदर मर रहे हैं।”

बच्चे ने एक नए आदमी को देखकर रोना बंद कर दिया था। लेकिन बुढ़िया बोली तो फिर उसने वही राग शुरू कर दिया। बुढ़िया का आंचल खींचकर बोला—“दादी रोटी, दादी रोटी।”

एलीशा बुढ़िया से पूछने वाला था कि बाहर से वह आदमी लड़खड़ाता लड़खड़ाता वहां पहुंचा। वह दीवार को पकड़े-पकड़े आ रहा था; पर कमरे में घुसा कि देहली के पास धड़ाम से गिर पड़ा। फिर उठकर चलने और पास आने की उसने कोशिश नहीं की। वहीं से टूटती जवान में बोलने लगा। एक शब्द निकलता कि फिर सांस लेने को वह रुक जाता और हांफता हुआ फिर आगे का शब्द मुंह से बाहर होता।

बाली “माजमारी ने हमें पकड़ लिया है।....और आकल....वह भूखा है....मर रहा है....।”

कहकर उसने बच्चे की तरफ इशारा किया और खुद फूटकर रोने लगा।

इस पर एलीशा ने कंधे पर लटके अपने बकचे को लिया और कमर पर से चाकर घाती पर रख दिया। फिर बेंच पर उसे खोल उसमें से रोटी (डबल रोटी) निकाली। चाकू लेकर उसमें से एक टुकड़ा काटा और उस आदमी की तरफ बढ़ा दिया। लेकिन आदमी ने उसे तो लिया नहीं, बल्कि उस बच्चे और चूल्हे के पीछे दुकान के एक दूसरी लड़की को इशारे से एलीशा को बताया। मानो कहा—“देते दो ना उन्हें दो, उन्हें।”

यह देखकर एलीशा ने रोटी बालक की ओर बढ़ाई। रोटी का देखना था कि बालक ने दोनों हाथ बढ़ाकर उसे झपट लिया और नन्हें-नन्हें हाथों में टुकड़े को पकड़ लिया। ऐसा मुंह गाड़कर खाने लगा कि उसकी नाक का पता चलना मुश्किल था। पीछे से लड़की भी चलती वहां आ पहुंची और रोटी पर आंख गाड़े खड़ी हो गई। एलीशा ने उसे भी टुकड़ा दिया। फिर एक और टुकड़ा काटकर उस बुढ़िया स्त्री को दिया। वह बुढ़िया भी अपने बूढ़े मुंह से उसे कूतरकर खाने लग गई।

बाली—“जो कहीं थोड़ा इस वक्त पानी कोई ओर ले आता! तालू तो बंचारों के गुल रहें हैं! कल मैं पानी लेने गई थी, या आज, याद नहीं....सो दीच में गिर पड़ी। आगे फिर आ नहीं सकी। डोल कहीं पड़ा रह गया। कोई ले न गया हो, कौन जाने नहीं पड़ा ही।”

एलीशा ने कर्म का पता पूछा। बुढ़िया ने बता दिया। सो एलीशा गया, डोल लिया और पानी लाकर सबको पिलाया। बच्चों ने और बुढ़िया ने पानी आने पर एक साथ फिर और कुछ रोटी खाई। लेकिन आदमी ने एक कन मुंह में न डाला। बाली, “मैं खा नहीं सकता।”

अब तक वहां पड़ी दूसरी स्त्री को कोई होश नहीं मालूम होता था। वह वैसे ही जगह में टांग फेंक रही थी। एलीशा तब फिर गांव की एक दुकान पर गया। वहां से चाकर जई का चून लिया। नमक, दाल और तेल ले लिया। एक कुल्हाड़ी भी कहीं से लाज ली और काटकर लकड़ी जमा की। फिर आग जलाई। लड़की भी आकर जगह मदद देने लगी। उपरांत उन्होंने खाना तैयार किया और भूखे जनों को खिलाया।

3

यह आदमी न तो नाममात्र खाया। बुढ़िया ने भी कम ही खाया। पर बच्चों ने तो

बर्तन को चाटकर साफ कर दिया। फिर वे दोनों बालक आपस में गलबाहीं डाले गुड़ी-मुड़ी होकर सो गए।

उस वक्त बुढ़िया स्त्री और उस आदमी ने एलीशा को अपने दुःख की सारी कथा सुनाई कि कैसे उनकी यह दशा हुई। बोले—“गरीब तो हम पहले ही थे। पर इस साल के सूखे ने मुसीबत ला दी। जो जमा था कठिनाई से सर्दी तक चला। जाड़ों के दिन आते-जाते यह नौबत हुई कि पड़ौसी से या जिस-तिस से मांगकर काम चलाना पड़ा। पहले तो उन्होंने दिया, पीछे वे भी इंकार करने लगे। चाहते थे कि दें, पर देने को उनके पास होता नहीं था। और हमें भी मांगते शर्म आती थी। सो कर्ज में हम गले तक डूबते गए। एक-एक कर सबका लेना हम पर हो गया। किसी का पैसा चाहिए था तो किसी का नाज वाजिब था और किसी तीसरे की और कोई चीज उधार चढ़ गई थी।

“ऐसी हालत होने पर”, आदमी बोला, “मैं काम की तलाश में लगा, पर कोई काम नहीं मिला। पेट रखने जितना नाज मिल जाए, तो उसी मजूरी पर काम करने के लिए बेतादाद लोग तैयार थे; और कभी कुछ काम मिला भी तो, अगले दिन फिर खाली। फिर और काम ढूंढो। मैं इस चक्कर में बीत चला। बुढ़िया और लड़की ने उधर कहीं दूसरी जगह जो भीख मांगना शुरू कर दिया था। पर कभी बेखाये, तो कभी अधपेट, जीते ही गए,। आस थी अगली फसल आने तक ज्यों-त्यों चले चलें तो फिर देखा जाएगा। पर पतझड़ आने तक तो हमें भीख में कुछ भी मिलना बंद हो गया। ऊपर से बीमारी ने आ पकड़ा। हालत बद से बदतर होती गई। आज कुछ मिल जाता, तो दो दिन फाके के होते। आखिर घास खाकर हम लोग तन रखने लगे। मालूम नहीं घास की वजह थी कि क्या, मेरी वीवी बीमार पड़ गई। टांगों पर उससे चला नहीं जाता, न खड़ी रह पाती है। मेरा भी दम छीन होता गया। और मदद नहीं कोई दीखती नहीं....”

“तो भी” बुढ़िया बोली, “मैं कुछ बची थी। पर निराहार काया कब तक चलती। आखिर मैं भी गिरती गई। यह लड़की दुबला गई और डरी-सहमी-सी रहने लगी। मैं कहती कि जा, पड़ोसियों से कुछ मांग-तांग ला! पर वह घर से बाहर न जाती और कोने में सरककर गुमदुबक बैठ जाती। अभी परसों एक पड़ोसन यहां पर झांकने आई। पर यहां का हाल देख उल्टे पांव चली गई। देखा कि यहां तो खुद सब बीमार और भूखे पड़े हैं। असल में उसके आदमी ने कहा था कि जा, कहीं से इन नन्हो के मुंह डालने के लिए तो कुछ ला। सो उस आस में बेचारी आई थी। पर हम पहले ही यहां मौत की बाट देखते पड़े थे।”

उनकी यह दुःख-कथा सुनी तो एलीशा ने उस रोज जाने और अपने साथी का

संग पकड़ने का विचार छोड़ दिया। रात वह वहीं रहा। अगले सवेरे अंधेरे-दम उठा और घर का काम-धाम सहारने लगा। काम में वह ऐसे अनायास लग गया कि उसी का घर हो। आग जलाई और आटा गूंधा। बुढ़िया उसका साथ देती जाती थी। फिर वह लड़की को साथ लेकर पास-पड़ोस से जरूरी चीज-बस्त लेने चला। क्योंकि घर में कुछ था नहीं, नाज पाने में सब कुछ बिक गया था। न दो बासन रह गए थे, न कोई वस्त्र सो एलीशा जरूरी सामान जुटाने लगा। कुछ अपने पास से मुहय्या हो गया, बाकी खरीदकर ला दिया। सो वहां वह एक दिन रहा, फिर दूसरे दिन, और फिर तीसरे दिन। छोटे बालक में अब वह दम आ गया और एलीशा बैठा होता तो वह सरक-सरकाकर उसकी गोद में चढ़ जाता। लड़की का चेहरा भी खिल आया और वह हर काम में दौड़कर मदद करने लगी। और जरा बात हो तो झट एलीशा के पास भाग आती। कहती, “दादा, ओ दादा !”

बुढ़िया में भी अब ताकत आती जाती थी और पास-पड़ोस में अब घूम आ सकती थी। आदमी के बदन में भी बल आ रहा था और दीवार का सहारा लेकर अब चल-फिर सकता था। बस उसकी बीवी चंगी होने में नहीं आ रही थी। लेकिन तीसरे दिन होते उसे भी होश हुआ और उसने खाने को मांगा।

एलीशा सोचने लगा कि रास्ते में इतना वक्त बरबाद हो जाएगा, इसका भला क्या पता था। चलो, अब बढ़ना चाहिए।

4

नाथा रोज ईस्टर के व्रत-पर्व का आखिरी रोज था। वह रोज उपवास के पारण का दिन होता और लोग खा-पी कर खुशी मनाते हैं। एलीशा ने सोचा कि इस दिन को तो यहीं इन्हीं लोगों के साथ मुझे गुजारना चाहिए। जाकर दुकान से इनके लिए कुछ ला-लू दूंगा और त्यौहार के आनंद में साथ दूंगा। फिर निबटकर शाम को अपनी राह चल दूंगा।

यह सोचकर एलीशा गांव में गया और दूध-सेवई का इंतजाम किया और घर पहुंचकर अगले रोज के त्यौहार की तैयारी में मदद देने लगा। कहीं कुछ उबल रहा है तो कुछ सिक रहा है। पर्ववाले दिन एलीशा गिरजे गया। आकर तब सबके संग-साथ में उपवास तोड़ा और जीमन किया। उस रोज बीवी भी उठकर कुछ-कुछ मलने लायक हो आई थी और पति ने हजामत की और बुढ़िया ने धोकर कुर्ता नया कर रखा था सो पहना। तब वह गांव के महाजन के पास क्षमावनी मांगने गया। जमीन और चरागाह उनकी उसी महाजन के यहां गिरवी रखी थी। वह कहने गया था कि महाजन, खेत और जमीन बस एक फसल के लिए दो दो। लेकिन शाम को

लौटा तो बड़ा उदास था। आकर वह आंसू गिराने लगा। असल में महाजन ने कोई दया नहीं दिखलाई थी। सीधे कह दिया था कि पहले मेरा रुपया दो।

एलीशा इस पर फिर सोच-विचार में पड़ गया। मन में बोला कि अब ये लोग रहेंगे कैसे ? और जने काटकर घास तैयार करेंगे तब ये क्या काटेंगे ? इनकी जमीन तो गिरवी रखी है। जई पकने के दिन आए और फिर इस साल देखो धरती-माता ने फसल में क्या धन-धान उगला है; पर दूसरे लोग कटाई कर रहे होंगे और इन बेचारों के पास कुछ भी नहीं। उनकी तीन एकड़ जमीन महाजन के ताबे है। सो मेरे पीछे इन बेचारों की दशा वैसी ही न हो जाएगी जैसी आने पर मैंने देखी थी ?

सोचकर एलीशा दुविधा में हो गया। आखिर तय किया कि आज शाम न जाऊं, कल तक और ठहर जाऊं। यह विचार पक्काकरके रात में सोने को वह ओसारे में गया और प्रार्थना करके बिछावन पर लेट गया। पर वह सो नहीं सका, एक तरफ तो सोचता था कि चलूं, क्योंकि यहां उसका काफी समय और काफी पैसा लग गया था। पर दूसरी तरफ इन लोगों पर उसके मन में करुणा भी आती थी। और....।

मन में बोला—“इसका तो कोई अंत ही नहीं दीखता है। पहले तो मैंने ही सोचा था कि लाकर इन्हें पानी दिए देता हूं और यह पास की रोटी। तब क्या जानता था कि बात ऐसी बढ़ जाएगी। लो, अब तो खेत और चराई की धरती को गिरवी से छुड़ाने की बात सामने आ गई है। यह किया तो फिर उनको गाय भी लेकर देनी होगी। फिर एक घोड़ा भी चाहिए जिससे गाड़ी में लान-वान ढोया जा सके। वाह दोस्त एलीशा, तुमने तो गले में यह अच्छा फंदा डाल लिया है। अपनी सुध बिसार तुम तो खासे गड़बड़ झाले में पड़ गए हो।” यह सोचता हुआ एलीशा उठा और सिरहाने से कोट निकाल, तह खोल, अपनी सुंघनी कि डिबिया बाहर की और उसमें से एक नक्की ली। सोचता था कि सुंघनी से मदद मिलेगी और झमेला कटकर मन के ख्याल साफ होने में आएंगे।

लेकिन कहां ? बहुतेरा सोचा, बहुतेरा विचारा। पर निश्चय न होता था एक मन होता कि चल देना चाहिए। पर दया रोक लेती थी। उसे सूझ न पड़ती थी कि करूं तो क्या ! कोट की तहकर आखिर फिर उसने सिरहाने ले लिया। ऐसे बहुत देर पड़ा रहा। होते-होते मुर्गे की पहली वांग उसे सुनाई दी। तब उसकी पलकों पर नींद उतरने लगी। पर सो न पाया होगा कि उसे ऐसा लगा कि किसी ने उठा दिया है। देखा, तो वह सफर के लिए तैयार है, वकचा कमर पर कसा है, हाथ में लाठी लिए है। बाहर दरवाजा भी इतना खुला है कि वह तरकीब से चुपचाप निकल जा

सकता है। वह निकलकर जा ही रहा था कि कमर के बकचे के बंध एक तरफ तार में हिलग गए। वह उसे छुड़ाने में लगा कि इतने में दूसरी तरफ बाएं पैर की पट्टी अटक गई और खिंचकर खुलने लगी। आखिर उचककर बकचे को उसने ठीक कमर पर लगा, पर देखता क्या है कि तार ने उसे नहीं हिलाया, बल्कि छोटी लड़की उसे पकड़े हुए है। कह रही है—

“दादा, रोटी ! दादा, रोटी !”

फिर कर पैर की तरफ जो उसने देखा तो क्या देखता है कि छोटा बच्चा उसके गांव की पट्टी को पकड़े हुए है और बराबर की खिड़की में से बुढ़िया और घर का मालिक वह आदमी, दोनों जने उसे जाते देख रहे हैं।

एलीशा इस पर जग आया। उठकर अपने आपसे ऐसे बोलने लगा कि दूसरा भी सुन ले। कहने लगा कि कल मैं उनके खेत उन्हें छुड़ा दूंगा और एक घोड़ा ले दूंगा। बच्चों के लिए एक गाय और फसल आने तक के लायक नाज भी भर दूंगा। नहीं तो मैं उधर समुंदर पार भगवान को पाने जाऊं, तो कहीं ऐसा न हो कि अंदर के भगवान को ही मैं खो बैटूँ।

इस विचार के बाद एलीशा अपनी गाड़ी नींद सो गया, तड़का फूटने पर उठा। अध-सवेरे ही उठ महाजन के पास जाकर उसने चराई की धरती और खेती की जमीन दोनों को पैसा चुकाकर छुड़ा लिया। फिर एक दरारें ली। (क्योंकि अकाल में यह भी काम आ गई थी) और उसे साथ लेकर घर लौटा। आकर आदमी को तो कटाई करने भेजा और खुद फिर गांव की तरफ चला। वहां पता लगा कि चौपाल पर एक गाड़ी-घोड़ा विक्राऊ है। मालिक से भाव-साँदा करके उसने दोनों खरीद लिए। फिर एक बोरा नाज भी ले लिया और उसे गाड़ी में रखवा लिया। उसके बाद गाय की तलाश में चला जा रहा था कि दौ औरतें मिलीं। आपस में बात बतलाती जा रही थीं। वे अपनी भाषा में बोल रही थीं, तो भी एलीशा समझ सका कि वे क्या कह रही हैं।

“अरी, पहले तो वे समझे नहीं कि कोन है। सोचा, आता-जाता होगा कोई भला-मानस। पीने को पानी मांगता आया था कि फिर वह वहीं रह गया बहिन, सुना-कुछ, क्या-क्या सामान उनके लिए उसने ले डाला है। रामदुहाई, कहते हैं कि एक घोड़ा और एक गाड़ी तो अभी सवेरे ही चौपाल में उसने मोल लिए हैं। ऐसे आदमी दुनिया में बिरले मिलते हैं। चलती हो, चलो उन पुण्यात्मा के दर्शन ही करें।”

एलीशा सुनकर समझ गया कि यह उसी की तारीफ की जा रही है। सुनकर वह आगे गाय लेने नहीं गया। लौटा, चौपाल पर आया, दाम चुकाए और गाड़ी

जोतकर घर आ गया। गाड़ी से उतरा तो घर के लोगों को घोड़ा-गाड़ी देखकर बड़ा अचम्भा हुआ। उन्होंने सोचा तो कि कहीं सब यह उन्हीं के वास्ते न हो,—पर पूछने की हिम्मत नहीं हुई। इतने में आदमी घर का दरवाजा खोल बाहर आया। बोला—“दादा, यह घोड़ा कहां से ले आए ?”

एलीशा ने कहा, “अजब सवाल करते हो। खरीदे लिए आ रहा हूं, नहीं तो सस्ता बिका जाता था। अच्छा, जाओ और काटकर घास नांद में डाल दो कि रात को इसके लिए हो जाए। और गाड़ी में से यह बोरा भी उतार लो।”

आदमी ने घोड़ा खोल लिया और बोरा नाज का कोठे में ले गया। फिर घास काटकर नांद में डाल दी। आखिर निबट-निबटा सब जने अपने सोने चले गए। एलीशा आज रात सोने के लिए बाहर रास्ते से लगे ओसारे में आ रहा था। उस शाम उसने अपना बकचा भी पास ले लिया। सब-के-सब सो गए थे, उस वक्त वह उठा। बकचा अपना संभाला और कमर पर कस लिया। पट्टियां टांगों से बांध लीं, कोट पहन लिया और जूते चढ़ा आगे राह पर एफिमस्को पकड़ने बढ़ लिया।

7

एलीशा कोई तीन मील से ऊपर चलते चला गया होगा कि चांदना होने लगा। तब एक पेड़ के नीचे उसने बकचा खोला और पास के पैसे गिने। कुल सात रुपए और पांच आने के पैसे बचे थे।

सोचने लगा कि उतने पैसे लेकर समुंदर पार की यात्रा की सोचना वृथा है। अगर भीख मांगकर यात्रा पूरी करूं तो उससे तो न जाना अच्छा है। एफिम मेरे बिना भी येरुशलम पहुंच ही जाएंगे और मंदिर में वहां मेरे नाम का भी एक दीया रख देंगे और मेरी बात पूछे तो इस जन्म में अपना प्रण पूरा करने को मुझे अब क्या मौका मिलेगा। बड़ा शुक्र है कि प्रण और संकल्प मैंने मालिक के सामने ही किए थे जो दयासागर हैं और पापियों के पाप माफ कर देते हैं।

एलीशा उठा, झटकर फिर अपना बकचा कमर पर लिया, और वापिस मुड़ चला। वह यह नहीं चाहता था कि कोई उसे पहचान ले। सो गांव को बचाने के लिए चक्कर लेकर वह अपने देश की तरफ तेज चाल चल दिया। घर की तरफ जाते इस बार वही रास्ता उसे हल्का लगा जो पहले कठिन मालूम हुआ था। पहले एफिम का साथ पकड़े रहने में मुश्किल होती थी, अब ईश्वर की दया से लंबी राह चलते उसे थकान न आती थी। चलना बालक का खेल-सा लगता था। लाठी हिलाता, एक दिन में चालीस-से पचास मील तक आसानी से नाप लेता था।

देश अपने घर जाकर पहुंचा तो फसल हो चुकी थी। कुनबे के लोग उसे

वापिस आया पाकर बहुत खुश हुए। सब पूछने लगे कि क्या हुआ, कैसे बीती, कैसे पीछे और अकेले रह गए। येरुशलम जाए बिना क्यों लौट आए ? पर एलीशा ने उनको कुछ कहा नहीं। इतना ही कहा कि भगवान की इच्छा नहीं थी कि मैं वहां पहुंचूं। सो राह में मेरा पैसा जाता रहा और साथी का साथ छूटकर मैं पीछे पड़ गया। भगवान मुझे माफ करेंगे और आप लोग भी माफ करें।

इतना भर कहकर जो पैसा बचा था सब अपनी बुढ़िया बीवी के हाथों में दे दिया। फिर घर-बार के हाल-अहवाल पूछे। सब ठीक-ठीक चल रहा था। काम सबने पूरा किया था। किसी ने कोर-कसर नहीं की थी और सब जने मेल और शांति से रहे थे।

उसी दिन एफिम के घर के लोगों को भी उसके लौटने की खबर मिली। वे भी अपने दादा की खबर लेने आए। उनको भी एलीशा ने यही जवाब दिया।

कहा—“एफिम तेज चलते हैं। संत पीटर के पर्व के दिन से तीन रोज इधर मेरा उनका साथ छूट गया सोचता था मैं फिर साथ पकड़ लूंगा। लेकिन ईश्वर का चाहा होता है। मेरा पैसा जाता रहा और फिर आगे बढ़ने लायक मैं नहीं रहा। सो अधवीच से लौट आया।”

लोग अचरज करते थे कि ऐसे समझदार आदमी होकर उन्होंने क्या यह मूरखपने की बात की। चलने को चल पड़े; पर जाना था वहां पहुंचे नहीं और रास्ते में ही सब पैसा फूंक दिया। कुछ काल तो वे इस पर विस्मय में रहे। फिर धीरे-धीरे सब भूल चले। एलीशा के मन से भी सब बिसर गया। वह अपने घर के काम-धंधे में लग गया। अपने बेटे की मदद से जाड़ों के लिए लकड़ी काट कर भर ली। औरतों ने और सबने मिलकर नाज गाह रखा, फिर बाहर के छप्पर को ठीक कर लिया। मक्खियों के छत्तों को छा दिया और पड़ोसी को उसने वे दस छत्ते दे दिए जो बेचे थे। उस पर जितना मधु-मुहाल आया, सब-का-सब ईमानदारी से पड़ोसी की तरफ कर दिया। बीवी ने कोशिश भी की कि न बताऊं कि इन छत्तों पर से कितने मधु-मुहाल हुए हैं। लेकिन एलीशा सब जानता था कि कौन छत्ते फले हैं, कौन नहीं। सो दस की जगह पड़ोसी को सत्रह भरी छत्ते मिले। जाड़ों की सब तैयारी करके उसने लड़के को काम तलाश करने दिया। खुद मधु-मक्खी के कोटर तैयार करने और लकड़ी की खड़ाऊं वगैरह बनाने के काम में जुट गया।

6

एलीशा उधर पीछे गांव में रह गया था तो उस दिनभर एफिम ने राह में उसका इंतजार देखा। आगे कुछ ही कदम चलने पर वह बैठ गया था। बाट देखता बैठा रहा, झोंक

आई और एक नींद वह सो भी लिया। उठकर फिर बाट जोहने लगा। लेकिन उसका साथी नहीं लौटा। बाट देखते उसकी आंखें दुख आईं। उस पेड़ के पीछे के सूरज डूबने लग रहा था, पर एलीशा का उस सड़क पर न अंता दीखता था न पता।

एफिम ने सोचा—“शायद हो कि इसी रास्ते वह मुझसे आगे निकला चला गया हो। क्या पता किसी ने अपनी गाड़ी पर बिठा लिया हो, मैं सो रहा हूं तभी बिना मुझे देख आगे बढ़ता गया है। लेकिन ऐसा हो कैसे सकता है कि मैं उसे न देखूं। यहां तो पट पर मैदान में दूर-दूर तक साफ दीखता है। चलूं, लौट कर देखूं। लेकिन जो कहीं व आगे बढ़ गया होगा तब तो फिर ऐसे हम दोनों बिछुड़ ही जाएंगे और कोई किसी को न मिलेगा। सो अच्छा है मैं चला ही चलूं। रात को जहां पड़ाव होगा, वहां तो आखिर दोनों मिलेंगे ही।”

सो चलते-चलते गांव आया वहां उसने चौकीदार से कहा कि इस-इस शक्ल का कोई मेरी उम्र का आदमी चलता हुआ आएगा, तो उसे जहां मैं ठहरा हूं वहीं ले आना। लेकिन एलीशा उस रात भी नहीं आया। एफिम अकेला आगे बढ़ा। राह में जो मिलते सबसे पूछता कि नाटे कद का सिर साफ, बूढ़ी उम्र का कोई मुसाफिर तो तुमने नहीं देखा है ? पर किसी ने उसे नहीं देखा था। एफिम को अचरज होता और अकेला आगे बढ़ लेता। सोचा कि आखिर ओडेसा पहुंचकर तो हम दोनों मिलेंगे ही। नहीं तो जहाज पर मुलाकात पक्की है। यह सोच उसने फिर उस बाबत-सब फिकर छोड़ दी।

चलते-चलते रास्ते में उसे एक यात्री मिला जो एक लंबी कफनी पहने था। बाल बड़े थे और सिर पर ऐसी टोपी थी जैसे उपदेशक हो। वह थोसके तीर्थ की यात्रा से आता था और दूसरी बार येरुशलम धाम को जा रहा था। वे दोनों रात एक ही जगह ठहरे थे, सो वहां मिल गए। फिर तो साथ-ही-साथ वे चलने लगे।

ओडेसा दोनों कुशल पूर्वक पहुंच गए। वहां जहाज के लिए तीन दिन बात देखने में रुकना पड़ा। जगह-जगह और दूर-दूर से और बहुत-से यात्री भी उसी तरह जहाज की प्रतीक्षा में थे। वहां फिर एलीशा के बारे में एफिम ने पूछताछ की पर किसी से कुछ पता नहीं मिला।

एफिम ने वहां फिर पास पर सही कराई, जिसकी फीस पांच रुपए बैठी। चालीस रुपए में येरुशलम का वापिसी टिकट मिला। सफर के लिए खाने-पीने के लिए समान भी साथ खरीदकर उसने रख लिया।

साथ के यात्री ने तरकीब बताई कि किस तरह विना, पैसे भी जहाज पर जाना हो सकता है। लेकिन एफिम ने उधर ध्यान नहीं दिया। बोला, “मैं खर्च के लिए तैयार होकर आया हूं। सो मैं तो पैसा देकर चलूंगा।”

जहाज की सवारियां पूरी हो गई और सब यात्री उस पर आ रहे। एफिम और उसके साथी भी उसमें थे। लंगर उठा और जहाज समुंदर में बढ़ लिया।

दिर भर तो मजे में चलता गया। पर रात हवा कुछ तेज उठ आई। पानी पड़ने लगा और जहाज डगमग-डगमग होने लगा। लोग डर गए। स्त्रियां चीखने-चिल्लाने लगीं और आदमियों में जो कमजोर थे, वे भी बचत की जहां-तहां जगह ढूंढते भागने लगे। डर एफिम को भी लगा, लेकिन उसने जाहिर नहीं किया। डेक पर जहां पहले जमकर बैठ गया था वहीं बैठा रहा। वहां पास टांवों के और लोग भी बैठे थे। सो तमाम दिन और तमाम रात वे सब जने अपने-अपने थैले या बक्स से लगकर चिपके हुए चुपकी मार बैठे रहे। तीसरे दिन जाकर हवा थमी। समुंदर शांत हो आया और पांचवें दिन जहाज कुस्तुनतुनियां बंदर पर जा लग गया। कुछ लोग उतरकर संत-सोफिया के गिरजा के, जो तुर्कों के अधिकार में था, दर्शन करने उतर गए। और लोग तो गए; लेकिन एफिम जहाज पर ही रहा। उसने तो बस किनारे से ही कुछ रोटी खरीदकर कनात मानी। जहाज वहां चौबीस घंटे रहा और फिर आगे बढ़ा। फिर समर्ना बंदर पर वह ठहरा। उसके बाद अलेक्जेंड्रीया। आखिर सब लोग सकुशल जाफा बंदर पर आ पहुंचे। वहां सब यात्रियों को उतरना था। अभी यहां से भी येरुशलम पक्की सड़क चालीस मील से कुछ ऊपर ही था। जहाज से उतरते भी लोगों को बड़ा डर लगा। जहाज ऊंचा था और नाव इतनी नीची कि जैसे नाव में एक-एक करके वे लोग उतरे क्या गिराए जाते थे। और नीचे पानी में खड़ी नाव इससे बड़ी डगमगाया करती थी। यह भी डर था कि जरा कुछ हो जाए कि नाव में तो आदमी पहुंचे नहीं और पानी में गिर जाए ! दो-एक आदमी इस तरह गिरकर भीगे भी। खैर, आखिर जैसे-तैसे सब लोग सकुशल किनारे पहुंच गए।

वहां से पांव-पांव चले और तीसरे दिन दुपहरी के वक्त येरुशलम पहुंच गए। शहर के बाहर रूस के लोगों के लिए एक जगह बनी थी, वहां सब जने ठहरे। सबके पासों पर वहां भी सही की गई। फिर खा-पीकर एफिम अपने उस यात्री के साथ तीर्थ-धाम देखने निकला। पर मंदिर खुलने का यह समय नहीं था सो वे धर्माचार्य रहने की जगह चले गए। वहां सब-के-सब यात्री जमा थे। स्त्री अलग और पुरुष अलग, सबको दो घेरों में बैठाया गया था। जूते बाहर छोड़ने को कह दिया था और सब वहां नंगे पैर थे। बैठने के बाद एक साधु, जिनके कंधे पर तौलिया था और साथ-साथ जल। उन्होंने अपने हाथों से सबके पांव धोये। तौलिये से पोंछ और माथा नवाकर सबके चरन छुए। घेरों में बैठे हर स्त्री-पुरुष के साथ उन्होंने ऐसा किया। औरों में एफिम के पैर भी धोए और माथे छुए गए थे। सो सवेरे-शाम प्रभु कीर्तन में एफिम शामिल हुए, प्रार्थना की और वेदी पर, अपना दीपक जलाकर रखा। अपने

मां-बाप के नाम की, लिपि लिखकर पुरोहित को दी कि उसके नाम भी धर्म-प्रार्थना के बीच ले लिए जाएं। धर्माचार्य के यहां सब यात्रियों को खाने-पीने को भी दिया गया। अगले सेवरे मिस्र की मरियम माता की गुहा देखने वे लोग गए। वहां ही माता मरियम ने तपस्या की थी। वहां भी उन्होंने दीप जलाए और स्तुति पढ़ी। वहां से हजरत इब्राहीम के मठ में गए और वह जगह देखी जहां हजरत, परमात्मा की भेंट-स्वरूप, अपने पुत्र को मारने को तैयार हो गए थे। फिर वह स्थान देखा जहां मरियम मगदालिन को प्रभु ईसा के दर्शन मिले थे। जेम्स का चर्च भी उन्होंने देखा। इस तरह साथ के यात्री ने एफिम को ये सभी स्थान दिखाए। वह बताते भी गए कि कहां क्या चढ़ाना चाहिए। दोपहर बीते वे अपने स्थान पर लौटे और भोजन किया। उसके बाद लेटकर आराम करने की तैयारी कर रहे थे कि साथ का यात्री चीखने-चिल्लाने लगा और अपने सब कपड़े फेंक-बिखेरकर टटोलने लगा। बोला—“मेरा बटुआ किसी ने चुरा लिया है। उसमें तेईस रुपए थे। दो तो दस-दस के नोट थे, बाकी खरीज।”

वह यात्री झींकता-रोता रहा, पर रंज मनाने से क्या होता था। कोई और चारा नहीं था। सो फिर चुपचाप अपनी जगह ही वह जा लेटा और नींद लेने की कोशिश करने लगा।

7

बराबर में एफिम पड़ा हुआ था। उस समय उसके मन में विकार हो आया।

वह सोचने लगा कि इसका किसी ने कुछ चुराया नहीं मालूम होता। सब झूठ-मूठ की बात है। जान पड़ता है उसके पास था ही कुछ नहीं। देखो न, कहीं जो पैसा उसने दिया हो। जहां देना होता, पट्टा मुझसे ही दिलवाता। और हां, मुझ से एक रुपया भी तो उधार ले रखा है !

यह ख्याल आना था कि एफिम ने मन की लगाम खींची। अपने को झिड़ककर कहा कि दूसरे आदमी के दोष देखने का मुझे क्या हक है। यह तो पाप की बात है। नहीं, मैं उसके बारे में और ख्याल नहीं लाऊंगा। पर जैसे ही मन और तरफ फेरा कि छूटकर फिर वह वहीं अपने साथी की बात पर पहुंच जाता था। उसे ख्याल होता कि देखो, पैसे का वह कैसा नदीदा है। और जब चिल्ला रहा था कि मेरा बटुआ चोरी चला गया है तो आवाज उसकी कैसी खोखली और नकली मालूम होती थी।

सो फिर सोचा कि नहीं जी, उसके पास पैसा-वैसा कुछ था ही नहीं। झूठ-मूठ की बात है।

सांझ को दोनों जने उठे और बड़े मंदिर में संध्या की आरती में शामिल हुए। साथ का यात्री एफिम से लगा-लगा ही चल रहा था। हर कहीं कंधे के पास दीखता। मंदिर में आए, जहां बहुत से यात्री थे। रूसी थे, उसी भाति और बहुतेरे देशों के लोग थे। ग्रीक के, अरमीनिया के, तुर्किस्तान के, सीरिया के। एफिम भी उनके साथ मंदिर के तारणद्वार में से दाखिल हुआ। पुजारी उन्हें तुर्की संतरियों के पास से होकर मंदिर के दालान में उस जगह ले गया, जहां ईशु-मसीह को क्रूस से उतारा गया था और उनकी देह का अभिषेक हुआ था। वहां बड़े-बड़े नौ शमादान रखे थे और बत्तियां जल रही थीं। पुजारी ने उनको सब दिखाया और बताया। एफिम ने अपने नाम का भी एक दीपक वहां रखा। फिर पुजारी सीढ़ियां चढ़कर सीधे वहां उन्हें ले गया जहां मसीह का सलीब खड़ा था। एफिम ने वहां झुककर इबादत की। फिर वह जगह उन्हें दिखाई जहां धरती पाताल तक फट गई थी। फिर वह स्थान देखा जहां मसीह के हाथ और पैर कीलों से ठोककर सलीब में जड़े गए थे। फिर आदम-की दरगाह देखी जहां मसीह की देह से खून चूकर उस पर गिरा था। फिर वह पत्थर देखा जहां मसीह बैठे थे और सिर पर उनके कांटों का ताज चढ़ाया गया था। फिर वह खम्भा दिखाया, जहां प्रभु को बांध कर बेंत लगाए थे। फिर पत्थर पर मसीह के चरण चिह्न के दर्शन किए। और आगे भी कुछ देखने को था कि तभी भीड़ में सनसनी पड़ी और लोग मंदिर के भीतर आंगन की तरफ भागने लगे। वहां एक पूजा हो चुकी, अब दूसरे कीर्तन का आरम्भ था। एफिम भी भीड़ के साथ पत्थर की चट्टान में कटे मसीह के ताबूत की तरफ बढ़ा चला।

वह साथ के यात्री से पीछा छुड़ाना चाहता था। मन-मन में उसके बारे में बुरे भाव उसमें आ रहे थे। उसे इस बात का चेत था। लेकिन यात्री साथ नहीं छोड़ता था। पास ही पास लगा हुआ वह भी ताबूत तक आया। वे बढ़कर आगे की पंगत में पहुंचना चाहते थे। लेकिन अब नहीं हो-सकता था, वे बिछुड़ गए थे। भीड़ इतनी थी कि न आगे हिलना बन सकता था, न पीछे जाना मुमकिन था। एफिम अपने सामने निगाह रखे मन में दुआ दोहरा रहा था। रह-रहकर अपने बटुए की संभाल भी कर लेता था। चित्त उसका दो तरफ बंटा था। कभी तो सोचता कि यात्री ने उसके साथ छल किया है। पर फिर ख्याल होता कि कौन जाने वह सच ही बोलता हो और सचमुच बटुआ उसका चोरी गया हो। आखिर मेरे ही साथ ऐसा हो सकता है कि नहीं।

8

ताबूत के ऊपर छत्तीस शमादान जल रहे थे। वेदी छोटी थी और एफिम उधर ही

निगाह जमाए खड़ा था। औरों के सिर के ऊपर से निगाह ऊंची कर वह सामने देख रहा था कि कुछ उसे दीखा और वह अचम्भे में रह गया। उस शमादानों के ठीक नीचे जहां अखंड जोत जल रही थी, सब के आगे की पंक्ति में देखता क्या है कि एक बूढ़ी उम्र आदमी वड़ा-सा कोट पहने वहां खड़ा है। सिर बालों से साफ चमकीला चमक रहा है। ऐनमैन वह एलीशा मालूम होता है।

एफिम ने सोचा कि मालूम तो होता है, लेकिन एलीशा हो नहीं सकता। मुझसे आगे भला कैसे वह वहां पहुंच सकता था। हमसे पहले का जहाज तो एक हफ्ता पेश्तर ही छूट गया था। वह तो एलीशा को किसी हालत में नहीं मिल सकता था। रहा हमारा जहाज, सो उस पर तो वह था नहीं, क्योंकि मैंने एक-एक यात्री को देख और पूछ लिया था।

एफिम यह सोच ही रहा था कि वह सामने का वृद्ध पुरुष इवादत में झुका और फिर उठ कर तीन बार तीनों दिशाओं में झुककर उसने सबको नमस्कार किया। पहले तो सामने ईश्वर को नमन किया। फिर दाएं-बाएं अपने सब भाइयों को। दाईं तरफ मुड़कर जब वह व्यक्ति प्रणाम कर रहा था, उस वक्त एफिम ने साफ-साफ देखा। संदेह की जगह न थी। वह तो एलीशा ही है। वही दाढ़ी, वही भवें। आंखें और नाक वही। सब-का-सब चेहरा वही-का-वही। और कोई नहीं जी, एलीशा ही है।

एफिम को अपने बिछुड़े साथी के मिलने पर बड़ी खुशी हुई। विस्मय भी हुआ कि उसके आगे एलीशा आया तो कैसे ?

सोचा कि शाबाश एलीशा। देखो न कैसे वह बढ़ता हुआ ठेठ आगे पहुंच गया है। कोई जरूर साथ लेकर रास्ता बताता उसे आगे ले गया होगा। यहां से निकलकर उसको पाना चाहिए। और यह जो भलामानस यात्री साथ लग गया है, सो इसे छोड़ एलीशा का संग पकड़ना ठीक होगा। उससे शायद मुझे भी आगे पहुंचने की राह मिल जाएगी।

एफिम एकटक सीध में निगाह जमाए रहा कि एलीशा आंख से अलग न हो जाए। पर कीर्तन पूरा हुआ, भीड़ में हचलच हुई और सब जने ताबूत पर माथा टेकने को बढ़ने लगे। इस धक्कम-धक्के में एफिम को फिर भय हुआ कि कहीं ऐसे में बटुआ कोई चुरा न ले। हाथ में उसे दबाए, भीड़ में कोहनी मारता, वह पीछे की ओर बढ़ने लगा। अब तो वह बस किसी तरह बाहर हो जाना चाहता था। बाहर खुले में आया और वहां बहुत काल एलीशा की खोज में रहा। गिरजे के अंदर देखा। बाहर देखा; आंगन में या धर्मशाला में खाते-पीते, पुस्तक वेचते या सोते उसे बहुत भांति के बहुतेरे आदमी मिले; पर एलीशा कहीं नहीं दीखा। सो एफिम बिना अपने साथी

को पाए अपने कहरने की जगह लौट कर आया। उस शाम साथ का यात्री भी फिर नहीं आया। उधार का रुपया बिना चुकाए वह चला गया था और एफिम अकेला पड़ गया था।

अगले दिन एफिम दर्शन को मंदिर गया। अबकी जहाज पर मिले एक दूसरे के यात्री का साथ उसने ले लिया था। मंदिर में जाकर फिर उसने अगली पंक्ति में पहुँचने की कोशिश की। लेकिन भीड़ के दबाव में ही रह गया। खैर, वहाँ एक खंभे के सहारे टिक कर उसने अपनी इबादत पूरी की। पर सामने जो देखता है तो ठीक अगल ज्योति के नीचे वेदी के ऐन पास सबके आगे खड़ा है कौन ?—वही एलीशा। वहाँ उसकी पुजारी की भाँति वेदी की तरफ फैली हैं और सिर उसका रोशनी में चमचम चमक रहा है।

एफिम ने सोचा कि इस बार तो मैं उसे खोने नहीं दूंगा।

सो धकियाता हुआ वह आगे बढ़ा। लेकिन वहाँ पहुँचा तो एलीशा वहाँ नहीं था। अनुमान किया कि चला गया होगा।

तीसरे दिन एफिम फिर दर्शन के लिए आया और देखता क्या है कि मंदिर में नहीं से लगकर सबसे खास और अगली पवित्र जगह पर सबकी निगाह के बीचोबीच खड़ा है एलीशा ! वहाँ फैली हैं और निगाह आकाश की ओर है। जैसे ऊपर उसे कुछ प्रकाश दीख रहा हो। और उसका साफ सिर सदा की भाँति चमकीला चमक रहा है।

एफिम ने सोचा कि इस बार तो किसी तरह मैं उसे अपने से जाने नहीं दूंगा। जाकर दरवाजे पर खड़ा हुआ जाता हूँ। फिर एक दूसरे को पाए बिना हम किसी तरह भी नहीं रह सकेंगे।

एफिम गया और दरवाजे से लगकर खड़ा हो गया। ऐसे खड़े-खड़े दोपहर बीत गया। तीसरा पहर बीत चला। हर कोई मंदिर से जा चुका था। लेकिन एलीशा की मूरत नहीं दीखी, नहीं दीखी।

येरुशलम में एफिम छः हफ्ते रहा और सब धाम देखे। बैथलेहम के दर्शन किए, बेथैनी गया और जार्डन भी देखा। मंदिर में अपने नाम का दीपक छोड़ा। जार्डन के पवित्र जल की शीशी भरकर साथ में ली और वहाँ की मिट्टी भी बांध ली। और कुछ मोमबत्तियाँ भी लीं जिन्हें अखंड ज्योति से छूकर एक बार जगा लिया था। आठ जगह पर उसने अपने नाम की प्रार्थना के अर्थ दान दिया। बस राह खर्च भर को उसने पैसा रखा, बाकी सब पुत्र कर दिया। आखिर तीर्थ पूरा कर अपने घर की तरफ वापिस हो लिया। जाफा तक पैदल यात्रा की। वहाँ से ओडेसा तक जहाज में और फिर आगे पाँव-पाँव घर चला

जिस राह गया, उसी राह एफिम लौट रहा था। ज्यों-ज्यों घर पास आता, उस पर चिन्ता बढ़ती जाती थी कि पीछे घर के काम-धाम की क्या हालत हुई होगी। कहते हैं न कि एक साल में कितना कुछ नहीं बह जाता। बनाने में जिन्दगी लग जाती है, पर बिगड़ सब छन में सकता है। तो वह सोचता था कि उसके लड़के ने पीछे जाने क्या कुछ करके रखा होगा। कैसा मौसम वहां चल रहा होगा। जाड़ों में चौपायों पर कैसी बीती होगी और मकान भी ठीक-ठीक पूरा हुआ होगा कि नहीं। एफिम जब उस देश में आया, जहां पारसाल एलीशा बिछड़ गया था तो गांवों को वह मुश्किल से पहचान सका। हालत अब कुछ-की-कुछ थी। पिछली साल तो नाज के दाने का ठिकाना न था। अब सब खुशहाल थे। फसल ऐसी भरी हुई थी कि क्या कहा जाए। अब सबके घर भर-पुर गए थे और पहली मुसीबत याद भी न आती थी।

एक शाम एफिम ठीक वहां पहुंचा जहां एलीशा रुककर पीछे रह गया था। वहां से पहले घर के पास आना था कि एक लड़की बाहर भागती आई। सफेद फ्रॉक पहने बड़ी भली लगती थी।

बोली—“दादा, ओ दादा ! चलो हमारे घर।”

एफिम अपनी राह बड़े जाना चाहता था। लेकिन उस नन्हें नटखट ने जाने न दिया। कोट का छोर पकड़ लिया और हंसती हुई घर की तरफ खींच कर ले चली। वहां छोटा बच्चा लिए एक स्त्री मिली, उसने आवभगत के भाव से कहा कि आइए दादा, कुछ खा न लीजिए और यह रात यहां विश्राम कीजिए।

सो एफिम अंदर पहुंचा। सोचा कि यहां एलीशा की बाबत पूछकर देखना चाहिए। मैं समझता हूं कि पानी पीने एलीशा इसी घर की तरफ बढ़कर आया था।

स्त्री ने आगे बढ़कर मेहमान का बकचा कंधे पर से उतरवाया और हाथ-मुंह धोने को पानी दिया। फिर मेज पर बिठाकर सामने दूध रखा और चपातियां, दलिया वगैरह लाकर दिया। एफिम ने बहुत शुक्रिया माना कि चलते राहगीर पर आप ऐसी दया दिखलाती हैं। एफिम ने उसके इस सत्कार की बहुत तारीफ की।

लेकिन स्त्री ने मानों इंकार में सिर हिलाया। बोली—“यात्रियों की खातिर करने का तो हमारा धर्म है और वजह भी है। असल में एक यात्री ही थे, जिन्होंने हमें जीवन में धर्म का रास्ता दिखाया। हम ईश्वर को भूलकर रहा करते थे। सो ईश्वर ने हमें ऐसा दंड दिया कि बस मौत ही से बचे। पिछली गरमियों में हालत ऐसी आ गई कि हम सब लोगों को बीमारी ने घेर लिया। बिल्कुल बेबस और मोहताज हो

गा। खाने को पास दाना नहीं था। वह तो हम मर ही जाते कि ईश्वर के दूत बनकर एक वृद्ध पुरुष हमारी मदद को आ पहुंचे। वह ऐसे ही थे जैसे आप। एक दिन पीने को थोड़ा पानी मांगने आए थे, लेकिन हमारी यह हालत देखी तो उन्हें दया हो आई। फिर हमारे साथ ही कुछ दिन रह गए। उन्होंने हमें खाने को दिया, पीने को दिया और फिर हमें अपने पैरों पर खड़ा किया। धरती हमारी गिरवी से छुड़ा दी और एक गाड़ी-घोड़ा खरीदकर हमको दे दिया।”

इसी समय एक बूढ़ी मां वहां आई और बीच में बात काटकर बोली—

“अजी, हम कैसे कहें कि वह मनुष्य ही थे और ईश्वर के भेजे कोई फरिश्ते नहीं थे। उन्होंने हम सबको प्रेम किया और करुणा की। और गए ऐसे कि हमें नाम भी नहीं बता गए। सो हम यह भी नहीं जानते कि किस के नाम की हम माला फेरें और दुआ करें। वह हालत मेरी आंखों के आगे है। मैं मौत की बाट देखती वहां पड़ी थी, कि आए वह वृद्ध। उनका सिर साफ था। देखने में कोई खास बात नहीं थी। आकर उन्होंने पीने को पानी मांगा। और मैं थी कि मन की पापिनी। सोचने लगी कि जाने यह आदमी किस ताक में यहां आया है। मैं तो मरी थी, और देखो कि उन्होंने हमारे साथ क्या किया। ठीक यही जगह जहां तुम बैठे हो, वहीं बेंच पर, हमें देखते ही अपनी कमर से समान उतारकर रखा और खोलने लगे।”

तभी वह लड़की बीच में बोली—“ना दादी, पहले तो उन्होंने गठरी यहां बीच में रखी थी, कोई बेंच पर थोड़ी रखी। बेंच पर तो फिर पीछे उठाकर रखी थी।”

इसके बाद वे सब जन उन्हीं पुरुष की याद करने लगे और उन्हीं की बाबत बहस और चर्चा करने लगे, कि उनके मुंह से क्या-क्या शब्द निकले, क्या उन्होंने दिया, कहां वह बैठते थे, कहां सोते थे, और किससे कब और क्या-क्या बातें उन्होंने की थीं।

रात को घर का मर्द भी अपने घाड़े पर आया और वह भी एलीशा के बारे में बखान करने लगा कि कैसे वह दयावान यहां रहा करते थे।

“वह न आते तो हम अधम अपने पाप के बीच मरे ही पड़े हुए थे। निराश, पल-पल मौत के मुंह में हम सरकते जा रहे थे। ईश्वर को कोसते और आदमी को कोसते थे। लेकिन वह दयालु आए और हमें अपने पैरों खड़ा किया। उनसे हमने परमात्मा को जानना चाहा। उनसे हमने विश्वास पाया कि आदमी में नेकी का बास है। भगवान का उनका भला करे। हम जानवर की तरह रहते थे। उन्होंने हमें आदमी बनाया।”

एफिम को खिला-पिला कर उन्हें बिछौना बतला दिया और फिर वे खुद अपने सोने चले गए।

एफिम लेट तो गया, पर सो नहीं सका। एलीशा उनके मन से बाहर नहीं होता था। उसे स्मरण हुआ कि येरुशलम तीर्थ में तीन बार सबसे आगे स्थान पर उसने एलीशा को देखा था।

सोचा कि एलीशा इसी भांति मुझसे आगे निकला है। भगवान ने मेरी तीर्थ यात्रा को तो स्वीकार किया हो या नहीं भी स्वीकार किया हो, पर एलीशा के पुण्य को तो प्रत्यक्ष ही उसने ग्रहण कर लिया है।

अगले सवरे एफिम ने उन लोगों से विदा मांगी। परिवार के लोगों ने राह के लिए उसके साथ कलेवा बांध दिया और एफिम घर की तरफ आगे बढ़ा।

10

पूरा सालभर एफिम को यात्रा में लग गयीं। गर्मी लगते गया था कि उन्हीं दिनों लौटा। पर जिस शाम घर पहुंचा तो उसका लड़का वहां था नहीं। बाहर दारू-घर पर गया था। लौटा तो ज्यादा चढ़ा आया था। एफिम ने उससे घर के हाल-चाल की बाबत पूछा। पर साफ ही दिखाई देता था कि बाप के पीछे-उसने जमकर कुछ नहीं किया है। पैसा जहां-तहां खर्च डाला है और काम का ख्याल नहीं रखा है। सो बाप ने लड़के को डांटना शुरू किया।

लड़के ने भी बेअदबी से जवाब दिया। बोला—“तो तुम्हीं ने यहां रहकर क्यों नहीं सब देखा-भाला। पैसा बांधकर आप खुद तो चल दिए तीर्थ करने और अब कहते हैं कि कमाकर रखूं मैं।” बूढ़े को सुनकर गुस्सा आ गया और पीटने लगा।

सवरे एफिम गांव के चौधरी के पास अपने बेटे के चाल-चलन की शिकायत करने लगा। रास्ते में एलीशा का मकान पड़ता था। वहां उसकी बीवी उसारे में खड़ी थी। बोली—“आओ जी, आओ। कब आए ? क्या हाल है ? तीर्थ आपका राजी-खुशी तो हुआ न ?”

एफिम रुक गया बोला—“हां, ईश्वर की दया है। तीर्थ सब राजी हुआ। पर एलीशा तो बीच में छूट गए कि फिर दीखे ही नहीं। वह कुशल से घर आ गए हैं न?”

स्त्री को बात करने का चाव था। बोली—“हां जी, वह वापिस घर आ गए हैं। आए उन्हें दिन भी हो गए। मैं समझूं कार्तिक बीते ही वह आ गए थे। भगवान की कृपा हुई कि उन्हें जल्दी वापस भेज दिया। उनके बिना यहां सब सूना लगता था।

काम की तो उनसे अब बहुत आस नहीं है। काम की उम्र उनकी गई। पर तुम जानो कि घर के बड़े तो वह हैं। और वह होते हैं तो घर में उछाह रहता है। और हमारा लड़का तो—उसके आनंद की क्या पूछो—“भाई साहब, सूरज छिप जाता है न, सो पिताजी के बिना वैसी हालत हो जाती है जैसे धूप उठ गई हो। अजी, उनके पीछे तो सब विरथा लगता है और घर में उमंग नहीं रहती। हम लोग सब उनका ख्याल रखते हैं और आराम देते हैं। और हमें भी तो वह कितना प्यार करते हैं।”

“वह घर ही हैं न ?”

“हां जी, घर ही हैं। अपनी मधु-मक्खियों के पास होंगे। वहीं सदा दीखते हैं। कहते थे, इस साल खूब मधु होगा। भगवान ने ऐसी कृपा की है कि खूब मक्खी फली हैं। ऐसी कि कभी उन्होंने भी अपनी उम्र में नहीं देखी। वह कहते हैं कि भगवान हमारे औगुन के माफिक तो यह हमें इनाम नहीं दे रहे हैं। आओ, बड़े जी, तुम आओ। तुमसे मिल कर उन्हें बहुत खुशी होगी।”

एफिम उधर बरामदे में से निकलता हुआ दूसरी तफर के घर में गया। वहां एलीशा मिला। वही लंबा चोगा था। न मुंह ढकने की कोई जाली थी न हाथ में दरगाने। पड़ों के कुंज के नीचे, खुले सिर बांह फैलाए खड़ा था। एफिम को येरुशलम के मंदिर में दीखे चित्र की याद हो आई। उसी भांति सिर उसका चमक रहा था और पड़ों के ऊपर छनकर आनेवाली धूप भी ठीक मंदिर की अखंड ज्योति-सी दीखती थी। और मक्खियों ने उसके सिर के आस-पास उड़कर अपने सुनहरे पंखों से वहीं के जैसा उज्ज्वल प्रभा-मंडल बना रखा था। प्रेम से सब उसके चारों तरफ मंडरा रही थीं और कोई काटती नहीं थीं।

एफिम रुक गया और दूर से ही स्त्री अपने पति को पुकार कर बोली—

“अजी, देखो भी, वह बड़े जी आए हैं।”

एलीशा ने मुड़कर देखा। चेहरा उसका प्रसन्न था। धीमे से दाढ़ी में उलझी दो-एक मक्खियों को निकालते हुए एलीशा बढ़कर मित्र की तरफ आया।

“आओ भाई, आओ। कहो, तीर्थ कुशल से तो हुआ ?”

“हां, काया तो मेरी तीर्थ करने गई ही थी। और जार्डन का जल भी तुम्हारे लिए भरकर लाया हूं। पर उसके लिए तो तुम हमारे घर आओगे, है न ? लेकिन मालिक को मेरी तीर्थ-यात्रा स्वीकार हुई कि नहीं....”

एलीशा बोला—“अजी, तारन-तर वही हैं। भगवान का ही सब है।”

एफिम कुछ देर चुप रहा। फिर बोला—“काया तो वहां पहुंची, पर सच पूछो तो आत्मा मेरी वहां पहुंची कि दूसरे की यह....”

बीच में एलीशा ने कहा—“भाई, यह तो भगवान के देखने का काम है।

भगवान सब देखते हैं।”

एफिम—“और वापसी में उस घर पर भी ठहरा था जहां तुम पीछे छूट गए थे....”

एलीशा सुनकर जैसे भय से भर गया। जल्दी से बोला—

“भगवान का काम है, भाई, सब भगवान का ! आओ, अंदर आओ। हमारा शहद तो जरा देखो।”

कहकर एलीशा ने बात बदल दी और घर के हाल-चाल की चर्चा छेड़ दी।

एफिम मन की सांस मन में रोके रह गया। फिर उस घर के उपकृत लोगों की बात उसने नहीं की। न यही बतलाया कि किस रूप में परमतीर्थ येरुशलम के मंदिर की ठीक वेदी के पास एलीशा को उसने तीन बार देखा था। पर अब मन के भीतर खूब समझ गया कि ईश्वर की प्रतिज्ञा और उसके आदर्श को पालन करने का सबसे अच्छा मार्ग क्या है। यही कि आदमी जब तक जीए, औरों की भलाई करे और प्रेम से व्यवहार करे।

•

जीवन-मूल

एक रैदास-मोची अपने स्त्री-बच्चों के साथ एक किसान की झोंपड़ी में रहा करता था। नाम था ननकू। उसके पास अपनी जमीन नहीं थी, न घर। रोज जूते गाठकर गरीबी चलाता था। पर काम का भाव सस्ता था और नाज का महंगा। सो जो कमाता था, खाना जुटाने में खर्च हो जाता। स्त्री-मर्द के बीच जाड़ों के लिए बस एक लोई थी। वह भी चिथड़े हो चली थी। यह दूसरा साल था कि दोनों सोचते थे कि अबके दोहर-लिहाफ बनवाएंगे। सो जाड़ों के दिनों तक ननकू ने उसके लिए कुछ पैसा बचा भी लिया था। पांच का एक नोट घर के बक्स की तलहटी में रखा था और कोई इतना ही पैसा बस्ती में लोगों से उसे लेना निकलता था।

या एक सवेरे कम्बल-लोई लेने के ख्याल से ननकू बस्ती जाने को तैयार हुआ। उसने कर्ता पहना, उस पर बीवी के बदन की मिरजई और ऊपर एक गाढ़े नीला नार डाल ली। नोट जेब में रखा। झाड़ से एक डंडा तोड़ सहारे को हाथ में लिया, और कलक करके गमनाम ले खाना हो लिया। सोचा कि जो पांच रुपए बस्ती में लेने निकलने हैं, वे भी उगाड़ लूंगा। सो पांच तो वे, पांच ये—दस रुपए में जाड़े के लिए खास गम कपड़े हो जाएंगे।

बस्ती में आया और अपने कर्जदार एक किसान के घर गया। लेकिन किसान घर पर मिला नहीं। स्त्री थी, सो स्त्री ने वचन दिया कि पैसा अगले हफ्ते मिल जाएगा, मैं खुद तो दे कहां से सकती हूं। तब ननकू दूसरे द्वारे पहुंचा। उस आदमी ने भी कसम दिलाकर कहा कि इस वक्त पास पैसा है नहीं, नहीं तो मैं क्या मुकदमावाला था ? ये पांच आपने हैं, चाहो तो ले जाओ। हालत यह देख ननकू ने काशिश की कि कुछ तो नकद दे दूं, बाकी उधार हो जाए, और ऐसे एक लोई ले ही चलूं। लेकिन दुकानदारों में से किसी ने भी उसका भरोसा न किया। कहा कि पैसा न आओ, फिर मन-पसंद लोई छांट ले जाना। तुम जानो, वसूली में भाई, बड़ी गंवार लगती है।

ननकू जाना कि बस्ती में ले देकर जो ननकू ने कमाई की सो कुल जमा पांच जाने। हा, एक आदमी ने अपना जोड़ा भी दिया था कि इसके तले मोटा चमड़ा लगाकर जीक कर देना।

ननकू का मन इस पर ढीला हो आया। पांच आने जो मिले, उन्हें दारू में फेंक बिना कुछ लिए दिए, खाली हाथ वह घर को वापिस चल दिया। सवेरे आते उसे सर्दी लगी थी; लेकिन अब दारू चढ़ाने के बाद वे-कपड़े भी उसे कुछ गर्मी मालूम होती थी। हाथ की लकड़ी को धरती पर पटकता हुआ, दूसरे हाथ में जूता-जोड़ा लटकाए, अपने-आपसे बात करता हुआ, ननकू चला जा रहा था।

“कबल नहीं है, न लोई, तो भी खासी गरमाई आ गई। एक घूंट क्या लिया कि नस-नस की ठंड भी भाग गई। अजी, क्या जरूरत है लोई की। मजे में चल रहा है। फिक्र काहे की। मैं तो ऐसा ही आदमी हूं, फिक्र नहीं पालता। परवाह क्या, बिना लोई मजे में कट जाएगी। क्या है, अंह, छोड़ो भी। पर बीवी झींकेंगी, झिड़केंगी... जरूर झिड़केंगी। और सच तो है यह वेशक शर्म की बात है। आदमी दिन भर काम करे और उसे मजदूरी न मिले !....ठहरो, अगर तुम पैसा नहीं देते तो क्या समझा है ! मैं चमड़ी उधेड़ दूंगा। मेरा नाम ननकू है। क्या ? देने के नाम पांच आने! पांच आने का भला बन क्या सकता है ? सिवा इसके कि चुल्लू ताड़ी पी ली जाए। आए कहने, तंगी है। होगी तंगी। लेकिन हम ? हमारी तंगी भी कोई पूछता है ? तुम्हारे पास मकान है, बगिया है, सब है। मेरे पास जो पहने खड़ा हूं, वही है। तुम्हारे पास अपनी खेती का नाज है, मुझे एक-एक दाने का पैसा देना होता है। कुछ करूं, नाज तो चाहिए ही। और खाली रोटी के लिए काम में पसीना बहाता हूं तो भी नहीं जुड़ती। तीन रुपए की मजदूरी हफ्ते में बनती होगी। हफ्ते का अंत आया कि चून खत्म। वह तो जैसे-तैसे रुपया धेली ऊपर बना लेता हूं तो काम चलता है, नहीं तो बस राम का नाम। सुनते हो जी, जो हमारा लेना आता है, अभी रख दो। हील-हुज्जत न चलेगी।”

यह कहता-सुनता वह गड़क के गोड़ तक आ गया था। वहां था एक शिवजी का मंदिर। देखता क्या है कि शिवालय के पिछवाड़े धोला-सा कुछ दीखता है। दिन का चांदना धीमा हो रहा था। उसमें ननकू आंख गाड़कर देखने लगा कि वह धौला-धौला क्या है पर उसे पहचान कुछ नहीं आया। सोचा कि जाते वक्त तो यहां कोई सफेद पत्थर था नहीं। क्या फिर बैल है ? लेकिन बैल भी नहीं है। सिर तो आदमी का सा मालूम होता है। पर इतना सफेद ! और आदमी का इस वक्त यहां काम क्या है ?

पास आया तो साफ-साफ दिखाई देने लगा। अचम्भा देखो कि वह सचमुच आदमी था, जीता हो, चाहे मुर्दा, उघाड़े बदन मंदिर की दीवार से सटा बैठा था। हलन-चलन का नाम नहीं। ननकू को डर लग आया। सोचा कि किसी ने उसे मारकर कपड़े खोंस लिए हैं और वहां छोड़ दिया है। मैंने कुछ छेड़ा तो मुसीबत

में ही पड़ना होगा।

सो वह ननकू देखी-अनदेखी कर आगे बढ़ लिया। वह उधर से फेर देकर निकला जिससे आदमी फिर उसे दिखाई ही न दिया। कुछ बढ़ गया, तब उसने पीछे मुड़ कर देखा। देखता क्या है कि वह आदमी दीवार से लगा हुआ, अब झुका नहीं गया है, बल्कि चल फिर रहा है। कहीं वह मेरी तरफ तो नहीं देख रहा है।

उसको पहले से भी ज्यादा भय हुआ। सोचा कि मैं वापिस उसके पास चलूं या कि अपनी राह बढ़ता जाऊं। पास गया तो क्या मामला निकले। उसमें जोखिम भी हो सकता है। जाने कौन बला है। यहां सुनसान में किसी नेक इरादे से तो वह भागा न होगा। पास जाने पर हो सकता है कि कूदकर मेरा गला धर दबाए और भागने का भी रास्ता न रहे। यह भी नहीं, तो ऐसे आदमी का मैं करूंगा क्या ? मेरे सिर वह बोझ ही हो जाएगा, और क्या ? नंग-धड़ंग, भला उसमें मेरा होगा क्या ? अपने बदन के कपड़े तो उतारकर मैं उसे दे नहीं सकता। सो अपने राह मैं चला ही चलूं।

यह सोचकर ननकू बढ़ा ही चला। मंदिर पीछे छूट गया कि तभी उसके भीतर दूंगा लगाने आया। बीच सड़क रुककर उसने अपने से कहा कि ननकू, तू यह कर गया रहा है ? क्या जाने वह आदमी भूखा मर रहा हो और तू डर के मारे पास से कतराकर निकला जा रहा है। क्या तू भी मालदार हो गया कि चोर-डाकू का डर लगे ? ननकू, तूरे लिए यह शर्म की बात है।

2

पास पहुंच जा देखा तो जवान आदमी है, तंदुरुस्त और शरीर पर कोई चोट-रोग का निशान नहीं है। पर सर्दी के मारे ठिठुरा जा रहा है और सहमा हुआ है। वहां दीवार से कमर टिकाए चुपचाप बैठा है, ननकू की तरफ आंख उठाकर नहीं देखता। जैसे कि उसमें इतना दम ही नहीं है। ननकू और पास गया तब उस आदमी को चेत होता मालूम हुआ। सिर मोड़कर उसने आंखें खोलीं और ननकू की तरफ देखा। उस एक नजर पर ननकू तो निछावर हो गया। वह तो जैसे निढाल हो आया और उसके मन को यह आदमी एकदम भा गया। उसने हाथ की गुत्ता-जोड़ी जमीन पर रख दी। दुपट्टा उतारकर वहीं रख दिया और भिर्जई भी उतारने लगा। बोला—

“मनो दास्त, कहने-सुनने की बात नहीं है। अब चटपट ये कपड़े पहन लो।”

कहा और बांह से पकड़कर उसने अजनबी को उठाया। खड़े होने पर ननकू

ने देखा कि उसका शरीर साफ और स्वस्थ है। हाथ-पैर का बनाव सुघड़ और चेहरा भला, भोला और सुंदर है। ननकू ने अपनी मिर्जई उसके कंधे पर डाल दी। लेकिन उस भले आदमी को आस्तीन में बांध करना न आया। खैर, ननकू ने खुद मिर्जई पहना दी। दुपट्टा लपेट दिया और जूता पहना दिया।

ननकू ने सिर की टोपी भी उतार उसको दे देनी चाहीं लेकिन इसमें उसके अपने सिर को ही ठंडी लगती। उसने सोचा कि एह, मेरा सिर गंजा है और उसके बड़े-बड़े घुंघराले बाल हैं। इससे टोपी अपने सिर पर ही रहने दी। बोला—“अच्छा दोस्त, अब जरा चलो-फिरो। ऐसे गर्मी आएगी। बाकी फिर देखेंगे। चल सकते हो न ?”

अजनबी खड़ा हो गया और सदय भाव से ननकू को देखने लगा। लेकिन मुंह खोलकर शब्द वह कुछ भी नहीं कह सका।

ननकू ने कहा, “भाई, बोलते क्यों नहीं हो ? यहां सर्दी बहुत है। ठिठुर जाओगे। चलो, घर चलें। यह लो लकड़ी। चला न जाए तो उसे टेकते चलो। लेकिन बड़े चलो, बड़ाओ कदम।”

आदमी चल पड़ा। वह ऐसे चला जैसे कदम तिरते हो। उसके किसी से पीछे रहने की तो बान न थी।

चलते-चलते ननकू ने पूछा, “भाई, तुम हो कहां के ?”

“मैं इस तरफ का नहीं हूं।”

“यही मैं सोचता था। इधर के लोगों को मैं पहचानता हूं पर यहां तुम शिवाले के पास कैसे आन पहुंचे ?”

“मालूम नहीं।”

“किसी ने तुम्हें लूटा-ठगा तां नहीं है ?”

“नहीं, सब ईश्वर का दंड है ?”

“सो तो है ही। वह सबका मालिक है। तो भी कुछ खाने और कहीं सिर टेकने को जगह पाने की तदबीर तो करनी ही होगी न। तुम्हें जाना कहां है ?”

“मुझे सब जगह समान हैं।”

ननकू को अचरज हुआ। आदमी वह दुष्ट नहीं मालूम होता था। कैसा मीठा बोलता था। लेकिन उसका अता-पता जो न था। तो भी ननकू ने सोचा कि कौन जानता है कि बेचारे के साथ क्या अनहोनी हुई हो।

यह सोचकर उस अजनबी आदमी से उसने कहा—“अच्छा, ऐसा है तो मेरे साथ घर चलो। वहां थोड़ा आराम करना, फिर देखा जाएगा।”

यह कहकर ननकू घर की तरफ चल दिया। नया आदमी साथ-साथ था। हवा

तेज हो चुकी थी। ननकू को अकेले कुर्ते में सर्दी लग आई। नशा छूट रहा था और अब ठंड ज्यादा सताती थी। तो भी सीटी बजाता अपने वह चला जाता था। पर रह-रहकर उसे सोच होता था कि घर में कैसे बीतेगी ? चला था कंबल लेने और आ किस हाल में रहा हूं। खाली हाथ तो हूं ही, तिस पर बदन की मिर्जई बदन पर नहीं है और भी बढ़कर यह कि साथ एक आदमी लिए हुए जिसका अता-न-पता और जिसके पास कपड़ा न लता। मन्त्रो भी क्या कहेगी ? निश्चय ही बहुत खुश तो वह होने वाली है नहीं।

यह सोच-सोचकर उसका मन बैठ जाता था। पर जब वह इस अजनबी आदमी की तरफ देखता और उसकी हालत को और भीगी कृतज्ञ निगाह को याद करता तो उसे खुशी और हौसला भी होता था।

3

उस दिन सवेरे ही ननकू की बीबी ने सब काम पूरा कर लिया। पानी ले आई, बच्चों को खिला-पिला दिया, खुद खा-पीकर निबट चुकी और चौका बासन भी सब कर डाला। फिर बैठी सोचने लगी कि शाम को खाना बनाऊं कि नहीं। अभी रोटी तो काफी बची हैं अगर कहीं ननकू ने बस्ती में ही कुछ खा-पी लिया तो फिर यहां क्या खाएंगे ? फिर तो कल के लिए भी यही रोटी चल जाएंगी।

यह सोचकर उसने बची रोटियों को हाथों पर लेकर जैसे तोला। बोली, “बस, अब आज ओंग नहीं बनाऊंगी। घर में आटा भी बहुत नहीं बचा है। तो भी यह इतवार तो इसमें निकालना ही है।”

सो मानवती ने रोटी अलग ढककर रख दीं और पति का कुर्ता ठीक करने बैठ गई। काम करती जाती थी और सोचती जाती थी—“जाड़ों के लिए वह लोई भी खरीदकर लाते होंगे।” वह सोचने लगी, पर कहीं दुकानदार उन्हें ठग न ले। वह सीधे बहुत है। छल-कपट जानते नहीं। एक बच्चा भी उन्हें वेवकूफ बना सकता है। दस रुपए पास हैं—कोई कम रकम नहीं है। लोई और दोहर उतने में दोनों हो सकते हैं। बिना कपड़े जाड़ों में चलेगा कैसे ? लोई हो गई तो ठीक हो जाएगा। नहीं तो बाहर कहीं निकलने के लायक भी हम नहीं। पर देखो जी, उनको भी कि जो था सब कपड़ा अपने बदन पर वही लेते गए। कुछ नहीं छोड़ गए। मेरी मिर्जई भी नहीं छोड़ गए। कब आएंगे ? ऐसे बहुत सवेरे तो नहीं गए पर वक्त है, अब उन्हें आना ही चाहिए। ओ राम, कहीं बहक न गए हों। ताड़ी की गंध....”

यह सोच रही थी कि बाहर दरवाजे पर कदमों की आहट हुई। सुई को वहीं कपड़े में उड़स मानवती उठकर दरवाजे की तरफ लपकी। देखती क्या है कि एक

छोड़ दो आदमी हैं। एक तो ननकू है, दूसरा उसके साथ कोई और भी है। उसके सिर पर टोपी है नहीं, और ऊंचे जूते चढ़ाए हुए हैं।

मानवती ने फौरन ताड़ लिया। ताड़ी की गंध आती थी। सोचा कि हजरत ने पी दीखती है। और जब देखा कि बदन पर मिर्जई नहीं है, दुपट्टा नदारद है, लोई-वोई भी कोई साथ नहीं दीखती है, और आकर सिमटे-से चुप खड़े हैं, तो उसका दिल निराशा से टूट आया। उसने सोचा कि मालूम होता है कि रुपया सब दारू पर उड़ा डाला है और कहीं के उठाईगीर इस आदमी के साथ मौज-चैन उड़ाई गई है और उसे ले आए हैं मेरे सिर पटकने को।

द्वार की राह छोड़ उसने दोनों को अंदर जाने दिया। पीछे खुद आई। देखा कि दूसरा आदमी नाजुक बदन का है, जवान है, और मेरी मिर्जई उसके तन पर हैं : नीचे उसके कुर्ता न कमीज, सिर पर टोपी। आकर सीक-सा सीधा खड़ा हो गया है, न हिलता है न ऊपर देखता है। मानवती ने सोचा कि जरूर कोई बदकार है। नहीं तो ऐसा डरता क्यों ?

वह गुस्से में एक तरफ खड़ी हो गई कि देखूं, ये क्या करते हैं।

ननकू ने टोपी उतारी और खटिया पर ऐसे आ बैठे, जैसे कोई खास बात न हुई हो, सब ठीक ही ठीक हो।

बोला—“मन्नो, खाना हो तो लाओ कुछ दो न ?”

मानवती कुछ बुदबुदाकर रह गई। हिली-डुली तक नहीं। एक को देखा, फिर दूसरे को देखा। फिर माथा पकड़ चुप रह गई। ननकू ने देखा कि पत्नी बिगड़ी हुई है। उसने इस बात को दरगुजर कर देना चाहा, जैसे कुछ न हुआ हो। अपने साथी की बांह पकड़कर कहा—अरे, बैठो भी। अब कुछ खाओगे कि नहीं।”

सो वह अजनबी आदमी भी पास ही खाट पर बैठ गया।

ननकू ने कहा—“कुछ हमारे लिए क्या पकाकर रखा है ? न हो तो वैसा “कहो।” मानवती का गुस्सा उबल पड़ा। बोली, “रखा है पकाकर, पर तुम्हारे लिये नहीं। मालूम होता है कि अकल तो तुम दारू के साथ पी आए हो। लेने गए थे लोई-कपड़े, आए तो पास की मिर्जई भी गायब। फिर साथ में लिए आ रहे हैं जाने किस उठाईगीर को, जिसके तन पर ढकने को भी चिथड़ा नहीं।”

“बस, बस करो, मानवती। येमतलब ज्यादा जवान नहीं चलाया करते। भला, पूछ तो लिया होता कि ये कैसे आदमी हैं, कोन हैं—”

“तो लो, पहले पूछती हूं कि वताओ तुमने रुपयों का क्या किया है ?”

ननकू ने जेब से पांच का नोट निकाला और तह खोलकर सामने कर दिया।

“यह पांच का नोट है। बंसी ने कुछ दिया नहीं। जल्दी देने को कहता है।”

मानवती का गुस्सा कम नहीं हुआ। देखो न, लोई तो लाना कैसा, खुद अपनी मिर्जई जो तन पर रहने दी हो। वह भी इस फकीर को दे डाली। फिर उसी को साथ लेते आए हैं घर !

उसने नोट को ननकू के हाथ से झपट लिया और संभालकर उसे अंदर रखने चली गई। बोली “मेरे पास नहीं है खाना देने को। दुनिया के तमाम नंगे बदकारों को खिलाने को कोई मैं ही नहीं रह गई हूँ।”

“सुनो मन्त्रो, जरा तो चुप रहो। कुछ दूसरे आदमी की भी सुनो।”

“बड़ी सुनूं। नशेबाज से मिल गई बड़ी अकल। जभी तो मैं तुम्हें व्याहना नहीं चाहती थी। शराबी बदखोर ! मेरी मां ने जो दिया, सब पी डाला। अब लोई लेने गए, उसे भी पीकर खत्म किया।”

ननकू ने बहुतेरा कहना चाहा कि कुल पांच आने पैसे मैंने खर्चे हैं, और कि कैसे और यहां यह आदमी मिला और क्यों साथ है। लेकिन मानवती ने न एक कहने दी, न एक सुनी। वह एक के बदले दस कहती थी। और दसियों बरस पुरानी जाने कहां-कहां की गड़ी बातें उखाड़कर बीच में ले आती थी।

बकते-झींकते उसने तेजी में आकर ननकू को बांह से पकड़ खींचा। कहा कि लाओ, मेरी मिर्जई दो। यह अकेली तो मेरे पास है, उसे भी छीन ले गए, हां—तो, और दूसरे को दे डाला। अभी मैं उतरवा लूंगी। समझते हो ?—अभी-अभी। सत्यानासी कहीं के !

ननकू ने कहा—“ले, ले।”

और उसने जोर से झिटककर अपना कुर्ता बदन से खींच उतारा।

मानवती चिल्लाई—“इसका क्या करूंगी मैं, नास-जाए !”

लेकिन तैश में ननकू ने कुर्ता तन से उतार ही डाला और अलग खींचकर उसे मानवती के सिर पर दे मारा।

मानवती कुर्ते को लेकर झींकने लगी। वह सामने से चली जाना चाहती थी, पर नहीं भी चाहती थी। असल में किसी तरह गुस्सा निकालकर वह खत्म कर देना चाहती थी। गुस्से में उसे तसल्ली नहीं थी। और यह भी उसे मालूम हो रहा था कि इसमें उस बिचारे दूसरे आदमी का कोई कसूर तो है नहीं।

4

आखिर रुककर बोली—“अगर वह भलामानस होता तो उधाड़े बदन न होता। उसकी

देह पर कुर्ता तक तो नहीं है। और ठीक-ठिकाना होता तो तुम्हीं न बतला देते कि कहां और कैसे मिला ?”

ननकू—“यही तो बतला रहा हूं। सड़क का वह पहला मोड़ पड़ता है कि नहीं, वहीं शिवालै पर मैं पहुंचा कि यह आदमी वहां बैठा था। बे-कपड़े, मारे जाड़े कि ठिठुरा जा रहा था। भला यह मौसम है बदन उघाड़े बैठने का ? यह तो ईश्वर की मर्जी मानो कि मैं वहां पहुंच गया। नहीं तो यह बचता नहीं। तब मैं क्या करता ? हमें किसी के मन का या करनी का क्या पता है ? न जाने क्या किसी के साथ बीती हो। सो मैंने उसे ढारस दिया, कपड़ा दिया और उसे साथ ले आया। इस पर गुस्सा मत करो, मानो ! गुस्सा पाप है। आखिर एक दिन हम सबको काल के गाल में चले जाना है कि नहीं ?”

मानवती के मुंह तक फिर क्रोध के वचन आए, लेकिन उस नए आदमी को देखकर चुप रह गई। वह खटिया की पाटी पर बैठा था। हिलना न डुलना, बांहों में घुटने पकड़े, सिर छाती पर डाले, आंखें बंद, ऐसा बैठा था कि शिथिल। माथे पर भौंहों के बीच जैसा उसके डर की सिकुड़न थी। सो देख मानवती चुप रह गई

ननकू ने कहा—“बताओ, तुम्हें बिल्कुल ईश्वर का ख्याल नहीं है।”

मानवती ने ये वचन सुने। फिर नए आदमी को देखा तो एकाएक उसका जी उसकी तरफ कोमल हो आया। वह अंदर गई और चौके में से खाने को ले आई। वहीं खाट पर थली रख दी और पानी के गिलास भी रख दिए।

बोली—“लो, भूखे हो तो यह लो। अब खाते क्यों नहीं ?”

ननकू ने अपने साथी को कहा—“सुनते हो, भाई, लो शुरू करो।”

रोटी तोड़ी और मटे के साथ मिलाकर दोनों जने खाने लगे। मानो आंगन में बोरी डाल, अलग बैठ गई और हथेली पर सिर रखे वह इस अजनबी को देखने लगी। देखते-देखते इस आदमी के लिए उसके मन में करुणा भर आई। जैसे उस पर प्यार हो आने लगा। इसी समय उस आदमी का चेहरा खिल आया। भवें पहले की तरह सिकुड़ी न रहीं, आंखें उठाकर उसने मानो की तरफ देखा और मुस्करा दिया।

मानो का जी हल्का हो गया। खाने के बर्तन उसने हटा दिए और फिर उस नए आदमी से बातचीत करने लगी।

पूछा—“कहां के रहने वाले हो ?”

“यहां का नहीं हूं।”

“फिर इस राह कैसे आ लगे ?”

“कुछ कह नहीं सकता।”

“ग़ैसा हाल तुम्हारा क्यों है ? किसी ने लूटा-लाटा तो नहीं है ?”

“जी, सब दंड परमात्मा का है।”

“और वहां तुम नंगे पड़े थे ?”

“जी, कपड़े बिना ठिठुरा जाता था। इन्होंने मुझे देखा और दया की। अपने कपड़े उतारकर मुझे दे दिए और यहां अपने घर में ले आए और आपने मुझे यहां भोजन दिया और मुझ पर कृपा की। ईश्वर आपकी बढ़वारी करेगा।”

मानवती उठी और जो ननकू का कुर्ता संभाल रही थी, लाकर इस आदमी को दे दिया। साथ कहीं से धोती-जोड़ा भी निकाल लाई।

बोली, “यह लो, भाई। पहन लो। अच्छा सोओगे कहां। खैर, जगह पड़ी है, पुआल है ही। सो जी चाहे जहां सोओ।”

उसने कपड़े पहन लिए और जाकर भीतर कोठरी में पुआल पर लेट गया। मानो ने फिर घर की चीज-बस्त संभाली, और दीया बुझाकर वह भी खटिया पर पहुंच गई।

उसी चीथड़ा रजाई को पति-पत्नी दोनों जने ऊपर ले लेट रहे। लेकिन मानवती को नींद न आई। वह आदमी उसके मन से बाहर ही नहीं होता था। सोचती थी कि घर में सब रोटी खत्म हो गई हैं। कल को चून भी नहीं बचा है और ले-दे के जो कपड़े बचे थे, सो उसको दे देने पड़े हैं। इस पर थोड़ा उसका मन मन्द होता था। लेकिन जब उस आदमी की मुस्कराहट की याद आती थी, तो मन खुशी से खिलने को होता था।

सो देर तक मानवती जागती रही। देखा कि ननकू भी जग रहा है। रजाई उसने उसकी तरफ करके कहा—

“ननकू !”

“हां !”

“रोटी तो सब चुक गई। चून दो-एक मुट्ठी बचा होगा। अब कैसे होगा ? झुनिया मौसी से आटा उधार लेना होगा, और क्या ?”

“अरे, जो जिलाता है, वह भरने को भी देगा।”

स्त्री फिर कुछ देर सोचती जगती पड़ी रही। अनन्तर बोली—“आदमी वह भला मालूम होता है। फिर बताता क्यों नहीं कि है कौन ?”

“कोई बात होगी।”

“ननकू !”

“हां !”

“क्यों जी, हम देते हैं तो फिर हमें कोई कुछ क्यों नहीं देता ?”

ननकू को इसका कोई जवाब नहीं जुड़ा। उससे बोला—“ऊंह, छोड़ो भी, सोओ, सोओ।” और करवट ले वह सो चला।

5

सवेरे ननकू उठा। बच्चे अभी सोए थे। स्त्री कहीं पड़ोस में आटे का बंदोबस्त करने गई थी। साथ का आदमी अकेला ओसारे में उन्हीं कपड़ों में बैठा आसमान को देख रहा था। चेहरा उसका खुला हुआ और खुश था।

ननकू ने कहा—“सुनो दोस्त, पेट को खाना चाहिए, तन को कपड़ा। इसके लिए उपाय है मेहनत। सो काम से रोजी चला करती है। बोलो, कुछ काम-धाम जानते हो ?”

“जानता तो मैं कुछ नहीं हूं।”

ननकू को यह सुनकर अचरज हुआ। लेकिन बोला—“कोई सीखनेवाला हो तो सब सीख सकता है।”

“अच्छी बात है। सब काम करते हैं, मैं भी करूंगा।”

“तुम्हारा नाम क्या है ?”

“नाम !—मंगल।”

“अच्छा, मंगल, तुम अपनी बात कुछ नहीं बताते हो, जाने दो। तुम जानो तुम्हारा काम ! लेकिन गुजारे के लिए उद्यम तो कुछ करना होगा न। जैसे मैं बताऊं करते चलोगे तो तुम्हारे रहने और खाने-पीने के बंदोबस्त में हमें कोई अड़चन नहीं होगी।”

“परमात्मा की दया हुई तो मैं काम सीखता जाऊंगा। भगवान आप का भला करें। मुझे बताते जाइए।”

ननकू ने सूत लिया, पैर के अंगूठे से बांधा, और उसे बटने लगा। बोला—“देखते हो न ? कुछ भी तो मुश्किल नहीं है।”

मंगल गौर से देखता रहा। फिर उसी तरह अंगूठे में सूत बांध वह भी बटने लगा। कुछ समय में यह उसे आ गया और सूत उसने अच्छा बट लिया।

फिर ननकू ने बताया कि कैसे मोम से इसे चिकना करते हैं। यह भी मंगल सीख गया। फिर बताया कि कैसे फंदा डालते हैं, कैसे सीते हैं। यह भी मंगल आसानी से सीखता चला गया।

ननकू जो बताता, मंगल झट समझ जाता। तीन दिन के बाद तो मंगल ऐसा काम करने लगा मानो जिन्दगी भर यही काम करता रहा हो। लगन से सब दिन वह यही किया करता और थोड़ा खाता। काम के बाद अपने चुपचाप आसमान

की तरफ देखने लगता। वह शायद ही कहीं इधर-उधर जाता था। बस काम मिलती-सी बात करता था। न हंसी, न मजाक, न कुछ। पहले दिन जब मानवती ने काम खाने को दिया था, उस वक्त को छोड़कर फिर वैसी मुस्कराहट भी उसके चेहरे पर नहीं दीखी।

6

दिन पर दिन चलते गए। इस तरह साल निकल गया। मंगल ननकू के साथ रहता और काम करता। उसका नाम सरनाम हो चला था। लोगों में हो गया था कि ननकू का आदमी यह मंगल जैसे जूते सीता हैं, वैसा आस-पास क्या दूर तक भी कोई नहीं सी सकता। काम ऐसा खूबसूरत और मजबूत और सुबुक कि क्या बात। सो ननकू के यहां दूर-दूर के लोग जूते बनवाने आने लगे। इससे ननकू की हालत सुधर आई और खुशहाली बढ़ने लगी।

एक बार जाड़ों के दिन थे। ननकू और मंगल काम करने बैठे थे। तभी दो घोड़ों की बग्गी टनन-टनन करती हुई उनके गांव में आई। उन्होंने झांककर देखा। देखते क्या हैं कि बग्गी उनके द्वार पर आकर रुक गई है और वर्दीदार कोचवान ने गाड़ी के रुकते ही चट से नीचे कूदकर दरवाजा खोल दिया है। दरवाजे में से कीमती कपड़े पहने कोई रईस आदमी उतरे और उसी घर की तरफ बढ़े। मानवती ने झटपट आकर अपने घर के दरवाजे चौपट खोल दिए। सज्जन को अंदर आने के लिए दरवाजे में झुकना पड़ा। फिर आकर जो खड़े हुए तो सर उनका छत को छूता मालूम होता था और जैसे वह सारी जगह उनसे भर गई थी।

ननकू ने उठकर सलाम किया। वह अचम्भे में इन्हें निहार रहा था। इनके जैसा आदमी उसने नसीब में नहीं देखा था। वह खुद दुबला था। मंगल की देह भी इकहरी थी और मानवती के तो हाड़ निकल रहे थे। पर यह सज्जन जैसे दूसरी दुनिया के थे। चेहरा सुख, दोहरी देह, गर्दन ऐसी कि क्या पूछिए। पूरे देव मालूम होते थे।

सज्जन ने ऊपर का चोगा उतारा नहीं कि उसे पास खड़े नौकर ने हाथों-हाथ गंभाल लिया। वह बोले—“तुममें कौन है जिसका जूता मशहूर है ?”

ननकू ने आगे बढ़कर और झुककर कहा—“जी, हाजिर हूं।”

तब सज्जन ने पुकारकर कहा—“ऐ छोकरे, वह चमड़ा इधर तो लाओ।”

नौकर चमड़े का बंडल लेकर दौड़ा आया।

“खोलो।”

नौकर ने खोला। सज्जन ने छड़ी से चमड़े को दिखाते हुए कहा—“देखते हो, यह चमड़ा है।”

“जी।”

“जी नहीं, जानते हो कैसा चमड़ा है ?”

ननकू ने हाथ से टटोलकर चमड़े को देखा। बोला—“अच्छा चमड़ा है।”

“अच्छा है ! बेवकूफ, ऐसा कभी तुमने अपने जनम में देखा भी है ? असल जर्मनी का है अकेला वह टुकड़ा बीस रुपए का है।”

ननकू सहमकर बोला—“जी, ऐसा चमड़ा हमें कहां देखने को मिलता है, हुजूर।”

“हां, सो ही तो। अच्छा इसके जूते तैयार कर सकोगे ?”

“जी, हुजूर ! कर सकूंगा।”

यह सज्जन जोर से बोले—“कह दिया, सकूंगा। अरे, कर भी सकोगे ? याद रखना कौन कह रहा है और क्या चमड़ा है। समझे ? ऐसा जूता बनाना होगा कि साल भर पूरा चले। न उधड़े न बिगड़े। कर सकते हो, तो लो चमड़ा और शुरू करो। नहीं कर सको तो सीधे कहो। समझते हो न, अगर साल भर के अंदर जूते में उधड़न आ गई या उनकी शक्ल बिगड़ चली तो तुम हो और जेलखाना। क्या समझे ? और जो वह फटे नहीं और शक्ल भी कायम रही, तो काम के तुम्हें दस रुपया मिलेंगे। सुना ?”

ननकू तो रोब के मारे डर गया था। उससे जवाब नहीं दिया गया। उसने मंगल को देखा और धीमे से कोहनी मारकर मानो उससे पूछा—“क्या कहते हो ? यह काम ले लूं ?”

मंगल ने सिर हिला दिया, जैसे कहा कि हां, ले लो।

मंगल की कही मानकर ननकू ने काम ले लिया। वादा किया कि जूते तैयार कर दूंगा कि साल में न एक उनकी सीवन जाएगी, न शक्ल में फरक आएगा।

तब नौकर को बुलाकर सज्जन ने कहा—“ए, हमारे पैर का यह जूता उतारो तो।” यह कहकर बाईं टांग उन्होंने आगे बढ़ा दी। फिर ननकू से कहा—“देखते क्या हो ? लो अपना नाप लो।”

ननकू ने कागज लिया। उसे धरती पर हाथ से बार-बार चपटा किया। झुका, अपने कुर्ते से अच्छी तरह हाथ पोंछे कि सज्जन के मोजे मैले न हो जाएं, और नाप लेना शुरू किया। तली नापी, टखना नापा और पिंडली का नाप देखने लगा। पर कागज उसका छोटा निकला। पिंडली की मोटाई इतनी थी कि कागज ओछा रहा।

“देखना, नाप कहीं इस जगह सख्त न हो जाए।”

ननकू ने उसमें फिर दूसरा कागज जोड़ा। सज्जन मोजे में से अपना अंगूठा चला रहे थे और वहां खड़े लोगों को देख रहे थे। इसी दरमियान उनकी नजर मंगल पर पड़ी।

“ऐ, यह कौन है ?”

“हुजूर, यह मेरा आदमी है यही जूते सियेगा।”

सज्जन ने मंगल को कहा—“यह ! अच्छा, सुनते हो जी तुम, देखो भूलना नहीं कि जूते पूरे साल भर चलें। नहीं तो....”

ननकू ने अचरज से मंगल को देखा। देखा कि मंगल जैसे उन रईस को देख ही नहीं रहा है, बल्कि उनके पार जाने कहां देख रहा है। जैसे पार पीछे कुछ सचमुच हो। उधर देखते-देखते मंगल एकाएक मुस्करा आया और उसके चेहरे पर चमक झलक गई।

उस सज्जन ने गरजकर कहा—“दांत क्या निकालता है, बेवकूफ ! ख्याल रखना, वक्त तक जूते तैयार हो जाएं। सुना न।”

मंगल ने कहा—“जी, समय पर तैयार लीजिए।”

“हां—तैयार !”

यह कहा, जूते पहने, चोगा चढ़ाया और दरवाजे की तरफ बढ़े। लेकिन झुकने की याद न रही और दरवाजे की चौखट खट से सिर में लगी।

झुंझलाकर उन्होंने गाली दी और सिर मलते हुए गाड़ी में बैठ चलते बने।

चले गए तो ननकू ने कहा—“क्या खूब, आदमी हो तो ऐसा हो। डील-डौल ऐसा कि देव ! एक बार घन पड़े तो शायद पता न चले। ऐसी देह ! देखो न, सिर लगा तो चौखट टूटते बच गई। पर सिर का कुछ न बिगड़ा।

मानवती बोली—“जो खाएगा-पीएगा वह मजबूत न होगा तो क्या तुम होगे। ऐसी शिला को तो मौत भी छूते बचे !”

7

उनके चले जाने पर ननकू मंगल से बोला—“दोस्त, काम ले तो लिया; पर कहीं मुसीबत में न फंसना पड़े। चमड़ा कीमती है और आदमी तुम समझो वह मुलायम नहीं है। सो काम में कोई नुक्स नहीं रहना चाहिए। सुना न ? तुम्हारी आंख सही और हाथ सच्चे हैं। मैं तो फूहड़ हुआ। इससे भाई, इस चमड़े की काट-कूट को तुम्हीं संभालो। मैं इतने में तले सिये डालता हूं।”

मंगल ने वह चमड़ा ले लिया। उसे बिछाया, मोड़ा और रापी लेकर काटना शुरू कर दिया।

मानवती आकर देखने लगी। देख रही थी कि उसे अचरज हुआ। उसने बूट बनते देखे थे, लेकिन मंगल बूट के ढंग पर चमड़े को नहीं काट रहा था और ही तरीके पर काटने लगा था।

उसने रोकर कहना भी चाहा, लेकिन फिर सोचा मैं ज्यादा तो जानती नहीं शायद कोई खास बूट इसी तरह से बनते हों। और मंगल खुद होशियार है, सो मुझे दखल नहीं देना चाहिए।

चमड़ा काट चुका तो मंगल ने सीना शुरू किया। लेकिन दोहरी सिलाई नहीं की, जैसे कि बूट सिये जाते हैं। बल्कि इकहरी सिलाई शुरू की, जैसे कि सुबुक काम के या बचकाने स्लीपर सिये जाते हैं।

ननकू ने यह देखा तो उसके मन में बड़ा पछतावा हुआ। सोचा कि मंगल साल भर मेरे साथ रहा है, कभी उसने गलती नहीं की। अब यह उसको हो क्या गया है? वह ऊंचे पूरे बूट को कह गए थे और मंगल ने इकहरी तली के सुबुक स्लीपर बना डाले हैं। ऐसे सारा चमड़ा खराब हो गया अब उनको मैं क्या जवाब दूंगा ऐसा दूसरा चमड़ा कहां से लाकर दूंगा।

बोला—“यह कर क्या रहे हो, मंगल ! तुमने तो सारा नाश करके रख दिया। उन्होंने ऊंचे-ऊंचे पूरे बूट के लिए कहा था और यह तुमने क्या बनाकर रख दिया है।”

ऐसा सख्त-सुस्त सुनाकर चुका होगा कि बाहर से किसी के आने की आहट हुई। इतने में तो अपने द्वार पर ही कुंडे की खटखटाहट सुनाई देने लगी। देखें तो घोड़े पर सवार कोई आया है।

किवाड़ खुले और उन सज्जन के साथ वाला वही आदमी सामने दिखाई दिया। बोला—“जय रामजी की, चौधरी।”

“जय रामजी की भाई,” ननकू बोला, “कैसे आना हुआ ?”

“मालकिन ने जूतों की बाबत मुझे भेजा है।”

“जूतों की बाबत ! क्या मतलब ?”

“अब बूटों की जरूरत नहीं हैं। क्योंकि मालिक तो रहे नहीं, उन्होंने प्राण छोड़ दिए।”

“क्या—आ !”

“वह यहां से घर तक भी नहीं पहुंच सके, गाड़ी में ही मौत ने ले लिया। घर पहुंचकर हम सबने जो उन्हें उतारना चाहा तो देखते क्या हैं कि वह बोरों की तरह

लुढ़क रहे हैं। उनमें जान नहीं रह गई थी। बदन ऐसा अकड़ गया था कि जैसे-तैसे गाड़ी से बाहर उन्हें लिया जा सका। मालकिन ने मुझे यहां भेजा है कि जूतेवालों से कहना कि बूट जिन्होंने बनवाए थे, उन्हें अब उनकी जरूरत नहीं रही। लेकिन अब उनकी जगह मुलायम इकहरी स्लीपर तैयार कर दें। कहा है, जब तक वे तैयार न हों वहीं रहना और साथ लेकर आना। सो इस वास्ते मैं आया हूं।”

इस पर मंगल ने बचे-खुचे चमड़े को समेटा, स्लीपर लिए दोनों की तह की, आस्तीन से फिर एक बार पोंछ कर उन्हें साफ कर दिया, और दोनों चीज उस आदमी के हवाले कीं।

“अच्छा, जय रामजी की चौधरी।” कहता हुआ वह आदमी चला गया।

8

दूसरा साल निकला, फिर तीसरा। इस तरह ननकू के साथ रहते मंगल को छः साल हो गए। वह पहले की तरह रहता था। इधर-उधर कहीं जाता नहीं था, जरूरत पर बोलता था। उस सब काल में वह सिर्फ दो बार मुस्कराया था। एक जब कि मानवती ने उसे खाना दिया था, दूसरे जब वह रईस यहां आए थे। ननकू उससे बहुत खुश था और अब ज्यादा सवाल उससे नहीं पूछता था। उसे ख्याल था तो यही कि मंगल पास से कहीं चला न जाए।

एक दिन सब जनें घर में थे। मानवती खाने की तैयारी कर रही थी, बच्चे खेल रहे थे, ननकू एक तरफ बैठा सी रहा था और मंगल एक जोड़ी की एड़ी नई कर रहा था।

इतने में एक लड़का भागा आया और मंगल की कमर पर आ कूदा। बोला—“चाचा, ओ चाचा, देखो कौन आ रही हैं। छोटी दो लड़कियां भी हैं। यहीं आ रहीं मालूम होती हैं। ओ चाचा ओ, एक लड़की लंगड़ी चलती है।”

लड़के के यह कहने पर मंगल ने औजार नीचे रखे और सब काम छोड़ द्वार से बाहर देखने लगा।

ननकू को इस पर अचरज हुआ। मंगल कभी भी आंख उठाकर बाहर की तरफ नहीं देखता था। लेकिन अब तो जाने क्यों वह एकटक देख रहा था। ननकू ने भी उझककर बाहर देखा। देखता क्या है कि सचमुच एक स्त्री अच्छे कपड़े पहने उसी के घर की तरफ चली आ रही है। हाथ पकड़े दो लड़कियां हैं। ऊनी, गर्म, सलीके के कपड़े पहने हैं और कंधों पर दुशाला पड़ा है। लड़कियां दोनों एक-सी हैं। एक को दूसरे से पहचानना मुश्किल है। लेकिन दोनों में एक का बायां पैर खराब है और वह लंगड़ा कर चलती है।

वह स्त्री उन्हीं के ओसारे में आई। आगे-आगे लड़कियां थीं, पीछे वह। आकर स्त्री ने उन लोगों को अभिवादन किया।

ननकू ने कहा—“आइए, आइए। हमारे लायक क्या काम है ?”

स्त्री बेंच पर बैठ गई। दोनों लड़कियां भी उसके घुटने से चिमट बैठीं। वे जैसे यहां इन लोगों के बीच डर गई थीं।

“मैं इन दोनों बच्चियों के लिए जूते बनवाना चाहती हूं। जरा मुलायम होने चाहिए, गर्मियों के लायक।”

“जरूर लीजिए, जरूर। ऐसी बचकानी जोड़ी हमने बनाई तो नहीं है लेकिन बना देंगे। रुयेदार, सादे या फेंसी, जैसे कहें मेरे आदमी इस मंगल के हाथ में हुनर है....”

कहकर ननकू ने मंगल को देखा। देखता क्या है कि मंगल का तो काम-धाम सब छूट गया है और उसकी निगाह उन लड़कियों पर जम गई है ! ननकू को अचंभा हुआ। लड़कियां नन्हीं-नहीं बड़ी सुंदर थीं। काली आंखें, गुलाबी गाल और अच्छे कपड़े भी पहने थीं। लेकिन ननकू को समझ न आया कि मंगल यह उन्हें ऐसे क्यों देख रहा—मानो पहले से जानता हो। वह उलझन में पड़ गया, पर महिला से काम की बात चलाता जाता था। कीमत पट गई और ननकू पांव का नाप लेने बढ़ा। स्त्री ने लंगड़ी लड़की को गोद में उठाकर कहा—“इस लड़की के ही दो नाप ले लो। एक लंगड़े पैर के लिए और तीन दूसरे पैर के जूते बना देना। दोनों के एक पांव हैं। जुड़वां बहनें जो ठहरें।

ननकू ने नाप लिया और बोला—“जी, ऐसा हो कैसे गया ? कैसी सयानी सुंदर लड़की है। क्या जनम से पांव ऐसा है।”

“नहीं, नहीं, उसकी मां से ही यह टांग कुचल गई थी।”

इस समय मानवती भी वहां आई थी। उसे अचरज हुआ कि यह महिला कौन है और ये बच्चियां किसकी हैं। पूछने लगी, “तो क्या तुम इनकी मां नहीं हो ?”

“नहीं, बीबी, मैं मां नहीं हूं। नाते में कुछ लगती हूं। मैं इनको पहले जानती भी नहीं थी। लेकिन अब तो दोनों मेरी गोद में हैं, मेरी हैं।”

“तुम्हारी नहीं हैं, फिर भी तुम इन्हें इतना-प्यार करती हो !”

“प्यार नहीं तो और क्या करूं ? दोनों को अपना दूध पिला कर मैंने पाला है। मेरे अपना भी एक बालक था। ईश्वर ने उसे उठा लिया। पर उसका मुझे इतना प्यार नहीं था जितना इन नन्हियों का मोह मुझे हो गया है।”

“तो फिर ये किसके बालक हैं ?”

इस तरह एक बार शुरू होना था कि स्त्री पूरी ही कहानी कह चली।

“कोई छः साल होते हैं कि इनके मां-बाप मर गए। दोनों तीन दिन आगे-पीछे इस धरती से उठ गए। मंगलवार को पिता की अर्थी उठी तो बृहस्पति को मां ने संसार तज दिया। बाप के मरने के दो दिन बाद इन बेचारे अनाथों ने जन्म लिया। मां का सहारा तो इनको एक दिन का भी नहीं मिला। हम तब उसी गांव में रहते थे। हमारे यहां खेती होती थी। दोनों हम पड़ोसी थे, हमारे घर के घेरे तो मिले ही हुए थे। बाप इनका अकेला-सा आदमी था और पेड़ कटने का काम करता था। जंगल में पेड़ काटे जा रहे थे कि एक के नीचे वह आ गया। पेड़ ठीक उसके ऊपर आकर गिरा। और वह पिच गया, आंत बाहर आ गई फिर दम निकलना कै घड़ी की बात थी। घर तक ला न पाए कि जान जा चुकी थी। उसके तीसरे दिन मां ने इस जुगल जोड़ी को जन्म दिया। वह अकेली थी और गरीबिनी थी। जवान या बुढ़ा, कोई उसका न था। बेचारी अकेली ने इन नन्हियों को जनमा और अकेली जाकर मौत से मिल गई।

“अगले सवरे में मैं उसे देखने गई। झोंपड़ी में घुसती हूं और देखती हूं कि उस बेचारी की देह तो ठंडी पड़ी थी और अकड़ गई थी। मरते समय दर्द में करवट ली होगी कि उसमें इस बच्ची की टांग जाती रही। फिर तो गांव के लोग आ गए। देह को उठा अर्थी पर रखा और क्रिया-कर्म किया। दोनों बेचारे वे नेक आदमी थे। वच्चे उनके वाद अकेले रह गए। तब उन का क्या होता। गांव में मैं ही थी जिसकी गोद में दूध-पीता बच्चा था। कोई डेढ़ महीने का मेरा पहलौता मेरी छाती से था। इससे उन दोनों को भी मैंने ही ले लिया। गांव के लोगों ने बहुतेरा सोचा कि क्या हो। आखिर उन्होंने मुझे कहा कि भगवती, अभी-अभी तो तुम्हीं इन्हें पाल सकती हो। पीछे देखेंगे कि फिर क्या किया जाए। सो मैं छाती का दूध पिलाकर एक बच्ची को पालने लगी। दूसरी को पहले-पहल मैंने दूध नहीं दिया। सोचती थी कि वह क्यों बचेगी ? लेकिन फिर मैंने खुद ही ख्याल किया कि वह बेचारी बेकसूर क्यों दुःख पाए और भूखी रहे। सो मुझे दया आई और मैं उसे दूध पिलाने लगी। इस भांति मैं तीनों को, अपने बालक को और इन दोनों को भी, अपनी छाती के दूध से पालने लगी। मेरी भरी उम्र थी और मैं तंदुरुस्त थी और खाना अच्छा खाती थी। सो परमात्मा ने इतना दूध दिया कि कभी तो वह अपने आप ही गिरने लगता था। कभी मैं दो-दो को एक साथ दूध देती। एक को पूरा हो जाता, तो तीसरे को ले लेती। अब परमात्मा की लीला कि ये दोनों बच्चियां तो पनपती गईं, और मेरा अपना बालक दो बरस का हो न पाया कि जाता रहा। उसके बाद मेरे कोई संतान नहीं हुई, लेकिन हम

बराबर खुशहाल होते चले गए। अब मेरा आदमी एक किराने के व्यापारी का एजेंट हैं। तनखाह खासी है और हम लोग मजे में हैं। हमारे अपना कोई बालक नहीं है और ये नन्हीं मुझे न मिल जातीं तो जीवन सूना ही मुझे मालूम होता। सो इनको प्यार के सिवा भला मैं क्या कर सकती हूँ। यही मेरी आंखों की रोशनी हैं और जीवन का धन हैं।”

यह कहकर स्त्री ने लंगड़ी लड़की को एक हाथ से गोद में चिपटा लिया और दूसरे से उसके गाल के आंसू पोंछने लगी।

सुनकर मानवती ने सांस भरी। बोली—“सच है, मां-बाप के बिना जीना हो सकता है, पर ईश्वर के बिना कोई भी नहीं जी सकता।”

इस तरह वे आपस में बातें करने लगीं कि एकाएक उस जगह जैसे बिजली की रोशनी हो गई हो, ऐसा लगने लगा। सबको बड़ा आश्चर्य हुआ। देखते हैं कि ज्योति उधर से फूट रही है, जहां मंगल बैठा था। सबकी नजर उधर गई। देखते क्या हैं कि घुटनों पर हाथ रखे मंगल बैठा ऊपट की ओर देख रहा है और चेहरे पर उसके मुस्कराहट खेल आई है।

10

महिला लड़कियों को लेकर चली गई। तब मंगल अपनी जगह से उठा। औजार नीचे रख दिए और ननकू और उसकी स्त्री के सामने हाथ जोड़कर बोला—“अब मुझे विदा दीजिए। ईश्वर ने मेरे अपराध क्षमा कर दिए हैं। जो भूल हुई हो उसके लिए आपसे भी माफी मांगता हूँ।”

सुनकर दोनों जने देखते क्या हैं कि मंगल के चेहरे में एक आभा फूट रही है। यह देख ननकू मंगल के आगे आ सिर नवा कर बोला—“मंगल, मैं देखता हूँ तुम साधारण आदमी नहीं हो। न मैं तुम्हें रुकने को कहने लायक हूँ न कुछ पूछने लायक। पर इतना बताओ कि यह क्या बात है कि जब तुम मुझे मिले और मैं तुम्हें घर लाया तब तुम उदास मालूम होते थे। लेकिन मेरी बीवी ने खाना दिया तो तुम उसकी तरफ देखकर मुस्करा पड़े और चेहरा खिल गया। उसके बाद फिर जब वह रईस बूट बनवाने आए तब तुम दूसरी बार हंसे और पहले से ज्यादा तुम्हारे चेहरे पर रौनक दीखी और अब यह श्रीमती अपनी लड़कियों के साथ आई कि तुम तीसरी बार हंस और ऐसे खिल आए जैसे उजली धूप। मंगल, मुझे बताओ कि तुम्हारे चेहरे पर ऐसी शोभा उन तीन बार क्यों आई ? तुम मुस्कराए क्यों ?”

मंगल ने उत्तर दिया—“शोभा इसलिए कि मुझे दंड मिला था, सो अब ईश्वर ने माफ कर दिया और मैं तीन बार हंसा, क्योंकि ईश्वर ने मुझे तीन सत्य जानने

के लिए यहां भेजा था और अब मैं उन्हें जान गया हूं। एक मिनट तब जाना जब तुम्हारी स्त्री ने मुझ पर करुणा की। इसलिए पहली बार तो मैं तब हंसा। दूसरा सत्य मैंने जाना जब वह रईस यहां जूते बनवाने आए थे। इससे दूसरी बार मैं उस समय मुस्कराया। और अब इन लड़कियों को देखकर मैंने तीसरा और अंतिम सत्य जान लिया। इससे अब मैं तीसरी बार हंसा हूं और मेरा दुःख कट गया है।”

इस पर ननकू बोला—“मंगल, हमें बतलाओ कि ईश्वर ने तुम्हें दंड क्यों दिया था और ये तीन सत्य क्या हैं कि हम भी उन्हें जान सकें।”

मंगल ने जवाब दिया—

“भगवान ने मुझे सजा इसलिए दी कि उनकी आज्ञा मैंने टाली थी। मैं स्वर्ग में एक देवता था, पर मैंने ईश्वर की आज्ञा भंग की। ईश्वर ने मुझे एक स्त्री की आत्मा लेने भेजा था। मैं उड़कर धरती पर आया। देखता हूं कि स्त्री वह अकेली है, बेहाल पड़ी और अभी हाल जुड़वा बच्चियों को जन्म देकर चुकी है। बच्चियां मां के बराबर पड़ीं अपनी नन्हीं-सी जान से चिचिया कर रो रही हैं, पर मां उन्हें उठाकर छाती तक नहीं ले जा सकती। मुझे देखकर वह समझ गई कि मैं ईश्वर का दूत हूं और उसे लेने के लिए आया हूं। सो वह रोने लगी। बोली—“ओ परमात्मा के दूत ! मेरे पति की राख अभी ठंडी भी नहीं हुई है। पेड़ गिरने से उसके असमय प्राण गए। मेरे न बहन है, न चाची है, न मां। इन अनाथों को पीछे देखने वाला कोई नहीं है। देखो, मुझे अभी मत ले जाओ। बच्चों को दूध पिलाकर पाल-पोस देने दो कि वे पैरों चल जाएं। तब बेखटके ले जाना। तुम्हीं सोचो बच्चे मां-बाप के बिना भला कैसे रहेंगे?”

“मेरा जी पसीज आया और मैंने मां की विनती रखी। उठाकर एक बच्ची को मैंने उसकी छाती से लगा दिया, दूसरी को उसकी बांहों में दे दिया। वापस आया। स्वर्ग और ईश्वर के पास पहुंचकर कहा कि मैं उस मां की आत्मा को नहीं ला सका हूं। पति उसका एक पेड़ के गिरने से हाल ही में मरा है और उसके अभी दो जुड़वां बच्ची हुई हैं। सो उसका निवेदन है कि अभी मुझे न ले जाओ। कहने लगी कि मुझे बच्चों को पाल-पोस लेने दो कि वे चलने लगें, नहीं तो बच्चे मां-बाप के बिना कैसे जियेंगे ? मैंने इसलिए उन्हें अपना हाथ नहीं लगाया।

“ईश्वर ने कहा—“जाओ, उस मां की आत्मा को लो और तीन सत्य सीखो। सीखो कि आदमियों में किस तत्त्व का वास है, आदमी का क्या वश नहीं है, और वह किसका जिलाया जीता है। जब ये तीन बात सीख लोगे तब ही तुम फिर स्वर्ग वापस आ सकोगे।”

“सो मैं उड़कर फिर धरती पर आया और मां को उठाकर चला। बच्चियां तब

उसकी छाती से गिर गई और अंतिम करवट जो ली तो देह उसकी एक बच्ची पर जा रही। उससे उसकी बच्ची की एक टांग वेकाम हो गई। मैं आत्मा को लेकर ऊपर उड़ा कि ईश्वर के पास ले जाऊँ। पर जाने कैसा एक हवा का चक्कर आया कि मेरे डैने गिरने लगे। मैं उड़ने में असमर्थ हो गया। माँ की आत्मा फिर अकेली ईश्वर की तरफ उड़ गई और मैं धरती पर सड़क किनारे आ गिरा।”

11

ननकू और मानवती अब समझे कि कौन था जो इन सब दिन उसके साथ घर में रहा-सहा था और घर में खाया-पिया था। वे गर्व और भय से भर आए।

देवदूत ने कहा—“मैं अकेला पड़ा था। अनजान, न कपड़ा था न कुछ। आदमी होने से पहले मैं सर्दी या भूख नहीं जानता था। आदमी की कोई जरूरत नहीं समझता था। लेकिन वहाँ भूख मालूम हुई और मैं ठंड में ठिठुर जाने लगा। जानता नहीं था कि क्या करूँ। तभी पास ईश्वर के नाम पर बन्नाया गया आदमियों का एक मंदिर मुझे दिखाई दिया। मैं वहाँ गया कि शरण मिलेगी। पर मंदिर में ताला जड़ा हुआ था और मैं अंदर जा नहीं सका। सो हवा की शीत से बचने के लिए मैं मंदिर के पीछे दीवार के सहारे उकड़ू बैठ गया। सांझ हो रही थी। मैं भूखा था। दर्द और ठंड से बदन मेरा अकड़ जाता था। तभी एकाएक सड़क पर आते हुए एक आदमी की आहट मुझे मिली। हाथ में उसके एक जोड़ी जूते लटके थे और वह अपने आप से बात करता हुआ जा रहा था। खुद आदमी होने के बाद पहली बार मैंने मनुष्य का चेहरा देखा। वह मुझे बड़ा भयानक मालूम हुआ और उधर से मैंने आंखें मोड़ लीं। वह आदमी बात करता जाता था कि कैसे जाड़ों के लिए मुझे कपड़े बनवाने हैं और बीवी के लिए क्या करना है और बच्चों के लिए क्या करना है। मैं सोचने लगा कि मैं यहाँ पास ही सर्दी और भूख के मारे मरा जा रहा हूँ और एक आदमी यह है कि अपने और अपनी स्त्री के लिए ही खाने-पहनने की बात सोचता है। वह मुझे मदद नहीं कर सकता। मुझे देखकर उस आदमी की भवें तन गईं और चेहरा भी भयावह हो आया। वह मुझ से कतराकर दूसरी राह निकल गया। मेरी आस टूट चली। लेकिन एकाएक जान पड़ा कि वह लौटा आ रहा है। ऊपर निगाह उठाकर मैंने देखा तो वह वही नहीं दीखता था। पहले उसके चेहरे पर मौत का डर था, अब जीवन वहाँ था और ईश्वर की सत्ता का चिह्न मुझे उस मुख पर मिला। वह आदमी मेरे पास आया। कपड़े दिए और मुझे फिर घर भी ले गया। घर आने पर एक स्त्री मिली और मुँह खुलना था कि वह मर्द से भी ज्यादा भयावनी मालूम हुई। वाणी में उसकी मौत विराजमान थी और उसमें से चारों ओर जो यम की गंध लपटें ले-ले कर फूटती थी

उसमें सांस लेना मुझे दूभर हो गया। बाहर मैं चाहे सदी में ठिठुर मरूं, लेकिन मुझे वह अपने घर से निकाल बाहर करने को तैयार थी। मैं जानता था कि अगर ऐसा हुआ तो इसमें उसका अनिष्ट है। लेकिन पति का उसे ईश्वर की याद दिलाना था कि वह स्त्री एकदम बदल गई। फिर वह मेरे लिए खाने को लाई और मुझे करुणा की आंखों से निहारा तब मौत का वास उसमें नहीं था, और उसमें विद्यमान ईश्वर की महिमा मुझे दिखाई दे आई। उस समय मुझे पहली सच्चाई की बात याद आई। ईश्वर ने कहा था कि यह जानो कि आदमी के अंदर में किसका वास है। और मैंने प्रतीति पा ली कि आदमी के अंदर प्रेम का वास है। मुझे हर्ष हुआ कि ईश्वर की कृपा-दृष्टि मुझ पर बनी है और सत्य-दर्शन में वह मेरे सहाई हैं। तब सहसा मुझसे मुस्कराहट फूट गई लेकिन अभी सब मैंने नहीं जाना था। जानना शेष था कि क्या आदमी का वश नहीं है और आदमी किसके जिलाये जीता है।

“मैं फिर आप लोगों के साथ रहने लगा और एक साल बीत गया। तब एक आदमी आया। वह जूते बनवाना चाहता था जो एक साल तक काम दें। न बीच में कहीं से उधड़ें, न बिगड़े। मैंने उसकी ओर देखा। एकाएक देखता क्या हूं कि उस आदमी के ठीक पीछे-पीछे मेरा ही साथी है, जो उसे उठा लेने को आया हुआ है। मेरे सिवा उस यमदूत को किसी ने नहीं देखा। लेकिन मैंने उसे पहचान लिया और जान गया कि आज का सूरज छिपने न पाएगा कि उससे पहले ही मेरा साथी उस आदमी की आत्मा को ले उड़ेगा। यह देख मैंने सोचा कि देखो, यह आदमी साल भर का बंदोबस्त कर रहा है, लेकिन उसे पता नहीं कि वह कैं घड़ी का मेहमान है। उस समय मुझे ईश्वर का दूसरा वचन याद आया कि यह सीखो कि आदमी का वश क्या नहीं है ?

“आदमी के अंतर में किसका वास है, यह तो मैं जान गया था। अब जाना कि आदमी का वश क्या नहीं है। आदमी का यह वश नहीं है कि वह अपनी आगे की जरूरतें जाने। इस दूसरी सच्चाई का दर्शन पाने पर दूसरी बार फिर मुझे हर्ष की मुस्कराहट आ गई। एक बिछोह के बाद अपने स्वर्ग के साथी को देखकर भी मुझे आनंद हुआ और परम संतोष हुआ कि ईश्वर ने मुझे दूसरे सत्य के दर्शन दिए।

“लेकिन अब भी सब मैं नहीं जानता था। तीसरा सत्य मुझसे ओझल बना था। वह यह कि आदमी किसके श्वास से जीता है। फिर कुछ दिन बीते। मैं उत्कंठा में रहने लगा कि ईश्वर कब तीसरे सत्य का उद्घाटन करते हैं कि छठे साल जुड़वां बहनों को लेकर वह महिला आई। देखते ही उन लड़कियों को मैंने पहचान लिया। फिर क्या सुनी कि कैसे वे बच्ची पत्नी और जीती रहीं। वह सुनकर मैंने सोचा कि

मां ने उन बच्चियों के लिए मुझे रोका था। मैंने उसकी यह बात मान ली थी कि बच्चे मां-बाप से जीते हैं। लेकिन देखो कि एक बिल्कुल अनजान औरत ने उन्हें पाला-पोसा और बड़ा किया। जब वह स्त्री उन बच्चियों को प्यार करती थी, जो उसकी कोख की नहीं थीं और उस प्यार में उसकी आंखों में आंसू आ रहे थे, तब साक्षात् आशरण-शरण का रूप उनमें मुझे दिखाई दे आया। मैं समझ गया कि लोग किसके जिलाए यहां जीते हैं। उस समय मैं धन्य हो गया, क्योंकि ईश्वर ने तीनों सच्चाइयों के समाधान का मुझे दर्शन करा दिया था। मेरे बंधन कट गए, पाप क्षमा हो गए। और तब मैं तीसरी बार मुस्कराया।”

12

अनंतर उस देवदूत का शरीर दिव्य होकर दसों दिशाओं में मिल गया। अब प्रकाश ही उसका परिधान था और आंखें उस पर ठहरती न थीं। वाणी गंभीर सुन पड़ी थी जैसे कि घन-घोष हो और स्वयं आकाश से दिव्य ध्वनि बिखरती हो। इसी वाणी में देवदूत ने कहा—

“मैं सीख गया हूं कि लोग अपनी-अपनी चिंता करके नहीं रहते हैं, बल्कि प्रेम से रहते हैं।

“बच्चियों की मां को नहीं मालूम था कि उनके जीवन को क्या चाहिए, न उस अमीर आदमी को मालूम था कि उसे क्या चाहिए, न किसी आदमी का वश है कि उसको मालूम हो कि शाम होने तक क्या होनेवाला है। कोई क्या जानेगा कि शाम तक भोग भोगना मिलेगा कि राख में मिलना बड़ा है !

“आदमी बनकर मैं जिन्दा रहा तो इसलिए नहीं कि अपनी परवाह की या कर सका। बल्कि इसलिए जिन्दा रहा कि एक राहगीर के दिल में प्रेम का अंश था। उसने और उसकी बीवी ने मुझ पर करुणा की और मुझे प्रेम किया। अनाथ बच्चियां जीती रहीं, तो मां की चिन्ता के भरोसे नहीं, लेकिन इसलिए जीती रहीं कि एक बिल्कुल अनजान स्त्री के हृदय में प्रेम का अंकुर था और उसने उन पर दया की और प्यार किया। और सब लोग अगर रहते हैं तो अपनी-अपनी फिक्र करने के बल पर वे नहीं रहते, बल्कि इसलिए रहते हैं कि उनमें प्रेम का आवास है।

“मैं अब तक जान सका था कि ईश्वर ने मनुष्य को जीवन दिया कि वे जीएं। लेकिन अब मैं उससे आगे भी जानता हूं।

“मैंने जाना है कि ईश्वर यह नहीं चाहता कि लोग अलग-अलग जीएं। इसलिए हक नहीं है कि कोई जाने कि किसी की अपनी जरूरतें क्या हैं। ईश्वर तो

माहता है कि सब गन्ध-भाव से जियें। इसलिए सब को पता है कि सबकी जरूरतें क्या हैं।

“अब मैं समझ गया हूँ कि चाहे लोगों को पता हो कि वह अपनी फिक्र करके जीते हैं, लेकिन सच्चाई में तो प्रेम है जो उन्हें जिन्दा रखता है। जिसमें प्रेम है, वह भगवान में हैं और भगवान उसमें है। क्योंकि भगवान प्रेममय है।”

इतना कहकर देवदूत ने ईश्वर की स्तुति की, जिसकी गूंज से मानो सारा वाताकाश हिल गया। तभी ऊपर छत खुली और धरती से आसमान तक एक जलती लौ की ज्योति उठती चली गई। ननकू और उसके स्त्री-पुत्र चमत्कार से सहमे-से धरती पर आ रहे। तभी देवदूत के प्रकाश में पंख उग आए और वह आकाश में उड़कर अंतर्धान हो गया।

ननकू को चेत आया तो मकान ज्यों-का-त्यों खड़ा था और घर में उसके कुनबेवालों के सिवाय कोई न था।

करीम

पुराने राज की बात है कि एक समय मध्य-देश में करीम नाम का एक काश्तकार रहा करता था। बाप उसका अपने बेटे का ब्याह करने के एक साल बाद परलोक सिधार गया था। धन-संपदा उसने कुछ बहुत पीछे नहीं छोड़ी थी। कुछ जोड़ी बैल थे—दो गाय और काम को दो घोड़े। पर करीम को इंतजाम करना आता था, इससे वह उन्नति करने लगा। पति-पत्नी सवेरे रात होने तक खूब काम करते। औरों से सवेरे उठ जाते और सोते सबसे पीछे थे। इस तरह साल-पर-साल उनकी दौलत में बढ़वारी होती गई। होते-होते थोड़ा-थोड़ा करके करीम के पास खूब संपदा हो गई। तीस-पैंतीस बरस बीते होंगे कि उसके पास दो सौ से ऊपर बैल हो गए थे। अस्तबल में कोड़ियों घोड़े। भेड़-बकरियों की तो शुमार क्या। और काम के लिए नौकरानियां और नौकर थे। वे ही सब करते थे। दूध वे काढ़ने और सब तरह की सेवा भी वे करते थे। सबको तनख्वाह मिलती थी। करीम के पास हर चीज की खूब इफरात थी और दूर-पास के सब उसके भाग्य पर विस्मय और ईर्ष्या करते थे। कहते थे कि किस्मतवाला आदमी तो करीम है। उसके पास सबकुछ है। दुनिया का मजा है तो उसे है।

अच्छे-अच्छे लोग और ओहदेवाले अफसर करीम की वड़ाई सुनते और उसकी जान-पहचान करना चाहते थे। दूर-दूर से लोग उससे मिलने को आते थे, करीम सबका स्वागत और सबकी खातिर करता था। खुलकर खिलाता-पिलाता और आवभगत करता था। कोई आओ, उसका भंडारा तैयार था। जो चाहो, वहां खाने में पा लो। मेहमान आते तब खास रसोई बना करती थी। जो कहीं तादाद कुछ ज्यादा हुई तो पूरी ज्यौनार के सामान हो जाते थे।

करीम के तीन संतान थीं। दो लड़के, एक लड़की। सबकी शादी कर उसने छुट्टी पाई थी। जब उसकी हालत ऐसी नहीं थी, मामूली थी, तो वे बच्चे मां-बाप के संग लगकर काम किया करते थे। खुद बैलों की सानी-पानी देखते-करते थे। लेकिन अमीरी आती गई तो वे बिगड़ते भी गए। एक को तो दारू की लत लग गई। बड़ा तो कहीं कोई फौजदारी कर बैठा और वहीं काम आ रहा। छोटे को ऐसी औरत मिली कि सरकश। सो बाप का कहना अब बेटा नहीं सुनता था और दोनों जनों को अधिक

काल साथ निभाना मुश्किल होता जाता था।

इससे दोनों अलग हो गए। करीम ने बेटे को मकान दे दिया और खासी तादाद में गाय-बैल भी उसकी तरफ कर दिए। इस तरह उसकी चल और अचल संपदा कम पड़ गई। उसके बाद ही जामे कैसी एक बीमारी फूटी। उससे भेड़ों के रेवड़-के-रेवड़ सत्यानाश हो गए। फिर अकाल का साल आ गया और काश्त में सूखा पड़ा। बहुत-से चौपाए अगले जाड़ों में बेमौत मर गए। ऊपर से बनजारों का उत्पात हुआ और वे कई घोड़े चुरा ले भागे। इस तरह करीम की संपदा क्षीण होने लगी। वह घट-घटकर कम पड़ती जा रही थी। उधर उसकी काया का कस भी घट रहा था। आखिर सत्तर बरस का होते-होते वह दिन आया कि घर का माल-असबाब नीलाम-बोली पर चढ़ाना पड़ गया। कालीन-गलीचे, जिन-तंबू और इसी तरह की और चीजें घर से निकलकर बाजार में आने लगीं। यहां तक कि आखिरी बचे-खुचे बैलों की जोड़ियों से भी जुदा होने की नौबत आ गई। अब खाने के भी लाले पड़ गए। उसकी कुछ समझ न आया कि कैसे क्या हुआ और देखते-देखते सब संपदा हवा हो गई। सो करीम और उसकी बीवी को बुढ़ापे की उम्र में दूसरे दर की नौकरी सोचनी पड़ी। करीम के पास कुछ न बचा था; बस तन के कपड़े थे; बुढ़िया बीवी और काम चलाऊ कुछ बासन-ठीकरे। बेटा अलग होकर एक दूसरे गांव आ रहा था और बेटी उसकी मर चुकी थी। सो उन बूढ़ों को मदद करनेवाला कोई न था।

उनका पड़ोसी था एक मोहम्मद शाह। मोहम्मद शाह की हालत ऐसी थी कि न बहुत इफरात थी, न गरीबी। अपने खाता-पीता था और मन का नेक आदमी था। करीम की पुराने दिन की बढ़ी-चढ़ी मेहमाननवाजी की उसने याद की और उसके मन में बड़ी दया आई। बोला—“करीम, तुम और तुम्हारी बीवी दोनों मेरे मकान पर आकर रहो। गर्मी में मेरी खरबूजों की पलेज का काम देख लिया करना। जाड़ों में चौपायों की जरा सार-संभार कर देना। बीवी तुम्हारी गायों को थाम लेगी और दुह दिया करेगी। तुम दोनों का खाना-कपड़ा मेरे जिम्मे। और जब जिस चीज की जरूरत हो मुझे कह देना, वह मिल जाएगी।” करीम ने अपने नेक पड़ोसी का शुक्रिया माना और वह और उसकी बीवी दोनों मोहम्मद शाह के यहां नौकरी पर हो गए। पहले तो उनको इसमें बड़ी मुश्किल मालूम हुई। पर धीमे-धीमे वे इसके आदी हो गए। अपने बस बराबर मालिक का काम करते और सबर से बसर करते।

मोहम्मद शाह ने देखा कि इन लोगों से उसे बड़ा आराम हो गया है। पहले अच्छी हालत में और खुद मालिक रहने की वजह से इंतजाम की बाबत ये लोग यों ही सब कुछ जानते हैं। तिस पर आलसी नहीं हैं। और काम से बचते नहीं हैं। लेकिन उसके मन को दुःख रहता था कि देखो, बेचारे किस ऐश पर पहुंचकर आज

कैसे मुसीबत के दिन देख रहे हैं।

एक बार मोहम्मद शाह के कोई नातेदार लोग दूर से उसके यहां मेहमान हुए एक वायज मुल्ला भी उनके साथ थे। मोहम्मद शाह ने करीम को कहा कि एक अच्छी भेड़ लो और आज की दावत के लिए उसी को जिबह करो। करीम ने मन लगाकर सब तैयारी की। सब तरह का खाना मेहमानों के आगे रखा गया। सब लोग दस्तरखान पर बैठे खाना खा रहे थे कि करीम का उधर दरवाजे से गुजरना हुआ।

मोहम्मद शाह ने करीम को जाते देखकर एक मेहमान से कहा—“आपने उन जईफ को देखा जो अभी यहां से गुजर के गए हैं ?”

मेहमान ने कहा—“हां। उसमें खास बात क्या है ?”

“खास बात यह,” मोहम्मद शाह ने कहा, “कि कभी वह यहां के सब से मालदार आदमी थे। नाम उनका करीम है। वह नाम आपने सुना भी होगा।”

मेहमान ने कहा—“जी हां, नाम तो खूब ही सुना है। पहले देखने का मौका नहीं आया, लेकिन इस नाम की शोहरत तो दूर-दूर तक फैली हुई है।”

“जी हां, लेकिन अब उनके पास कुछ नहीं बचा है और मेरे यहां मजदूर बनकर रहते हैं। उनकी बुढ़िया बीवी भी नौकर है। वह दूध दुहती है।”

मेहमान को बड़ा अचरज हुआ। उनका मुंह खुला रह गया। बोला—“किस्मत का भी एक चक्कर है। एक ऊपर उठता है तो दूसरा नीचे आता है। क्यों साहब, करीम बुढ़ापे की बदकिस्मती पर रंज तो जरूर ही मानते होंगे ?”

“जी, कौन जानता है। वैसे यह सुकून से संजीदा और चुपचाप रहते हैं और काम सब तनदिही से करते हैं। रंजीदा दीखते तो नहीं हैं।”

मेहमान ने कहा—“क्या मैं उनसे बात कर सकता हूं ? उनकी जिन्दगी के बारे में पूछना चाहंगा ?”

“क्यों नहीं !” कहकर मेजवान ने आवाज देकर करीम को बुलाया। बोला—“बड़े मियां, जरा यहां आइए। आइए, इस शर्बत में तो शरकत कीजिए। अपनी बीवी मोहतरिमा को भी लेते आइएगा।”

करीम बीवी के साथ वहां आया। मेहमानों को और मालिक को सलाम किया। फिर मुंह से दुआ दुहराता हुआ वहीं दरवाजे के पास नीचे बैठ गया। बीवी उधर पर्दे के पीछे से आई और मालिकन के पास जाकर बैठ गई।

शर्बत का गिलास करीम को दे दिया गया और जवाब में करीम ने झुककर शुक्रिया माना। मुंह से लगाया और फिर गिलास नीचे रख दिया।

उन मेहमानों ने कहा—“हजरत यकीन है कि आपको हमें देखकर कुछ रंज हो आता होगा। अपनी पहली खुशबख्ती के बाद आज की यह बदबख्ती आपको

जरूर नागवार गुजरती होगी।”

करीम मुस्कराया। बोला—“अगर मैं आपको कहूँ कि असल में तुम्हीं क्या है और खुश-किस्मती क्या है तो आप मेरा यकीन नहीं करेंगे। इससे बेहतर हो कि आप मेरी वीवी से पूछकर देखें ! वह औरत है जो मन में होगा वही उसके जबान पर आ जाएगा। वह आपको सब हकीकत बयान कर देगी।”

यह सुनकर मेहमान पर्दे की तरफ मुखावित हुए। बोले—“बड़ी बी, पहले अमीरी के दिनों के मुकाबिले आज की यह बदबख्ती आपको भला क्यों कर बर्दाश्त होती होगी ?”

उन मोहतरिमा ने पर्दे के पीछे से इसके जवाब में कहा—“जनाब, हकीकत उल्टी है और मैं अर्ज करती हूँ। और मेरे खाविंद, हम दोनों पूरे पचास साल सुख की तलाश में रहे। अब तक वह कहीं पाया नहीं। पर इन पिछले दो सालों से जब हमारे पास कुछ नहीं रह गया और मेहनत करके हम जीते हैं, मालूम होता है कि हमको असली सुख मिला है और जो आज है उससे बढ़कर हम कुछ नहीं चाहते।”

मेहमानों को सुनकर अचम्भा हुआ और मालिक मोहम्मद शाह भी ताज्जुब में रह गए। वह तो उठ तक पड़े और पर्दे को पीछे खींच दिया ताकि सब नजरभर उन मोहतरिमा को देख सकें।

वह खड़ी थीं, सीने पर हाथ बंधे थे और अपने बूढ़े खाविंद की तरफ देख रही थीं। मुस्कराहट उनके चेहरे पर थी उधर बूढ़े करीम के मुंह पर भी मुस्कराहट थी !

वह कहने लगीं—“हकीकत कहती हूँ। इसे मजाक न गिनिएगा। पचास साल तक हम खुशी की तलाश में रहे; लेकिन भटकते रहे। दौलत थी, तब तक खुशी नहीं हासिल हो सकी। अब जब सब जाता रहा है और मेहनत की नौकरी पर हम लोग लगे हैं, तब आकर वह खुशी भी मिली है जिसकी तलाश थी। अब हमें और कोई चारा नहीं है।”

मेहमान ने पूछा—“लेकिन उस खुशी का सबब क्या है ? राज क्या है ?”

“सबब और राज यह है,” उन्होंने कहा, “कि जब दौलत थी तब हम दोनों के पीछे जाने कितनी और क्या फिकरें लगी रहती थीं। यहां तक कि आपस में बात करने का वक्त भी नहीं मिलता था। न खुदा का नाम ले पाते थे, न अपनी रूहानी भलाई की कुछ बात सोच पाते थे। मेहमान आए दिन बने रहते और हमें धुन रहती कि क्या तश्तरियां उनके आगे पेश की जाएं और क्या खातिर की जाए कि वे पीठ पीछे हमारी बुराई न करें, वाह-वाही करें। उनसे छूटने पर नौकरों की फिक्र लग जाती। वे काम से आंख बचाते और खाने के वक्त अच्छा चाहते थे। उधर हमारी कोशिश रहती कि उनसे ज्यादा-से-ज्यादा काम वसूल किया जाए, और एवज मिले कम-से-कम।

इस तरह गुनाह का एक चक्कर चलता रहता था। फिर बराबर डर बना रहता था कि कोई बछिया न मर जाए, घोड़ा न जाता रहे। चोर का डर रहता था और जंगली जानवर का डर रहता था। रात जागते बीतती थी कि कहीं कुछ नुकसान न हो रहा हो। और रह-रहकर और उठ-उठकर हम माल की चौकसी करते थे। एक फिक्र मिटती कि दूसरी आ दबाती। और नहीं तो ऐसी ही बात सोचते कि जाड़ों में अब के चरी का कैसा पूरा डालना होगा। और फिर हम दोनों में अक्सर तफरका पड़ जाया करता।

वह कहते ऐसा होना चाहिए, मैं कहती कि नहीं वैसा होना चाहिए। इस तरह हम झगड़े पैदा किया करते, अगर्चे फिर मिल भी जाते। गर्जे कि एक मुसीबत से दूसरी मुसीबत और एक गुनाह से दूसरा गुनाह, सिलसिला इस तरह चलता रहता और जिसे सुख कहा जाए, वह नाम को न मिल पाता।”

“और अब ?”

“अब सवरे उठते हैं तो हम दोनों के मन हलके रहते हैं। बीच में तनाव की कोई बात नहीं रह गई। अब मुहब्बत और दिल का इत्मीनान हमारा नहीं टूटता। कोई फिकर अब हमें नहीं है। यही ख्याल रहता है कि मालिक की खिदमत कैसे अंजाम दें। जितना कस है उतना हम काम करते हैं, और इरादा नेक देखते हैं। सोचते हैं कि हमारे मालिक को नुकसान न होने पाए, नफा ही हो। काम से लौटकर आते हैं तो खाने-पीने को हमें मिल जाता है, सर्दी में तापने को आग मिल जाती है और कपड़ा भी तन को काफी हो जाता है। अब मन की दो बात करने को भी समय है। खुदा का नाम ले सकते हैं और आकबत की सोच करते हैं। पचास बरस तक हम सुख की तलाश में भटके। आखिर अब हमें वह मिला है।”

मेहमान हंसने लगे—

लेकिन करीम ने कहा—“हंसिए नहीं, मेहरबान। मजाक की बात यह नहीं है। जिन्दगी की हकीकत बयान की है। हम भी पहले बेवकूफ बने और दौलत के चले जाने पर रंज मानने लगे थे। पर अब खुदावंदकरीम ने असलियत हम पर जाहिर कर दी है। वही आपसे अर्ज की है। अपनी तसल्ली के लिए नहीं, बल्कि सच पूछिए तो आपकी भलाई के वास्ते !”

और उनके साथ के वायज मुल्ला ने उस बात की ताईद की।

कहा—“बेशक, यह सही है। करीम ने हकीकत कही है। कुरानशरीफ में हजरत पैगम्बर ने भी यही फर्माया है।”

यह सुनकर मेहमानों का हंसना रुक गया और चेहरे संजीदा हो आए।

आम बराबर गेहूं

एक बार एक नदी की अमराई में कुछ बच्चे खेल रहे थे कि उन्होंने एक चीज पाई। देखने में वह गेहूं दाने जैसी मालूम होती थी। अधबीच में उसके एक लकीर बनी थी जैसे दो दल जुड़े हों। लेकिन दाना वह इतना बड़ा था जैसे देशी आम।

एक मुसाफिर ने बच्चों के हाथ में उसे देखा तो दो-एक पैसा देकर उसे ले लिया। वह मुसाफिर फिर उसे ले गया और राजधानी के नगर में वहां राजा के हाथ अजायबात के नाम पर उसे बेचकर दौलत बनाई।

राजा ने अपने दरबार के नवरत्न पंडित बुलाए। कहा कि यह चीज क्या है सो बतावें। पंडितों ने बहुत सोचा, बहुत विचारा; पर उन्हें उस चीज का कुछ अता-पता नहीं मिला। आखिर एक दिन वह दाना खिड़की पर रखा था कि मुर्गी उड़कर आई और उसमें चोंच मारने लगी। इस तरह उसमें छेद हो गया। तब पंडितों ने देखा कि अरे, यह तो गेहूं का ही दाना है। इस पर पंडितों ने राजा से जाकर कहा—“महाराज, यह दाना अन्नराज गेहूं का है।”

यह सुनकर राजा को बड़ा विस्मय हुआ। उन्होंने पंडितों से कहा कि कहां और कब ऐसा नाज का दाना पैदा हुआ, इसका पता आप लगाकर दें। पंडित लोग फिर सोच में पड़ गए। उन्होंने अपनी पोथियां टटोलीं और शास्त्र छाने। लेकिन इस बाबत कोई जानकारी हाथ नहीं आई। आखिर राजा के पास आकर बोले—

“हम कुछ नहीं बता सकते महाराज। इस बारे में हमारी पोथियों में कोई उल्लेख नहीं मिला। इसके लिए तो किसानों से पूछना होगा, महाराज ! शायद कोई उनमें अपने पुरखाओं से जानता हो कि कहां और कब गेहूं का दाना इतना बड़ा उगा करता था।”

सो राजा ने हुक्म दिया कि बड़ी-बड़ी उम्र के किसान लोग उनके सामने लाए जावें। आखिर ऐसा एक आदमी आया जिससे पता चलने की आस बंधी। वह राजा के सामने हाजिर हुआ। बुढ़ा था और कमर उसकी झुक गई थी। दांत थे नहीं। चेहरा मुलतानी मिट्टी-सा पीला था। दो बैसाखियों के सहारे ज्यों-त्यों लड़खड़ाता महाराज की उपस्थिति में वह लाया गया।

राजा ने यह दाना उसे दिखाया। लेकिन बुढ़े की आंख मुश्किल से देखने

लायक थीं। उसने उसे हाथ में लेकर टटोलकर देखा।

राजा ने पूछा—“बता सकते हो कि ऐसा दाना कहाँ और कब उगा ? क्या तुमने ऐसे बड़े दानों का नाज कभी खरीदा है, या कभी अपने खेत में बोया या उगाया है ?”

वह बुढ़ा कान का कुछ ऐसा निपट बहरा था कि राजा की बात मुश्किल से सुन सका और काफी देर में वह उसकी समझ में आई। आखिर उसने जवाब दिया—“नहीं, ऐसा नाज न मैंने बोया है, न कभी काटा है, न कभी खरीदा है। जब नाज बेचा-खरीदा करते थे तब भी दाना जैसा आज है उतना ही छोटा होता था। लेकिन मेरे बाप से आप पूछकर देखें। उन्होंने शायद सुना होगा कि ऐसा दाना कहाँ उगता था।”

इस पर राजा ने बाप को लाने का हुक्म दिया। उसकी खोज-खबर हुई और आखिर महाराज के सामने उसे लाया गया। वह एक बैसाखी से चलता हुआ आया। राजा ने उसे दाना दिखाया। उस किसान ने दाने को गौर-से देखा। वह अपनी आंखों से अब भी भली प्रकार देख सकता था।

राजा ने पूछा—“आप बतला सकते हो, चौधरी कि यह कहाँ से पैदा होता है? क्या इस तरह का नाज कभी तुमने खरीदा-बेचा या अपने खेत में बोया-उगाया है?”

वह आदमी थोड़ा ऊंचा तो सुनता था, लेकिन अपने लड़के जैसा उसका बदहाल न था।

उसने कहा—“नहीं, मैंने ऐसे दाने का नाज अपने खेत में न बोया, न काटा। और बेचने-खरीदने की जो बात आपने कही मैंने नाज कभी खरीदा नहीं और न बेचा। क्योंकि हमारे जमाने में सिक्के का चलन ही नहीं था। सब अपना नाज उगा लेते थे और कभी होती या और जरूरत होती तो आपस में बांट-बदल लेते थे। मुझे मालूम नहीं कि यह नाज कहाँ की उपज है। हमारे जमाने का दाना आज के दाने से तो बेशक काफी बड़ा होता था और भारी होता था, लेकिन इस जैसा नाज का दाना मैंने आज तक नहीं देखा; हां, मैंने अपने बाप को कहते सुना है कि उनके जमाने में गेहूँ बहुत बड़ा होता था और एक दाना बहुत चून देता था। आप उनसे पूछें।”

सो राजा ने इन बाप के बाप को भी बुला भेजा। खोज करने पर वह भी मिल गए और राजा के सामने लाए गए। वह बिना किसी लठिया के सहारे सीधे चलते हुए वहाँ आ गए। निगाह उनकी निर्दोष थी। कान ठीक सुनते थे और बोलते भी वह साफ और स्पष्ट थे।

राजा ने उन्हें दाना दिखाया। उन वृद्ध पितामह ने उसे देखा और हाथ में लेकर

परखा। फिर बोले—“आज कहीं मुद्दत बाद ऐसा गेहूं देखने को हमें मिला है।” यह कहकर उन्होंने कतरकर जरा जीभ पर लिया।

बोले—“हां, यह वही किस्म है।”

राजा ने कहा—“पितामह, बतलाइए कि कब और कहां ऐसा गेहूं उगा करता था ? क्या आपने ऐसा अन्न कभी खुद मोल लिया है या अपने खेत में लगाया है?”

उन वृद्ध पुरुष ने उत्तर दिया—

“राजन् मेरे जमाने में ऐसा अन्न सब कहीं हुआ करता था। मेरी जवानी ऐसे नाज पर ही पली है। औरों को भी ऐसा ही नाज मैंने खिलाया है। ठीक इसी तरह का दाना हमारे खेत की बालों में पड़ा करता था। उसी को सब बोते, काटते और गाहते थे।”

राजा ने पूछा—“पितामह, यह बतलाइए कि यह दाना आप कहीं से मोल लाए थे या अपने आप उगा था ?”

वृद्ध पुरुष सुनकर मुस्कराए। बोले—“हमारे जमाने में अन्न बेचने जैसे पाप की कोई बात भी कभी नहीं सोच सकता था और सिक्के को हम जानते भी न थे। हरेक के पास अपना काफी रहता था।”

राजा ने कहा—“तो आपके वे खेत कहां थे और ऐसा नाज आप जाकर उगाते थे ?”

पितामह ने उत्तर दिया—“हमारे खेत क्या ? ईश्वर की यही धरती तब थी। जहां हल जोता और मेहनत की कि वहीं हमारा खेत हुआ। जमीन छूटी बिछी थी। मालिक-मिलिकयत की बात न थी। जमीन ऐसी कोई चीज नहीं थी कि मेरी-तेरी होती। हमारे जमाने में एक हाथ की मेहनत ही ऐसी चीज थी जिसमें लोग अपना हक मानते थे, नहीं तो कोई नहीं।”

राजा ने कहा—“दो सवालों का और जवाब दीजिए, पितामह ! पहला सवाल यह कि धरती पहले ऐसा दाना कैसे देती थी और अब देना क्यों बंद हो गया ? दूसरा यह कि आपका पोता तो बैसाखियों से चलकर यहां आया, बेटा एक लठिया के सहारे पहुंचा और आप बिना किसी सहारे के चलते आ गए। आपकी आंखों की रोशनी भी उजली है, दांत मजबूत हैं और बानी साफ और मधुर है, यह कैसे हुआ ?”

उन पुरातन पुरुष ने उत्तर दिया—

“ऐसा इसलिए हुआ कि आदमियों ने आज अपनी मेहनत के भरोसे रहना छोड़ दिया है और दूसरों की मेहनत का आसरा थाम कर रहते हैं। पुराने जमाने में लोग ईश्वर के नियम पालते थे और वैसे रहते थे। जो उनका था, वही उनका था। दूसरे की मेहनत और उसके फल पर उन्हें लोभ नहीं होता था।”

काम, मौत और बीमारी

भारत के आदिम लोगों में एक कथा प्रचलित है—

कहते हैं कि भगवान ने पहले-पहल आदमी तो ऐसा बनाया था कि उसे काम-धाम की जरूरत नहीं थी। न रहने को मकान चाहिए था, न पहनने को कपड़े। तन यों ही पलता था और सबकी सौ बरस की उम्र होती थी और रोग-शोक का किसी को पता न था।

कुछ काल बाद भगवान ने अपनी सृष्टि की ओर मुंह फरेकर देखा कि उसका क्या हाल है। देखते क्या हैं कोई अपने जीवन से खुश नहीं है और वहां कलह मची हुई है। सबको अपनी-अपनी लगी है और हालत ऐसी बना डाली है कि जीवन आनंद के बदले क्लेश का मूल हो रहा है।

ईश्वर ने सोचा कि यह बात इसलिए हुई कि सब अलग-अलग अपने-अपने लिए रहते हैं।

इससे हालत को बदलने के लिए ईश्वर ने एक काम किया। ऐसा बंदोबस्त कर दिया कि काम बिना जीवन संभव ही न रहे। सर्दी के दुःख से बचने के लिए रहने को जगह बनानी पड़े—चाहे खोदकर गुफा बनाओ, चाहे चिनकर मकान खड़े करो। और भूख मिटाने के लिए फल या अनाज बोना, उगाना और काटना पड़े।

ईश्वर ने सोचा कि काम से उनमें संघ पैदा होगा और वे सम्मिलित बनेंगे। उन्हें औजार बनाने पड़ेंगे। यहां से वहां तैयार माल ले जाना होगा। मकान बनाएंगे। खेत जोतें और नाज बोएंगे। कात-बुनकर कपड़ा बनाएंगे और इनमें कोई काम एक अकेले हो न सकेगा।

तब उन्हें समझ आ जाएगी कि जितने एक मन से साथ होकर वे काम करेंगे उतनी ही बढ़वारी होगी और जीवन फले-फूलेगा। यह बात उनमें एका ले आएगी और सबकी ऐसे बरकत होगी।

कुछ काल बीता और भगवान ने फिर सृष्टि की ओर ध्यान दिया कि अब क्या हाल है। अब लोग पहले से चैन से तो हैं न।

लेकिन देखने में आया कि हालत पहले से खराब है। काम तो साथ करते हैं (क्योंकि और कुछ वश ही नहीं हैं) पर सब साथ नहीं होते। उनमें दल-वर्ग बन

गए हैं। वे अलग-अलग वर्ग एक-दूसरे के काम के लिए छीना-झपटी करते हैं और एक-दूसरे की राह में रोक बनते हैं। इस खींच-तान में समय और शक्ति बरबाद जाती है। सो सबकी हालत बिगड़ी है और दिन-दिन बिगड़ती जाती है।

भगवान ने सोचा कि यह भी ठीक नहीं। अब ऐसा करें कि आदमी को अपनी मौत का कुछ पता न रहे। उसके बिना जाने किसी घड़ी वह आ जाए। आयु उसकी निश्चित न रहे। ऐसे आदमी आप संभल जाएगा।

सो इसी प्रकार की व्यवस्था भगवान ने कर दी। उन्होंने सोचा कि मौत का ठीक ठिकाना आदमी को नहीं रहेगा तो एक-दूसरे से छीना-झपटी भी वह नहीं करेंगे। उन्हें ख्याल होगा कि जाने कै घड़ी की जिन्दगी है, सो ऐसे जिन्दगी के थोड़े से क्षणों को चलो, क्यों नाहक हम बिगाड़ें।

लेकिन बात उल्टी हुई भगवान जब फिर अपनी सृष्टि को देखने आए तो क्या देखते हैं कि वहां तो जीवन पहले से, बल्कि उससे भी ज्यादा खराब है।

जो बलवान थे, उन्होंने यह देखकर कि आदमी तो चाहे जब मर सकता हैं, कमजोरों को मौत दिखाकर बस कर लिया है। कुछ को मार दिया, औरों को उसने डर से ही डरा दिया। होते-होते यह होने लगा कि वे ताकतवर लोग और उनकी संतान काम से जी चुराने लगी। उन्हें समय काटना ही सवाल हो गया और अपना आलस बहलाने के नाना उपाय वे करने लगे। और जो कमजोर थे, उन्हें इतना काम करना पड़ने लगा कि दम मारने की फुर्सत न मिलती। ऐसे दोनों तरह के लोग एक-दूसरे से खार खाते थे और बचते और डरते थे। दोनों दुखी थे और आदमी का जीवन पहले से गया-बीता और दूभर होता जाता था।

यह देखकर ईश्वर ने सुधार की एक तदबीर की। सोचा कि यह उपाय पक्का होगा। बहुत सोच समझकर भगवान ने आदमी के बीच तरह-तरह की बीमारियां भेज दीं। सोचा कि हरेक के सिर पर जब बीमारियां खेलती रहा करेंगी तो जो अच्छे होंगे, वे बीमार पर और दुर्बल पर दया करेंगे और सहाय करेंगे, क्योंकि जाने वे खुद बीमारी में कब न फंस जाएं। वे औरों पर दया करेंगे तभी अपने लिए दया की आस उन्हें हो सकेगी।

यह इंतजाम करके भगवान निश्चित हुए। लेकिन फिर जो अपनी उस सृष्टि को देखने वह आए, जिसे अपनी करुणा में उन्होंने बीमारियों को दान दिया था, तो देखते हैं कि आदमी की हालत बद से बदतर है। उसकी भेजी बीमारियों से वह मिलना तो क्या, उल्टे आपस में और भी फटने-बंटने लगे हैं। ताकतवर लोग अपनी बीमारी में कमजोरों से और भी मेहनत कराने और अपनी सेवा लेने लगे हैं लेकिन खुद जब वे सेवक बीमार पड़ते हैं तो उन्हें पूछने भी नहीं आते हैं। और जिन्हें इस

तरह खूब काम में जोता जाता और बीमारी में सेवा ली जाती है, वे खिदमत करते-करते थकान से ऐसे चूर हो जाते हैं कि बीमारी में अपनी या अपनों की कोई मदद नहीं कर सकते, और बस भाग-भरोसे हो रहते हैं। तिसपर धनी आदमियों ने इन गरीब लोगों के लिए खैराती अस्पताल वगैरह खड़े कर दिए हैं कि जिससे अपनी मौज में विघ्न न पड़े और गरीब दूर-ही-दूर रहें। वहां अस्पताल में गरीब बेचारे अपने सगे-स्नेहियों की सेवा से दूर हो जाते हैं कि जिससे थोड़ा ढाढस उन्हें पहुंच सकता था। फिर वहां ऐसे किराए के आदमियों और नर्सों के पल्ले वे पड़ते हैं कि जो बिना किसी दया-ममता के, बल्कि कभी तो झींक और तिरस्कार के साथ, दवा उनके गले उतार दिया करते हैं। तिस पर कुछ बीमारियों को छूत की मान लिया जाता है, और कहीं वह लग न जाए, इस डर से बीमारों से बचा जाता है और जो बीमार के पास रहते हैं, उन तक से दूर रखा जाता है।

यह देखकर भगवान ने मन में कहा कि अगर ऐसे भी इन लोगों को यह समझ नहीं आता है कि इनका सुख किसमें हैं तो फिर उन्हें दुःख ही मिलने दो। दुःख भोगकर ही वे समझेंगे। यह सोच भगवान ने उन्हें उन पर छोड़ दिया।

इस तरह आदमी को आजाद हुए मुदत बीत गई कि अब कहीं कुछ उनमें से समझे हैं कि कैसे वे प्रसन्न रह सकते हैं और रहना चाहिए। काम कुछ के लिए होआ हो और दूसरों के लिए नित का कोल्हू, यह ठीक नहीं है। बल्कि काम से तो सब मिल-जुलकर आपस में हेल-मेल और खुशी के साथ रहना सीखने की सुगमता होनी चाहिए। सिर पर जब मौत अड़ी खड़ी है और किसी पल भी वह आ सकती है तो वैसी हालत में आदमी के लिए समझदारी का काम यही हो सकता है कि वह अपनी आयु के क्षण, छिनपल और वर्ष प्रीति, सेवा और भक्ति में बिताए। अब कहीं कुछ समझने लगे हैं कि बीमारी एक-से-एक को हटाने को नहीं है, बल्कि एक-दूसरे को प्रेम के और सेवा के सूत्र में पास लाने के लिए मिली है।

मूरखराज

एक समय किसी देश में एक किसान रहता था। खासी खाती-पीती हालत थी और तीन उसके बेटे थे। बलजीतसिंह, धनवीरसिंह और प्यारासिंह। बलजीतसिंह फौजी निकला, धनवीर कुशल कारबारी बना, पर प्यारासिंह मूरख था। लोग उसे मूरखराज कहते थे। एक लड़की भी थी, पीतमकौर। वह गूंगी और बहरी थी सो वह बिन ब्याही ही रही। बलजीत तो राजा की तरफ से फौज में लड़ाई करने गया, धनवीर शहर जाकर एक सोदागर के साथ व्यापार में लग गया और मूरखराज लड़की के साथ घर ही रहा। वहां धरती के काम में जुटकर रहता और कुनबे का गुजारा चलाता था। इसमें मेहनत उसे इतनी पड़ती थी कि कमर झुक जाती।

बलजीत ओहदे-पर-ओहदा पाता गया। सो एक अपना इलाका उसने खड़ा कर लिया और एक सरदार की बेटी से ब्याह किया। अच्छी उसे तनखाह मिलती थी, ऊपर से भत्ता। और पास का इलाका भी कम नहीं था, फिर भी खर्च के वक्त हाथ तंग ही पाता था। असल में पति जो लाता, श्रीमती सब उड़ा देती थीं। इससे हाथ में पैसा कभी नहीं वचता था।

सो बलजीत एक बार अपने इलाके की जमीन में तहसील करने गया, पर वहां कार्रिदा बोला कि अजी, आमदनी हो कहां से और पैसा कैसे जमा हो ? पास हमारे न हल-बैल हैं, न औजार हैं। गाड़ी नहीं, तांगा नहीं। पहले सामान हो, तब तो आमदनी हो।

इस पर बलीजत अपने पिता के पास गया। बोला—“पिता जी, तुम्हारे पास जमीन है, जायदाद है और माल है। लेकिन मुझे कुछ हिस्सा नहीं मिला। ऐसा करो कि सब तीन हिस्सों में बांट दो और मेरा हिस्सा मुझे दे दो। मैं फिर उससे अपने इलाके को बढ़ा भी सकूंगा।”

बूढ़े पिता ने कहा—“तुमने घर में कुछ लाकर रखा है जो तीसरा हिस्सा तुम्हें दे दूं ? और बेचारे मूरखराज और पीतमकौर के हित में यह अन्याय होगा।”

बलजीत बोला, “मूरख तो मूरख है, और पीतमकौर गूंगी-बहरी है। और उम्र भी काफी हो गई है। इलाके-जायदाद का वे भला करेंगे भी क्या ?”

बूढ़े ने कहा—“खैर, मूरख से इस बाबत पूछ तो लें।”

मूरख आया। पिता के पूछने पर बोला—“पिताजी, जो ये चाहें, इनको दे दीजिए।”

सो बलजीत बाप के माल में से अपना तिहाई हिस्सा ले वहां से चल दिया। उसके बाद फिर वह राजा की फौज में लड़ाई के लिए जा पहुंचा।”

उधर धनवीर ने भी खासा धन पैदा किया और एक बड़े व्यापारी की लड़की से शादी की पर तबियत और पाने को भी होती थी। सो वह भी बूढ़े बाप के पास आया और बोला—“मेरा भी हिस्सा मुझे दे दो।”

लेकिन धनवीर को भी हिस्सा देने की मर्जी बूढ़े बाप की नहीं थी। बोले—“तुम क्या घर में कुछ ले आए हो जो मांगते हो ? घर में अब जो है मूरख की कमाई है। सो उस पर और बेचारी लड़की पर अन्याय मैं किस भांति करूं ?”

धनवीर बोला—“मूरख को क्या जरूरत है। वह ठहरा मूरख। शादी उसकी हो ही नहीं सकती। कौन उसे अपनी बेटी देने बैठा है ? और न गूंगी पीतम के काम का कुछ है।”

यह कहकर धनवीर मूरखराज से बोला कि सुन मूरख, आधा गल्ला मेरे हवाले कर दो। तुम्हारे हल-औजारों में से मुझे कुछ नहीं चाहिए। और डंगरों में से कुछ नहीं चाहिए। लेकिन वह जो बादामी रंग की घोड़ी है, बस वह मैं ले लूंगा। वह तुम्हारे तो किसी खास काम की है भी नहीं।”

मूरख हंसा, बोला—“जो चाहो, भाई ले लो। और कुछ मुझे चाहिएगा तो मैं मेहनत कर ही लूंगा।”

सो धनवीर को भी अपना हिस्सा मिल गया। नाज-माल ढोकर वह अपने शहर चलता बना और बादामी घोड़ी भी ले गया। वस एक जोड़ी बैल और हल लेकर अपने मां-बाप और बहन का भरण-पोषण करने और गुजर-बसर चलाने के लिए मूरखराज घर रह गया।

2

लेकिन पाताल में रहता था एक शैतान। उसको बड़ी झुंझलाहट हुई कि देखो, तीनों भाइयों में बंटवारे का झगड़ा भी कोई नहीं हुआ। सब काम अमन-सुलह से हो गया। सो उसने अपने तीन चरों को बुलाया।

बोला—“देखो जी, ये हैं तीन भाई। बलजीत फौजी, धनवीर व्यापारी और प्यारा मूरख। उन तीनों में कलह होनी चाहिए। उनमें कलह नहीं हुई और तीनों हेल-मेल से रहते हैं। असल में खराबी सब उस मूरख की है। उसी ने मेरा काम बिगाड़ रखा है। देखो, तुम तीनों जाओ और एक-एक करके उन तीनों भाइयों को

कब्जे में लो। ऐसी तदवीर करो कि तीनों आपस में नोच-खसोट करने लगे और जान के ग्राहक हो जाएं। बोलो, कर सकोगे ?”

तीनों बोले, “जी, कर लेंगे ?”

“भला, कैसे करोगे ?”

वे बोले—“पहले तो हम उनका धन-माल बरबाद कर देंगे। जब पास उनके खाने का न रहेगा तो तीनों को इकट्ठे एक जगह कर देंगे बस फिर आपस में वे ऐसे लड़ेंगे कि आप देखिएगा। यह पक्की बात है।”

“वाह, खूब ठीक, तुम लोग काम काम समझते हो और होशियार हो। अब जाओ और लौटना तब जब वे एक-दूसरे की जान के ग्राहक हो चलें। नहीं तो तुम जानते हो तुम्हारी जीती खाल मैं खिंचवा लूंगा।”

वे तीनों चर वहां से चले और एक गढ़े में आकर सलाह करने लगे कि काम कैसे शुरू करें। खूब सोचा और खूब बहस की। असल में सब अपने लिए हलका और दूसरे को भारी काम चाहते थे। आखिर पक्का हुआ कि पर्वी डालकर तय कर लिया जाए कि किसके जिम्मे कौन भाई आता है यह कि अगर एक का काम पहले निवट जाए तो वह आकर दूसरे की मदद में लगे। सो चरों ने पर्चियां डालीं और दिन नियत किया कि उस रोज सब जने फिर इसी गढ़े में आकर जमा हों। तब देखा जाएगा कि किसका काम पूरा हुआ किसको मदद की जरूरत है।

आखिर वह दिन आया और निश्चय के मुताबिक तीनों चर गढ़े में आकर जमा हुए। हरेक फिर अपनी बीती सुनाने लगा। पहला, जिसने बलजीत फौजी का जिम्मा लिया था, बोला—“भाई, मेरा तो काम खूब चल रहा है। कल ही बलजीत अपने बाप के घर पहुंच जाएगा।”

औरों ने पूछा—“यह तुमने किया कैसे ?”

बोला—“पहले तो बलजीत के अंदर मैंने हिम्मत भरी। हिम्मत के साथ-साथ घमंड। आखिर इतना बूता उसमें हो आया कि अपने राजा से बोला कि आपको मैं सारी दुनिया फतह करके दे सकता हूं। राजा ने इस पर उसे सिपहसालार बना दिया। कहा—“अच्छा, हिन्दुस्तान का मोरचा लो और जाकर वहां के राजा को शिकस्त दो।” सो दोनों की फौजें मोरचे पर मिलीं। पर इधर मैंने क्या किया कि बलजीत की छावनी की तमाम बारूद नम कर दी और हिन्दुस्तानी फौज के लिए रात-ही-रात में फूस के इतने सिपाही बना दिए कि गिनती के बाहर।

“सो सवेरे बलजीत की फौज ने उन फूसी सिपाहियों को अपना घेरा डाले देखा तो वह घबरा गई। बलजीत ने गोली चलाने का हुक्म दिया। लेकिन तोप और बंदूक चल कहां से सकती थी। सो बलजीत के सिपाही मारे डर के भेड़ों की

तरह भाग निकले। भागने में उन्हें पकड़-पकड़कर हिन्दुस्तान के राजा ने बहुतों को जम के घाट उतार दिया। बलजीत की बड़ी ख्वाही हुई। सो उसका सब इलाका छिन गया और कल फांसी चढ़ा देने की बात है। बस अब मुझे एक दिन का काम बाकी रह गया है। जाकर उसे वस जेल से छुड़ा देना है कि भागकर वह अपने घर जा पहुंचे। तुममें से जिसे मदद की जरूरत हो, कल मैं मदद को पहुंच सकता हूं।

उसके बाद दूसरा चर जिसने धनवीर को हाथ में लिया था, अपनी बीती सुनाने लगा। बोला—“मुझे तो भाई, किसी की मदद की जरूरत है नहीं। मेरा भी काम खासी कामयाबी से बढ़ रहा है। धनवीर को काबू में लाने में एक हफ्ता भी नहीं लगता। पहले तो खूब आराम दे मैंने उसे फुलाकर मोटा कर दिया। फिर तो उसका लोभ इतना बढ़ गया कि जो दीखे उसीको रुपए से खरीद लेने की तबियत होने लगी। अब दुनिया भर का माल खरीदकर उसने भर लिया है। रुपया सारा उसमें गला जा रहा है, पर खरीद अब भी जारी है। अभी कर्ज का रुपया वह लगाने लगा है। कर्जा उसके गले में पत्थर की तरह बंध गया है। ऐसा वह उसमें उलझता जा रहा है कि छुटकारा हो नहीं सकता। हफ्ते भर में रुपया चुकती का दिन आने वाला है ! उससे पहले ही जो माल उसने जमा किया है सो सब मैं सत्यानाश करके रखे देता हूं। कर्ज वह फिर चुका नहीं सकेगा और लाचार बाप के घर भागा जाएगा।”

इनके बाद वे दोनों प्यारे मूरखवाले चर से उसकी कहानी पूछने लगे। बोले—“क्यों दोस्त, अब तुम बताओ, तुम्हारा क्या हाल है ?”

वह बोला—“भाई, मेरा मामला तो ठीक रास्ते पर नहीं आ रहा है। बात कुछ वन ही नहीं रही है। पहले तो मैंने उसके दूध के कटोरे में कुछ मिला दिया कि पेट में उसके पीर हो आए। उसके बाद जाकर पीट-पीटकर खेत की धरती को ऐसा कर दिया कि पत्थर। जोतो तो वह जुते ही नहीं। मैंने सोचा था कि वह अब इसे क्या जोतेगा। पर मूरख जो अजब ठहरा। देखता क्या हूं कि वह तो हल लिए चला आ रहा है। आकर जमीन को गोड़ना उसने शुरू कर दिया। पेट की पीर से कराह-कराह पड़ता था, पर बंदा हल नहीं छोड़ता था। मैंने फिर क्या किया कि हल तोड़कर रख दिया। पर वह मूरख गया और घर जाकर दूसरा हल निकाल लाया और लगा फिर धरती को गोड़ने। मैं फिर धरती के अंदर घुस गया और हल की पैंड़ को पकड़ लिया। पर पकड़े रहता कैसे ? हल पर अपना सारा बोझ देकर वह चलाने लगा। पैंड़ की धार पैनी थी और मेरा हाथ भी जख्मी हो गया। सो उसने सारा खेत जोत डाला है, बस जरा किनारी बची रह गई है। भाई, आकर मेरी मदद

करो। क्योंकि उस पर कावू नहीं चला तो हमारी सारी मेहनत अकार्थ आएगी। वह मूरख बाज न आया और ऐसे ही धरती के साथ कामयाब होता चला आया तो उसके भाइयों को भूख की नौबत न आएगी और सबके पेट के लायक यह अकेला ही पैदा कर लेगा।”

बलजीत वाले चर ने कहा—“अच्छी बात है। मैं कल तुम्हारी मदद को आए जाता हूँ।”

इसके बाद तीनों चर अपने-अपने काम पर चले गए।

3

प्यारे ने खेती की सारी धरती गोड़ डाली थी। कुल एक नन्हीं किनार बची रह गई थी। उसी को पूरा करने वह जुटा। पेट पिरा रहा था, पर खेत का काम तो होना ही चाहिए। सो जोता बैल, धुमाया हल और गुड़ाई शुरू कर दी। एक लीक उसने पूरी कर ली। दूसरे पर लौट रहा था तो हल फिसटता-सा मालूम हुआ, जैसे अंदर किसी जड़ से अटक गया हो। पर असल में धरती में दुबक कर बैठा था वह चर। उसने ही हल की पैड़ पर टांगे अपनी कसकर लिपटा ली थीं और उसे चलने से रोक रहा था।

प्यारे ने सोचा कि यह क्या अजब बात है। कल तो यहां कोई जड़-वड़ थी नहीं। फिर भी यह जड़ यहां आई तो कहां से आई।

सो झुककर गहरे हाथ देकर धरती के अंदर उसने टटोला। अंदर कुछ गीली-गीली और चिकनी चीज उसे छुई। प्यारे ने उस चीज को पकड़कर बाहर खींच लिया। जड़ की तरह की कोई काली वस्तु थी और कुलबुला रही थी। असल में वह उस चर की ही काया थी।

देखकर प्यारे बोला—“छिः, क्या गंध है।” कहकर हाथ ऊपर उठाया कि उस चीज को हल से दे मारे।

पर यह देखकर वह चर चीख पड़ा। बोला—“मुझे मत मारो। जो बताओ, मैं वही तुम्हारे लिए करूंगा।”

“तुम क्या कर सकते हो ?”

“जो कहो, वही।”

प्यारे ने सिर खुजलाया, बोला—“भरे पेट में दर्द है। उसे अच्छा कर सकते हो?”

“जरूर कर सकता हूँ।”

“तो करो अच्छा।”

सुनकर वह चर वहीं अंदर धरती में घुस गया। वहां पंजों से खरोंचे-खरोंच, आसपास टटोल, आखिर एक जड़ी खींचकर बाहर लाया। जड़ में से उसकी, तीन शाख निकल रही थीं, लाकर प्यारे के हाथ में दे दी।

बोला—“यह देखिए, इन में जो कोई एक खाएगा, उसके सब रोग दूर हो जाएंगे।”

प्यारे ने जड़ी को लिया। तीनों को अलग-अलग किया और एक उनमें से उसने खा ली। सो पेट का दर्द उसका खाते ही अच्छा हो गया।

इसके बाद चर ने कहा—“मुझे अब छोड़ दीजिए। मैं तब धरती में होकर सीधा पाताल चला जाऊंगा और फिर नहीं लौटूंगा।”

प्यारे ने कहा, “अच्छी बात है, जाओ। और भगवान तुम्हारा भला करे।”

भगवान का नाम प्यारे के मुंह निकलना था कि जैसे जल में कंकड़ गिरकर गायब हो जाए वैसे ही वह चर धरती में गिरकर लोप हो गया। वहां निशानी में बस एक सूराख रह गया।

प्यारे तो बाकी बची दोनों जड़ी को टोपी में खोस लिया और अपने हल में लग गया। खेत की बची किनार उसने पूरी कर दी। फिर हल उल्टाकर अपने घर लौट चला, बैलों को खोलकर बांध दिया और घर के अंदर आया। वहां देखता है कि बड़ा भाई बलजीत और उसकी बीवी जीमने थाली पर बैठे हैं। बलजीत का इलाका-जायदाद सब जब्त हो गया था और जैसे-तैसे वह जेलखाने से निकल भागकर यहां बाप के घर दिन गुजारने आया था।

प्यारे को देखकर बलजीत ने कहा—“प्यारे, हम तुम लोगों के यहां रहने आए हैं। दूसरा बन्दोबस्त हो, तब तक मैं और मेरी बीवी तुम्हारे ऊपर हैं। ख्याल रखना।”

प्यारे बोला—“अच्छी बात है। खुशी के साथ यहां रहिए।”

पर हाथ-मुंह धोकर प्यारे जो आकर खाने साथ बैठने लगा तो बलजीत की श्रीमती को अच्छा नहीं लगा। प्यारे के कपड़ों से उसे बास आती मालूम हुई। अपने पति से बोली—“ऐसे गंवार देहाती के साथ बैठकर मुझसे नहीं खाया जाता।”

सो बलजीत ने कहा—“प्यारे, तुम्हारी भाभी कहती है कि तुमसे बास आती है। सो तुम बाहर जाकर खा सकते हो।”

प्यारे बोला—“अच्छी बात है। यों भी रात मुझे बैलों की सानी-पानी को बाहर रहना था।”

सो रोटी ली और दोहर कंधे पर डाल बाहर ढोरों के सानी-पानी के काम में वह लग गया।

अपना काम निवटाकर वचन मुताबिक उस रात बलजीत का चर मूरख वाले अपने साथी की तलाश में आया। वह मूरख-प्यारे को बस में लाने में साथी की मदद करने आया था। पर प्यारे के खेत पर आकर उसने बहुतेरी खोज-दूँढ़ की। पर साथी तो मिला नहीं, मिला वह धरती का सूरख।

सोचा—“जरूर कोई मेरे साथी पर विपत पड़ी है। सो मुझे उसकी जगह भरनी चाहिए। खेत तो खैर उसने पूरा खोद दिया है। सो चलकर चराई की जगह उस मूरख की खबर लेता हूँ।”

सो जाकर शैतान के बच्चे ने मूरख की जमीन को पानी-ही-पानी से भर दिया जिससे घास सब कीच से लथपथ हो गई।”

मूरख सवेरे के वक्त बाहर चला। हंसिया उसने पैना लिया कि जाकर घास काटनी है। कटाई उसने शुरू की। पर दो-एक हाथ मारना था कि क्या देखता है कि हंसिया मुड़-मुड़ जाता है और घास कटती नहीं है। कहीं और धार पैनाने की जरूरत नहीं आ गई ? कुछ देर तो प्यारे कोशिश करता रहा। फिर बोला—“ऐसे नहीं, घर चलकर कुछ लाऊँ कि हंसिया सीधा हो जाए। चलो शाम की रोटी भी लिए आता हूँ। देखा जाएगा जो होगा। हफ्ता भर चाहे क्यों न लगे। मुझे भी घास काटकर ही छोड़नी है।”

चर ने यह सुना तो सोचा—“यह मूरख तो लोहे का चना मालूम होता है। ऐसे यह बस में नहीं आएगा। कोई दूसरी तरकीब चलनी चाहिए।”

प्यारे लौटा। हंसिया सीधा किया और पैनाया और फिर घास काटने पर आ भिड़ा। पर चर इस बार धरती में घुसकर क्या करता कि हंसिए को बार-बार बेंटे से पकड़कर ऐसे घुमाता कि नोक उसकी धरती में आकर लगती। सो प्यारे को काम में बड़ी कठिनाई पड़ी। पर वह भी लगा ही रहा और दलदल की जरा-सी जगह को छोड़ आखिर वह घास उसने काट ही डाली। तब चर आकर उस दलदल की धरती में बैठ गया। बोला—“चाहे मेरे पंजे कट जाएँ, घास मैं उसे नहीं काटने दूँगा।”

मूरख अंत में उस दलदली जमीन पर पहुंचा। घास वहां ऐसी घनी तो नहीं थी, फिर भी हंसिया के बस न आती दीखती थी। प्यारे को गुस्सा चढ़ आया और हंसिया को पूरे जोर से घुमाकर मारने लगा। वह चर तब हार रहा। हंसिया का साथ पकड़े रहना उसे दूभर होता था। आखिर देखा कि यह बात भी ठीक नहीं वनी। सो एक झाड़ी में वह घुस बैठा। होते-होते प्यारे उधर भी बढ़ आया। झाड़ी को हाथ से पकड़ हंसिया जो उसने चलाया तो चर की आधी पूंछ कटकर अलग हो गई। खैर, घास की कटाई खतमकर उसने बहन को बताया कि इसकी दबिया कर डालो। फिर

खुद जई के खेत पर पहुंचा। हंसिया साथ ले गया था। बेपूछ का चर वहां पहले जा पहुंचा था। उसने जई की वालों को ऐसा उलझा दिया था कि हंसिया उनकी कटाई के लिए बेकाम पड़ गया। तो मूरख घर गया और दांतेदार दरांत ले आया। उससे जई उसने काट ली।

फिर बोला—“अब चलो, कल मकई शुरू करेंगे।”

पूछकटे चर ने यह सुना और मन में यह कहने लगा कि खैर, यहां काबू में नहीं आता तो क्या। चलकर मकई में देखेंगे। सवेरे तक की ही तो बात है।

सवेरे जल्दी ही वह चर खेत पर पहुंच गया। वहां पर देखता क्या है कि मकई तो सब कटी बिछी है। प्यारे ने रात-ही-रात में सब काट डाली थी। सोचा था कि ऐसे दाने कम बिखरेंगे और सोफते में काम हो जाएगा। यह देख चर को बड़ा गुस्सा हुआ।

“देखो न कि कम्बख्त ने मुझे लहू-लुहान कर दिया है और थका मारा है। लड़ाई न हुई, यह तो आफत हो गई। ब्रह्मा मूरख से पाला पड़ा है कि रात को भी नहीं सोता। पार पाना उससे मुश्किल हो रहा है। खैर, मैं भी उसके पूलों में घुसा जाता हूं और सब अंदर से सड़ा दूंगा।”

सो वह चर जई के पूलों में दाखिल हो गया और सड़ांध फैलाना शुरू किया। पहले तो वहां गर्मी पहुंचाई। पर इससे खुद को भी उसे ताप मिला और सर्दी में गर्मी पाकर वह चैन में सो गया।

प्यारे गाड़ी लेकर बहन के साथ जई ढोने आ पहुंचा। पूलों के ढेरों पर आ एक-एक कर उन पूलों को उसने गाड़ी में फेंकना शुरू किया। ऐसे दो एक फेंके होंगे कि जेली लेकर उसने ढेर को सहलाहा। यह करना था कि जेली की नोक जाकर ऐन चर के बदन पर पड़ा और चर उसकी नोक में छिद गया। जेली को उठाया तो क्या देखता है कि उसकी नोक पर पूछकटा कोई जंतु-सा लिपटा हुआ है, कुलबुला रहा है और छूटने की कोशिश कर रहा है।

“क्यों रे, गंदगी के कीड़े, तू फिर यहां ?”

चर बोला—“जी नहीं, मैं दूसरा हूं। पहला मेरा साथी था और मैं तब तुम्हारे भाई बलजीत पर लगा हुआ था।”

प्यारे बोला—“खैर जो भी हो, तुम्हारी भी वही गति होगी।”

कहकर गाड़ी के पहिए की हाल से वह उसे दे मारने ही वाला था कि चर बोला—“मुझे छोड़ दीजिए। मैं फिर आपको नहीं सताऊंगा। बल्कि जो मुझे कहेंगे, वही कर दूंगा।”

“तुम क्या कर सकते हो ?”

“चाहे जितने में आपको सिपाही बना दे सकता हूँ।”

“और सिपाही वे करेंगे क्या ?”

“जो चाहे काम आप उनसे लें। जो कहेंगे, वही कर सकेंगे।”

“गा-वजा भी सकेंगे ?”

“हां।”

“अच्छी बात है। तो बना दो मुझे कुछ सिपाही।”

चर बोला—“यह देखिए, ऐसे जई का एक पूला ले लीजिए। उसे धरती पर जमा दीजिए और यह मंत्र पढ़िए—

पूले-ले, सुन और मान,
मेरी तुझको यही जुबान।
जहां-तहां हो तेरी सींक
वहीं हो उठे एक जवान।”

प्यारे ने पूला लिया, धरती पर जमाया और चर का बताया मंत्र पढ़ा। पूला देखते-देखते बिनस गया और उसकी एक-एक बाल की जगह वर्दी से लैस सिपाही खड़ा दिखाई दिया। एक के पास ढोल था, दूसरे के पास तुरही—ऐसे पूरे बैंड का सरअंजाम था।

देखकर प्यारे खुश हुआ और खूब हंसा। बोला—“यह तो बढ़िया बात रही देखकर लड़कियां कैसी खुश होंगी !”

चर बोला—“अब मुझे जाने दीजिए।”

प्यारे ने कहा—“नहीं जी, सिपाही मैं खाली पुआल के बनाऊंगा। कोई मैं भला उनके लिए नाजवाली बाल खराब करनेवाला थोड़े ही हूँ। सो बताओ कि सिपाही फिर पहले पूले की हालत में कैसे आ सकते हैं ? सोचो, मुझे उनमें से नाज निकालना है कि नहीं !”

चर बोल—“तो यह मंत्र पढ़िए—

“सुनता है तू ओरे जवान,
मेरी है वस एक जुबान।
सींक-सींक था जैसा पहले,
वैसा ही तू हो जा मान।

प्यारे का यह मंत्र कहना था कि सिपाही अंतर्ध्यान हो गए। जैसा-का-तैसा वहां पूला हो आया।

चर फिर हाथ जोड़कर कहने लगा कि अब मुझे जाने दीजिए।

सुनकर जेली की नोक से उसे छुड़ाया और कहा कि अच्छी बात है, जाओ

भगवान तुम्हारा भला करे।

भगवान का नाम मुंह से निकलना था कि कंकड़ पानी में गिरे, वैसे वह धरती पर छूटकर गायब हो गया। और वहां निशानी में एक सूराख रह गया।

प्यारे लौटकर घर पहुंचा कि यहां देखा कि उसका मंझला भाई धनवीर आया हुआ है। साथ बीवी भी है और दोनों जने खाने पर बैठे हैं।

धनवीर अपना देना चुकता नहीं कर सकता था। सो साहूकारों से बचकर यहां भाग आया था और आकर बाप के घर में शरण ली थी। प्यारे को देखकर धनवीर ने कहा—“सुनो भाई मूरख, दूसरा काम लगे तब तक मैं और मेरी बीवी यहीं हैं और हमको कोई कष्ट न हो, यह तुम्हारा काम है।”

प्यारे बोला—“अच्छी बात है, आप चाहें, तब तक यहां रहिए।”

प्यारे दोहर रख, मुंह धो, आकर खाने पर बैठने लगा।

पर धनवीर की बीवी बोली—“मैं उस गंवार के साथ खाना नहीं खा सकती। सारे बदन में तो उसके पसीने की बू आ रही है।”

इस पर धनवीर बोला—“प्यारे, तुम्हारे बदन से गंध आती है। जाओ बाहर जाकर खा लो।”

प्यारे बोला—“अच्छी बात है। मुझे तो वैसे भी इस वक्त बाहर जाना था।” कहकर रोटी ले मूरख ओसारे में बाहर चला आया।

5

धनवीर का चर भी खाली हो गया था। सो ठहरे मुताबिक मूरख को बस में लाने में अपने साथियों की मदद करने वह भी उस रात आ पहुंचा। पर खेत में घूम-फिरकर बहुतेरा देखा, वहां कोई नहीं था। मिला तो वहां सूराख मिला। वह फिर चरी की धरती में आया। वहां दलदली धरती में देखें तो उसके साथी की पूंछ कटी पड़ी है। और जई वाले खेत में दूसरा एक सूराख और भी उसे मिला।

सोचा कि मेरे साथियों पर कोई विपत पड़ी दीखती है। सो उनका काम अब मुझे संभालना चाहिए और उस मूरखराज को काबू में लाना चाहिए।

यह सोच वह चर मूरख प्यारे की तलाश में गया। प्यारे ने नाज खलिहान में रख दिया था और अब जंगल के पेड़ गिरा रहा था। बात यह थी कि दोनों भाई बोले—“यहां तो घर में जगह कम है और गिचपिच मालूम होती है। इससे जाओ प्यारे, पेड़ गिराकर कुछ जगह साफ कर डालो और वहां हमारे लिए नए मकान बनवाकर खड़े करो।”

चर दौड़ा जंगल में पहुंचा। वहां दरख्तों की टहनियों से लुककर प्यारे के काम

में अड़चन डालने लगा। प्यारे ने उस दरख्त को जड़ से काट लिया था। और ऐसे था कि वह कुल साफ धरती पर आ जाए। पर देखता क्या है कि दरख्त गिरा तो नहीं, बल्कि दूसरे पेड़ की शाखों से उलझ कर रह गया।

प्यारे ने इस पर बल्ली की मदद से उसे जड़ से कुछ सरकाया। तब कहीं पेड़ धरती पर आकर गिरा। और पेड़ों के गिराने में भी ऐसे ही बीती। बहुतेरा करता, पर दरख्त सीधा साफ धरती पर न गिरता। तीसरा पेड़ काटा और वही बात हुई।

उम्मीद थी कि छोटे-मोटे पचास पेड़ तो आज काट ही गिराऊंगा। पर दस-एक भी नहीं हुए कि सांझ हो चली और वह थककर चूर हो गया। सर्दी के मारे बदन से निकली पसीने की भाप जंगल में धुएं के मानिन्द फैली दीखती थी। पर उस बन्दे ने भी काम नहीं छोड़ा, चिपटा ही रहा। एक और दरख्त उसने काट लिया। लेकिन अब कमर इतनी दुखने लगी कि खड़े रहना मुश्किल था। आखिर कुल्हाड़ी पेड़ में लगी छोड़ धरती पर बैठ कर वह दम लेने लगा।

चर ने देखा कि प्यारे काम से हार बैठा है इस पर वह बड़ा खुश हुआ। सोचा, आखिर अब आकर थका तो। अब आगे भला क्या उठाएगा। सो चलो, मुझे भी सुस्ताने का मौका मिल गया।

यह सोच चर पेड़ की शाख पर फलकर आराम से गया। चैन की सांस ली। पर थोड़ी देर में प्यारे तो उठ खड़ा हुआ और कुल्हाड़ी खींच सिर के ऊपर से घुमा कर परती तरफ जोर से जो मारी कि एकदम पेड़ ढहता हुआ आ गिरा। चर को यह आस न थी। उसे संभलने का समय नहीं मिल पाया और पेड़ गिरा तो उसके पंजे उसमें फंसे रह गए। प्यारे एक-एक कर पेड़ की टहनियां काटने लगा। इतने में देखता क्या है कि दरख्त से चिपटे यह हजरत जीते-जागते वहां लटके हुए हैं। प्यारे को अचम्भा हुआ। बोला—“क्यों-जी, फिर तुम यहां आ पहुंचे ?”

चर बोला—“जी, मैं वह नहीं, दूसरा हूं। अब तक तुम्हारे भाई धनवीर के साथ था।”

“जो हो। चलो, तुम्हें अपने कर्मों का फल मिला।”

यह कहकर कुल्हाड़ी घुमा मूठ उसकी उसके सिर पर दे मारने वाला ही था कि वह चर दया के लिए गिड़गिड़ाने लगा।

बोला—“मुझे मारो नहीं, जो कहोगे, मैं वही तुम्हारे लिए करूंगा।”

“तुम क्या कर सकते हो ?”

“मैं अशर्फी बना सकता हूं। जितनी कहो उतनी।”

“अच्छी बात है, बनाकर दिखाओ।”

वह चर अशर्फी बनाने की तरकीब बताने लगा। बोला—“उस बड़ के कुछ

पत्ते हाथ में ले लीजिए और फिर मसलिए। धरती पर गिरकर बस अशर्फियां-ही-अशर्फियां बन जाएंगी।”

प्यारे ने कुछ पत्ते लिए और हाथों से मला। देखता क्या है कि हाथों से अशर्फियों की धार-की-धार गिर रही है।

बोला—“यह तो खूब बात है। चलो, बाल-बच्चों के मन-बहलाव का यह तो अच्छा सामान हो गया।”

चर बोला—“अब मुझे जाने दीजिए।”

प्यारे ने उसको पेड़ से छुड़ा दिया। बोला—“अच्छी बात है, जाओ भगवान तुम्हारा भला करे।”

और भगवान का नाम आना था कि पानी में पत्थर की तरह वह चर धरती में गिरकर अंतर्धान हो गया। बस एक सूराख रह गया।

6

सो दोनों भाइयों के लिए हवेलियां खड़ी हो गईं और वे अलग-अलग मकान में रहने लगे। प्यारे ने खेत का कटाई-लुनाई निबटाकर तैयारी की और एक त्यौहार के रोज भाइयों को अपने घर खाने का निमंत्रण दिया। पर भाई दोनों उसके घर आने को राजी नहीं हुए।

बोले—“बड़ी आई कहीं की दावत ! जो इन गवारों को खाने का सलीका भी हो ! सो भला हमीं उसमें जाने को रह गए हैं !”

भाई लोग नहीं आए तो प्यार ने गांव के और स्त्री-पुरुषों को जिमाया-जुठाया। बड़ी हंसी-खुशी रही। दावत के बाद बाहर के चौक में प्यारे आया। वहां स्त्रियां मगन होकर गरबा नाच रही थीं। प्यारे आकर उनसे बोला कि वाह-वाह, एक नाच, भाई, हमारे नाम का जो जाए। उसके बाद मैं ऐसी चीज तुम्हें बांटूँ, कि पहले जिन्दगी में तुमने देखी भी न हो।

स्त्रियां और भी हंसी और खुश-खुश प्यारे की तारीफ में गाना गाती नाचने लगीं। उसके बाद बोलीं—“लाओ देखें, तुम्हारी वह क्या चीज है ?”

प्यारे ने कहा—“अभी लो।”

कहकर उसने नाज भरी एक डलिया ली और चला जंगल की तरफ। स्त्रियां हंसने लगीं। बोलीं—“है असल मूरख।” उसके बाद फिर अपने इधर-उधर की चर्चा करने लगीं।

इतने में देखती क्या हैं कि प्यारे डलिया लिए जंगल की तरफ से भागा चला आ रहा है। डलिया किसी चीज से भरी हुई मालूम होती है।

आकर बोला—“बोलो, दूँ तुम्हें ?”

“हां-हां, दो न !”

प्यारे ने एक मुट्ठी अशर्फियां लीं और बीच में बखेर दीं। बस अनुमान कर लीजिए कि कैसी भगदड़ वहां मची होगी। सब जनी उन्हें बीनने और छीनने-झपटने लगीं। आस-पास के लोग भी टूट पड़े। एक बिचारी बुढ़िया की तो जान जाते-जाते बची।

प्यारे बहुत हंसा। बोला—“अरे, मूरखों बुढ़िया बेचारी को क्यों कुचले डाल रहे हो। जरा सब्र कर लो, मैं और बखेरता हूँ।”

कहकर उसने एक पर्स सोना आर बिखरा दिया। तब तो और भी लोग आ जुटे और प्यारे ने जितनी थीं, सब मुहरें वहीं फेंक बखेरीं। उसके बाद लोग फिर और मांगने लगे।

पर प्यारे बोला—“अब तो मेरे पास और रही नहीं। फिर किसी वक्त और सही। आओ, नाचें-कूदें। और अजी, तुम लोग रुक क्यों गई ? गाना गाना अपना जारी रखो न ?”

स्त्रियां पहले की भांति गाने लगीं।

प्यारे बोला—“नहीं जी, ये तो तुम्हारे गीत कुछ बढ़िया नहीं हैं।”

स्त्रियां बोलीं—“खूब ! बढ़िया गीत भला हम और कहां से लाएं ?”

प्यारे बोला—“देखो, मैं बताता हूँ।”

कहकर प्यारे खलिहान की तरफ बढ़ा। एक पूला लिया, नाज के दाने उसके अलग किए और फिर सकेर कर उसे धरती पर जमा कर रख दिया।

बोला—अब देखो—

“पूले-पूले सुन और मान

मेरी तुझको यही जुबान।

जहां-जहां हो तेरी सींक

वहीं हो उठे एक जवान।”

उसका यह कहना था कि पूला विलीन हो गया और हर एक सींक की जगह एक सिपाही लैस खड़ा हो गया। ढोल-ताशे बजने लगे और तुरही बोलने लगी। प्यारे ने सिपाहियों को हुक्म दिया कि हां, ऐसे ही गा-बजा कर सबको खुश करो। इसके बाद आगे-आगे वह और पीछे-पीछे बैण्ड-पार्टी, ऐसे गली-गली जुलूस घूमा। लोगों को बड़ा विनोद मालूम हुआ। खूब गाते-बजाते थे। अंत में प्यारे ने कहा, “अब कोई साथ मत आना।” कहकर सिपाहियों को अलग एक एक तरफ ले गया और फिर सबको सींक बनाकर पूले में बांध अपनी जगह डाल दिया।

ऐसे सब हंसी-खुशी दिन बीता। उसके बाद रात हुई और प्यारे घर जाकर तबेले में धरती पर अपना कंबल डाल चैन से सो गया।

7

अगले दिन फौजी बलजीत के कान में इस बात की खबर पड़ी। सो वह भाई के पास आया। बोला—“प्यारे, यह बताओ कि वह सिपाही तुमने कैसे बनाए थे और फिर उन्हें वहां ले-जाकर क्या किया ?”

प्यारे ने पूछा—“उससे तुम्हें भला मतलब क्या है।”

“मतलब क्या है ? क्यों ? सिपाही हों तो कोई कुछ भी कर सकता है। उनसे राज का राज जो जीता जा सकता है।”

प्यारे अचरज में बोला—“अच्छा, सचमुच ? पहले से तुमने क्यों नहीं बताया ? तो, जितने कहो उतने सिपाही बनाकर मैं तुम्हें देता हूं। बहन और मैंने दोनों ने मिलकर कितना ही भूसा छोड़ा है। सो सिपाहियों की क्या कमी ?”

प्यारे अपने भाई को खलिहान के पास ले गया। बोला—“देखो, मैं सिपाही बना तो देता हूं; लेकिन सबको अपने साथ ही तुम ले जाना। जो कहीं उन्हें घर से खिलाना पड़ गया तब तो एक दिन में वे गांव-का-गांव खा जाएंगे।”

बलजीत ने कहा—“हां, सिपाही सब मैं साथ ले जाऊंगा।”

इस पर प्यारे सिपाही बनाने लगा। एक पूला धरती पर जमा के रखा—कि फौज का दस्ता तैयार हो गया। दूसरा रखा, तो दूसरी टुकड़ी तैयार। सो इतने सिपाही बना दिए कि वह मैदान तो कुल उनसे भर गया।

फिर पूछा—“क्यों भाई, इतने काफी होंगे ?”

बलजीत की प्रसन्नता का ठिकाना नहीं था। बोला—“हां, इतने बहुत होंगे। मैं तुम्हारा एहसान मानता हूं, प्यारे।”

प्यारे बोला—“एहसान क्या। और चाहिए तो आ जाना, मैं बना दूंगा। इस मौसम में अपने यहां भूसे की कोई कमी तो है नहीं।”

फौजी बलजीत ने फौरन उन सब टुकड़ियों का कमान संभाला, उन्हें जमा किया, तरतीब दी और सबको साथ ले जंग का मोर्चा लेने चल दिया।

जंगी बलजीत का जाना था कि वैश्य धनवीर आ पहुंचा। उसे भी कल की बात की खबर लगी थी। सो जाकर भाई से बोला—“भाई बताओ, सोने की मोहरें तुमने कहाँ और कैसे पाईं। मेरे पास जरा शुरू करने को भी कुछ धन हो जाता तो उससे मैं तमाम दुनिया का पैसा खींचकर दिखा देता।”

प्यारे अचरज में भरकर बोला—“अरे, सचमुच ही तुमने पहले से मुझे क्यों नहीं

वताया ? लो, जितनी कहो, उतनी अशर्फियां मैं तुम्हें बनाए देता हूं।”

धनवीर बड़ा खुश हुआ बोला—“शुरू में तो मुझे तीन टोकरी भर अशर्फियां बस हो जाएंगी।”

प्यारे बोला—“अच्छी बात है। चलो, मेरे साथ जंगल की तरफ चलो। या वेहतर हो घोड़ा साथ ले लो और गाड़ी। क्योंकि यह सब बोझ तुमसे उठेगा कैसे ?”

सो दोनों जंगल में आए। यहां प्यारे ने बड़ के पत्ते हाथ में लिए और मलकर सोने की धार धरती पर छोड़ दी। सो देखते-देखते अशर्फियों का अंबार लग गया।

पूछा—“क्यों भाई, इतनी काफी होंगी ?”

धनवीर का मन बांसों उछल रहा था। बोला—“हां, हाल तो इतनी काफी होंगी। तुम्हारा एहसान मानता हूं, प्यारे।”

“यह कोई बात नहीं,” प्यारे बोला, “और जरूरत हो तो आ जाना। मैं और बना दूंगा। बड़ के पेड़ में अभी अनगिनत पत्ते बाकी हैं।”

व्यापारी धनवीर ने वह सारा गाड़ी भर धन बटोरा, भरा और व्यापार करने चल दिया।

ऐसे दोनों भाई चले गए। बलजीत युद्ध जीतने गया, धनवीर लेन-देन से धन बढ़ाने। सो जंगी बलजीत ने तो एक राज्य जीत लिया और धनवीर ने व्यापार में बहुत धन कमा लिया।

फिर दोनों मिले तो अपनी-अपनी कहानी सुनाने लगे। बलजीत ने बताया कि कैसे मुझे सिपाही मिले और धनवीर ने अपनी अशर्फियां मिलने की बात बताई।

बलजीत अपने भाई से बोला—“धनवीर, राज्य तो मैंने जीत लिया है और ठाठ-बाट से रहता हूं। पर सिपाहियों को रखने के लिए काफी पैसा मेरे पास नहीं है।”

इस पर व्यापारी धनवीर ने कहा—“धन तो मेरे पास अकूत है। पर मुश्किल यह है कि उसकी रखवाली के लिए सिपाही नहीं हैं।”

जंगी बलजीत ने कहा—“एक काम करें—प्यारे के पास चलें। मैं तो कहूंगा कि तुम्हारे धन की रखवाली के लिए तुम्हें वह कुछ सिपाही बनाकर दे दे। और तुम कहना कि मेरे सिपाहियों के गुजारे के लिए धन की जरूरत है, सो मुझे मोहर बना दे।”

आपस में ठहराकर दोनों प्यारे के पास आए।

बलजीत बोला—“भाई प्यारे, मेरे पास सिपाही काफी नहीं हैं। सो दो-एक टुकड़ी मुझे उनकी और चाहिए। बना दो।”

प्यारे ने सिर हिला दिया। बोला—

“नहीं, अब मैं और सिपाही नहीं बनाकर दूंगा।”

“लेकिन तुमने वचन दिया था कि बना दूँगे।”

“हां, दिया था। लेकिन अब और नहीं बनाऊंगा।”

“बड़े मूर्ख हो। क्यों नहीं बनाओगे ?”

“तुम्हारे सिपाहियों ने एक आदमी की जान ले ली, मैंने सुना है। उस दिन सड़क के किनारे का खेत मैं जोत रहा था, तभी एक औरत गाड़ी में बैठी जा रही थी। मैंने कहा, “क्या बात है, कोई मर गया है ?” बोली कि मेरे पति को लड़ाई में बलजीत के सिपाहियों ने मार डाला है। मैं तो समझता था, सिपाही अपना गाना-बजाना किया करेंगे और लोगों का मन बहलाएंगे पर उन्होंने तो आदमी की हत्या कर डाली है ! अब मैं और सिपाही बनाकर नहीं दूंगा।”

फिर उस अपनी बात से प्यारे डिगा नहीं और सिपाही नहीं बनाए।

धनी धनवीर ने भी प्यारे को कुछ और सोना बना देने को कहा। लेकिन उस पर प्यारे ने सिर हिला दिया। कहा—

“नहीं, मैं अब सोना भी नहीं बनाऊंगा।”

“और जो तुमने वायदा किया था ?”

“किया था, लेकिन अब मैं नहीं बनाता।”

“भला क्यों, मूर्ख ?”

“क्योंकि तुम्हारी सोने की मुहरों ने हमारे हरिया की बेटी की दुधार गाय हर ली है।”

“सो कैसे ?”

“कैसे क्या, हर ही जो ली है। उसके पास एक गाय थी। बाल-बच्चे उसका दूध पिया करते थे। पर उस दिन हरीचन्द की धेवती हमारे घर दूध मांगने आई। मैंने कहा—“क्यों, तुम्हारी गाय क्या हुई ?” बोली—“महाजन धनवीर का कारिन्दा आया था। उसने सोने के तीन सिक्के अम्मा को दिए, सो अम्मा ने गाय उसे दे दी। अब कहां घर में दूध रखा है ?” मैं तो समझता था कि सोने की मुहरें लेकर तुम अपना और लोगों का जी-बहलाव करोगे। पर उनसे तो तुम बच्चों का दूध छीनने लगे हो। नहीं, मैं और मुहर तुम्हें बनाकर नहीं दूंगा।”

और इस पर प्यारे अचल होकर अड़ गया और मोहरें बनाकर नहीं ही दीं। सो दोनों भाई अपने मुंह लौटकर चले गए। आते-जाते आपस में सलाह मसविदा करने लगे कि कैसे अपनी मुश्किल हल करनी चाहिए।

बलजीत ने कहा—“सुनो, मैं बताता हूं। एक काम करो। तुम तो सिपाहियों के लिए मुझे धन दो और मैं तुम्हें अपना आधा राज्य दिए देता हूं। बस, फिर धन

की रक्षा के लिए काफी सिपाही भी तुम्हारे पास हो जाएंगे।”

धनवीर इसमें राजी हो गया।

सो दोनों भाइयों ने आपस में बंटवारा कर लिया। इस तरह वे दोनों ही राजा बन गए। दोनों के पास रियासत हो गई और किसी के पास धन की कमी नहीं रही।

8

प्यारे अपने देहात के घर ही रहा। गूंगी बहन के साथ खेत में काम करता और माता-पिता को पालता था।

एक दिन ऐसा हुआ कि उनके पालतू कुत्ते को कहीं से खाज लग गई। वह ऐसा क्षीण होने लगा कि जीने की आस ही नहीं रही। बिल्कुल मराऊ हो आया। प्यारे को उस पर दया आई। बहन से कुछ रोटी मांग टोपी में रख कुत्ते को डालने वह बाहर आया। टोपी फटी थी, सो टुकड़ा जो कुत्ते को फेंका तो उसके साथ उस जड़ी की एक जड़ भी आ गिरी। कुत्ते ने रोटी खाई और साथ वह जड़ भी खा गया। खाना था कि वह तो एकदम चंगा हो गया। सब रोग जाता रहा और वह उछल-कूद मचाने लगा। कभी भौंकता और दुम हिलाता और किलोलें करता। यानी बिल्कुल पहले की भांति चुस्त-तन्दुरुस्त हो गया।

मां-बाप को यह देख बड़ा अचम्भा हुआ। पूछने लगे—“कुत्ते का रोग तुमने कैसे छिन में हर लिया ?”

प्यारे बोला—“भरे पास एक जड़ी की दो जड़ थीं। उनमें से एक कोई खा ले तो सब रोग मिट जाएं। तो उनमें से एक इस कुत्ते ने खा ली है।” उसी समय की बात है कि राजा की बेटी बीमार पड़ी। राजा ने गांव-शहर सर्वत्र ऐलान कर दिया कि जो बेटी को आराम कर देगा, उसे खूब इनाम मिलेगा। और वह कुंवारा हुआ तो राजा की बेटी भी उसे ब्याह दी जाएगी। दूसरे गांवों की तरह प्यारे के गांव में भी यह ऐलान हो गया।

मां-बाप ने यह खबर सुनकर प्यारे को बुलाया। बोले—“तुमने राजा की डोंडी की बात सुन तो ली है न ? तुम कहते थे कि जड़ी है जिससे सब रोग कट जाते हैं। सो जाओ और उससे राजकुमारी को आराम कर देना। बस जन्म जीते को फिर चैन हो जाएगा।”

प्यारे बोला—“अच्छी बात है।”

कहकर वह चलने को उद्यत हुआ। हाथ-मुंह धोया, कपड़े पहने, पर द्वार से बाहर होना था कि वहां एक भिखारिन मिली। उसका हाथ गल रहा था और वह लूली हड़ जा रही थी। बोली—“अजी मैंने सुना है कि तुम रोगों को आराम कर देते हो।

बड़ी दया हो कि मेरी इस बांह को आराम कर दो। मुझसे इसके मारे कुछ भी करते-धरते नहीं बनता है।”

“अच्छी बात है।”

कहकर बाकी बची जड़ी उसने निकाली और भिखारिन को दे दी। कहा—“लो, इसे खा लो।”

जड़ी को मुंह के नीचे उतारना था कि भिखारिन अच्छी-भली हो गई। अब वह पहले की भंति चल-फिर सकती थी और सब काम के लायक थी।

इतने में अंदर से प्यारे के मां-बाप भी राजा के यहां साथ चलने के लिए आए। उन्होंने सुना कि जड़ी तो इस मूरख ने गंवा डाली है, अब राजा की बेटी को काहे से आराम होगा ? सुनकर दोनों प्यारे को खूब झिड़कने लगे। बोले—“एक भिखारिन पर दया करते हो ? भला राजा की बेटी का तुम्हें ख्याल नहीं है ?”

पर राजा की बेटी के लिए भी प्यारे के मन में दुःख था। सो बैल गाड़ी में जोत, पुआल से उसकी बैठक मुंलायम बना, उस पर सवार हो, प्यारे आगे बढ़ लिया।

मां-बाप बोले—“अरे, मूरख अब कहां जा रहा है ?”

प्यारे बोला—“क्यों राजा की बेटी का औगुन हरने जा रहा हूं ?”

“बड़ा जा रहा है ! अरे, तेरे पास अब जड़ी कहां रह गई है, बेवकूफ ?”

बोला—“कोई बात नहीं। देखा जाएगा।”

कहकर वह गाड़ी हांके चला। चलता-चलता राजा के महल आया। पर महल की देहली पर उसका पांव रखना था कि राज-कन्या को एकदम आराम हो गया।

राजा उस पर बड़ा खुश और विस्मित हुआ। प्यारे का आदर-सत्कार किया और कीमती कपड़े दिए।

बोला—“अब तुम ही मेरे जमाई हो।”

प्यारे बोला—“अच्छी बात है।”

और राजकुमारी का मूरख के साथ विवाह हो गया। उसके थोड़े अर्से के बाद राजा का देहांत हो गया और मूरख ही राजा बना।

इस तरह अब तीनों भाई राजा हो गए।

9

तीनों अपने-अपने राज्य में राज करने लगे। जेठा बलजीत खूब कामयाब हुआ। उसने अपने राज्य का विस्तार बढ़ा लिया। जादू के सिपाही सो थे ही, अलावा भी उसने भर्ती किए। सारे राज्य में दस घर पीछे एक सिपाही देने का हुक्म था। उसका अच्छा

कद हो और वदन में हट्टा-कट्टा भी। ऐसे जवानों की बहुत-बढ़ी मात्रा मान मंत्री की ओर सनको कवायद सिखाई। कोई विरोध में चूं भी करता तो झट चल जाता अपनी फौज भेज देता। सो उसका मनचाहा हो जाता था। इस तरह आस-पास के सब राजा उसका डर मानते थे। इस तरह बलजीत की खूब आराम और वैभव में गुजर होती थी। जिस नजर पड़ती और जो भी चाहता, वही उसका था। क्यों कि वह सिपाही थे और वह मनचाही चीज जीत कर उसको ला सकते थे।

धनवीर वैश्य भी अपने आनंद से रहता था। प्यारेसिंह से जो रकम पाई थी, उसमें रत्ती भी नहीं खोया था, बल्कि उस दौलत को खूब बढ़ा-चढ़ा लिया था। अपने राज्य में अमन और आईन का उसने दौर डाल दिया था। पैसा खजाने में जमा रखता था, ऊपर से लोगों से कर उगाहता था ! चुंगी कर एक उसने जारी किया था और सड़क पर चलने या गाड़ी ले जाने का भी टैक्स डाला था। कपड़ा-लत्ता और सामान रसद इस तरह की चीजों पर भी टैक्स था। जो वह चाहता, उसे सुलभ था। पैसे की खातिर लोग सब उसे ला देते थे और खुद गुलामी को राजी थे। क्योंकि हर किसी को पैसे की चाह थी।

उधर उस मूरख प्यारे की भी हालत बुरी नहीं थी। ससुर के क्रिया-कर्म के अनंतर उसने क्या किया कि राज की सब पोशाक ली और वीवी से कहा कि इसे बक्सों में बंद करके रख दो। खुद वही अपने गाढ़े का कुर्ता तन पर ले लिया और काम पर चल पड़ा। बोला—“खाली तो मेरा जी नहीं लगता है। देखो, वदन पर चर्ची भी जमती जा रही है। भूख नहीं लगती और नींद भी खोई मालूम होती है।”

सो वह मां-बाप को और अपनी गूंगी वहन को भी पास ही ले आया और पहले की तरह खेत पर काम करने लगा।

लोग बोले—“लेकिन आप तो राजा हैं।”

प्यारे बोला—“हां, पर राजा भी तो खाने को चाहता है न ?”

एक दिन राजा का मंत्री आया। बोला—“तनखाह देने के लिए खजाने में पैसा नहीं है।”

प्यारे—“अच्छी बात है। तो मत तनखाह दो।”

“ऐसे कोई नौकरी नहीं करेगा।”

“अच्छी बात है। मत नौकरी करने दो। ऐसे उन्हें काम का और भी वक्त निकल आएगा। चलो, सब खाद ढोएं। कितना तो धूरा जगह-जगह पड़ा है। यह सब खाद है कि नहीं।”

और लोग राजा के पास अपने मुकदमे लेकर आए। एक बोला—“अजी, इसने मेरा धन चुराया है।”

प्यारे ने कहा—“अच्छी बात है। चुराने से तो मालूम होता है कि उसके पास कुछ था नहीं।”

सो इस तरह सब लोग जानते गए कि प्यारे सिंह राजा मूरख है।

बीवी उसकी बोली—“लोग कहते हैं, तुम मूरख हो !”

प्यारे ने कहा—“ठीक तो कहते हैं।”

पति की बात सुनकर वह सोच में रह गई। पर असल में वह भी मूरख ही थी। मन में बोली कि पति के खिलाफ मैं भला कैसे जा सकती हूँ। सुई जहां जाए, धागे को भी तो वहीं से जाना है न। यह कहकर उसने भी अपनी राजसी पोशाक उतारकर बक्स में बंद कर दी और अपनी गूंगी ननद से काम सीखने चली। सीखकर होशियार हो गई और अपने पति को खूब सहाय देने लगी।

इसका नतीजा यह हुआ कि चतुर-सयाने जितने जन थे, सब प्यारे का राज छोड़कर चला गए। बस मूरख-मूरख रह गए।

किसी के पास कोई पैसा-सिकका नहीं था। सब रहते थे और काम करते थे। भरपेट खाते और दूसरों को खिलाकर खुश रहते थे।

10

और उधर पाताल-लोक में शैतान बाबा इंतजार में थे कि अब कुछ खबर मिले, अब मिले। तीनों भाइयों की बर्बादी को तीन चर गए थे। पर गए मुदत हुई, खबर उनकी कोई नहीं आई। सो पता लगाने वह बाबा खुद-बखुद नर-लोक आए। यहां बहुत खोज-छान की। पर वे तीन चर तो कहीं मिले नहीं। मिले तो उनकी जगह तीन सूराख मिले।

सोचा कि मालूम होता है कि वे तीनों नाकाम रहे और विपत के शिकार हुए। सौ चलो, अब मैं उन तीनों को खुद ही भुगतता हूँ।

यह मन में धार वह उन तीनों की तलाश में चला। पर अपनी जगह तो कोई उनमें से था नहीं और देखता क्या है कि तीनों अपनी अलग-अलग राजधानी में राज्य करते हैं। इससे उस शैतान बाबा को बड़ी खीझ हुई। बोला—“खैर, अब मैं उन पर अपना हाथ आजमा कर देखता हूँ।”

सो पहले तो वह राजा बलजीत के यहां गया। पर ऐसे नहीं गया। भेष बदल कर गया। एक फौजी सरदार का बाना उसने बनाया और घोड़ागाड़ी पर सवार महल पर पहुंचा। वहां जाकर बोला—“हे राजा बलजीत, सुना है कि तुम बड़े बहादुर, बड़े पराक्रमी हो। मैंने भी कई युद्ध देखे हैं। जंगी मैदान का मुझे अनुभव है और मैं तुम्हारी सेवा में काम आना चाहता हूँ।”

राजा बलजीत ने उससे पूछताछ की और सवाल किए। देखा कि आदमी होशियार है। सो उसे नौकरी में रख लिया और सिपहसालार बना दिया।

इन नए सेनापति ने राजा बलजीत को बताया कि कैसे एक मजबूत सेना तैयार करनी चाहिए, ऐसी कि कोई न हरा सके। इनके लिए तो हमें भरती बढ़ानी चाहिए। राज्य में बहुत-से लोग बेकाम हैं। जवानों को तो फौज में आना लाजिमी बना देना चाहिए। इस तरह फौज की ताकत अबसे पंचगुनी हो जाएगी। फिर तोप और बंदूक भी नए बनाने और मंगाने चाहिए। ऐसी बंदूक में ईजाद करूंगा कि एक बार में सौ छर्रे छोड़ेगी। और तोप ऐसी कि क्या आदमी और क्या घोड़ा या सवार और क्या दीवार जो सामने पड़े, सब उसकी मार से भस्म हो जाएं। जिसके ध्वंस के आगे कुछ नहीं ठहर सकेगा।

राजा बलजीत ने सेनापति की बात पर गौर किया। हुक्म हो गया कि अच्छा, जवान लोगों को सबको फौज में भर्ती होना लाजिमी है और कारखाने बनवाए, जहां नई तरह की बंदूक और तोपें बड़ी तादाद में तैयार हो सकें। यह होते ही पड़ोस के राजा से लड़ाई ठान दी गई। आमने-सामने दोनों फौजों को मिलना था कि बलजीत ने सिपाहियों को हुक्म दिया कि जवानों, कसकर छर्रे छोड़ो और तोपों का जौहर दिखाओ। बस क्या था। एक धावे में दुश्मन की आधी फौज खेत रही। कुछ कट कटा गए, बहुत ध्वंस हो गए और बाकी भाग निकले। दुश्मन राजा ऐसा भयभीत हुआ कि हथियार डाल दिए और सारा राज्य अपना सौंप दिया। राजा बलजीत अपनी विजय पर खुश हुआ।

बोला—“अच्छा, अब हिन्दुस्तान की सल्तनत की बारी आनी चाहिए।”

लेकिन हिन्दुस्तान के राजा ने राजा बलजीत के बारे में पहले से सब हाल-चाल ले रखा था। उसने भी वहां की ईजादों की नकल कर ली थी और अपनी नई ईजादें भी की थीं। इस तरह खूब तैयारी उसने कर रखी थी। सारे जवान मर्द ही नहीं, बल्कि बिन-ब्याही औरतों को भी सेना में भर्ती किया था और फौज उसकी बलजीत से भी बढ़ी-चढ़ी बन गई थी। हूबहू बलजीत की-सी तोप और बंदूक उसने ढलवा ली थीं। बल्कि हवा में उड़ कर ऊपर से आग के बम फेंकने का भी तरीका ईजाद कर लिया था।

बलजीत हिन्दुस्तान की सीमा पर चढ़ाई करने आया। ख्याल था कि पहले राजा की तरह इसे भी हाथों-हाथ गिराऊंगा। पर पहली धार अब भोथरी हो गई थी। हिन्दुस्तान के राजा ने बलजीत की फौज को पास न फटकने दिया। पहले ही हवा के रास्ते अपनी जनाना पल्टन को भेज दिया कि बलजीत की फौज पर जा आग के बम बरसाओ। जनाना पल्टन ने वहां जाकर ऐसी आग की वर्षा की कि पतंगों की

तरह बलजीत की फौज के लोग भुनने लगे। यह देख फौज भाग निकली और राजा बलजीत अकेला ही रह गया। सो हिन्दुस्तान के बादशाह ने बलजीत का इलाका भी हथिया लिया और बलजीत ने जैसे-तैसे भागकर जान बचाई।

इस तरह सबसे जेठे को निवटाकर शैतान अब राजा धनवीर के पास पहुंचा। इस बार व्यापारी का उसने भेष बनाया और धनवीर की राजधानी में जाकर डेरा डाला। वहां अपनी फर्म खोल दी और लगा पैसा जुटाने। हर चीज ऊंचे दाम उसने खरीदनी शुरू की। सो ज्यादा कीमत पाने के लिए दौड़-दौड़ सब लोग उसके पास पहुंचने लगे। बदले में लोगों के पास इतना सिक्का फैल गया कि सबके सब अपना पूरा टैक्स वक्त पर अदा कर देते थे और पहला बकाया भी सब चुका दिया था। राजा धनवीर इस पर खूब खुश हुआ। सोचा कि यह नया व्यापारी तो अच्छा आया है। अब तो और भी धन मेरे पास जुड़ जाएगा और जिन्दगी और ऐश से कटेगी।

सो धनवीर राजा ने नई तामीर के नक्शे बनाए और एक नया महल खड़ा करने का हुक्म दिया। ऐलान कर दिया कि लोग लकड़ी और पत्थर लाकर दें और मजदूरी के लिए भी लोगों की जरूरत है। दर हर जिन्सकी ऊंची मिलेगी। धनवीर राजा का ख्याल था कि लोग पहले की तरह झुंड-के-झुंड आएंगे। पर अचरज से देखता क्या है कि पत्थर और लकड़ी सिर ले-लेकर सब लोग उस व्यापारी के पास पहुंच रहे हैं और मजदूर भी उधर ही जाते हैं। राजा ने दर और भी ऊंची चढ़ा दी। लेकिन व्यापारी ने उससे भी सवाई कर दी। धनवीर के पास बहुत धन था, लेकिन व्यापारी के पास उससे भी अकूत था। सो हर जगह व्यापारी ऊंचे दाम चढ़ा ले जाता था और बाजी उसके हाथ रहती थी।

नतीजा यह कि राजा के महल पर सत्राटा रहने लगा। नए महल की शुरुआत भी नहीं हो सकी।

धनवीर के मन में एक नया बाग तैयार करने की आई। सो बारिश बीतते उसने लोगों को बुलाया कि आएँ और बाग तैयार करें। पर कोई न फटका। सब लोग उस व्यापारी का एक तालाब खोदकर तैयार करने में लगे थे। जाइँ के दिन आए, और धनवीर को कुछ पर और मुलायम पशमीनों की जरूरत हुई। आदमी खरीदने बाजार भेजे, लेकिन वे खाली हाथ लौट आए। बोले कि बाजार में तो ये चीजें मिलती ही नहीं हैं। सब-की-सब व्यापारी ने ले ली हैं। बड़ी-चढ़ी कीमत दे उसने बढ़िया पाशमीने खुद खरीद लिए हैं और पहनने की जगह उन्हें बिछाने के काम लाता है।

धनवीर ने कुछ उम्दा घोड़े खरीदने चाहे। भेजा खरीदारों को। लेकिन उन्होंने आकर खबर दी कि अच्छे-अच्छे जानवर तो सब व्यापारी ने खरीद लिए हैं और पानी

ढो-ढोकर उसका तालाब भरने के काम वे आ रहे हैं।

इस तरह राजा का सब कारोबार रुकने लगा। कोई उसके लिए काम करने को राजी न होता था, क्योंकि सब व्यापारी के काम में लगे थे। बस सब लोग राजा के आगे वक्त पर अपना टैक्स चुकाने चले जाते थे। क्योंकि व्यापारी की कृपा से सिक्के की उनके पास कमी न थी। बाकी कोई राजा को नहीं पूछता था।

सो राजा के पास इतना धन जमा हो गया कि समझ न आता था, कहां उन सबको भर के रखा जाए। जिन्दगी ऐसे दूभर होने लगी। नए मनसूवे बनाने तो उसके छूट ही गए। अब तो गुजारा चल जाता तो बहुत था। लेकिन गुजारे तक की मुसीबत होने लगी। हर चीज की उसके पास कमती हो आई। एक-एक कर रसोइए, कोचवान, नौकर उसे छोड़ व्यापारी की खिदमत में जाने लगे। ऐसे उसे खाने के भी लाले पड़ आए। बाजार से खरीदने को भेजता तो वहां कुछ मिलता ही नहीं। सब व्यापारी ने खरीद लिया था और लोग बस आकर राजा का टैक्स चुका जाते थे, अधिक उन्हें राजा से मतलब नहीं था।

आखिर राजा धनवीर को इस पर बड़ी झुंझलाहट हुई। उसने व्यापारी को देश निकाला दे दिया। पर व्यापारी वहां से गया तो देश की हद कि पार ही एक जगह जाकर जम बैठा। यहां भी उसने पहले की तरकीब की। पैसे की खींच थोड़ी नहीं होती। सो राजा के बजाय सब लोग व्यापारी के पास जा-जाकर अपने माल के ऊंचे दाम उठाने लगे।

राजा धनवीर की हालत यों खराब-पर-खराब होती गई। दिन-के-दिन हो जाते, और खाने को नसीब न होता। अफवाह यहां तक उड़ी की व्यापारी का कहना है कि ठहरो, अभी मैं खुद राजा को ही जो खरीदे लेता हूं। धनवीर सुनकर बड़ा हैरान था। उसे कुछ समझ न पड़ता था कि क्या किया जाए।

इसी वक्त बलजीत उसके पास आया। बोला—“हिन्दुस्तान के राजा ने मुझे हरा दिया है। सो मेरी कुछ सहायता करो।”

लेकिन यहां धनवीर ही गले तक अपनी मुसीबतों में डूबा था। बोला—“यहां मुझे ही जो दो दिन से खाने को नहीं मिला है, भाई ! तुम अपनी कहते हो !”

11

इस तरह दोनों भाइयों को ठिकाने लगा अब शैतान मूरखराज की तरफ मुड़ा। उसने फौजी जनरल का वेश बनाया और आकर मूरख को समझाया कि राजा के पास एक फौज जरूर रहनी चाहिए।

बोला—“फौज बिना राजा की भला शोभा क्या है। बस मुझे आप हुक्म दे

दीजिए और मैं आपके राज्य की प्रजा में से ही सिपाही निकाल लूंगा और फौज खड़ी हो जाएगी।”

मूरख प्यारे ने उसकी बात सुनी। बोला—“अच्छी बात है। बनाओ फौज और उन्हें अच्छे-अच्छे गाने सिखाओ। गाती-बजाती फौज जरूर बड़ी भली मालूम होगी।”

सो राजाज्ञा पाकर वह शैतान प्यारे के तमाम राज में फौज की भरती करता घूमने लगा। कहने लगा कि सिपाही बनोगे तो मौज रहेगी। रोज शराब मिला करेगी और उमदा लाल पोशाक मिलेगी और भत्ता और....

लोग सुनकर हंसते थे। कहते कि शराब तो घर चाहे जितनी हम खींच सकते हैं। और पोशाक की जो बात है तो हमारी बहन-बीवी जैसी कहो रंग-बिरंगी पोशाक हमें तैयार कर सकती हैं। और....

सो कोई भरती न होता था।

इस पर शैतान आया और प्यारे राजा से बोला—“आपकी प्रजा तो बड़ी मूरख है। अपने मन से कोई भरती नहीं होता है। सुनिए, उन्हें भरती करना होगा।”

प्यारे बोला—“अच्छी बात है। करो कोशिश।”

सो उस बूढ़े ने जाहिर ऐलान कर दिया कि सबको भरती होना होगा। जो इंकार करेगा, राजा के यहां से उसे मौत की सजा दी जाएगी। लोग सुनकर फौजी जनरल के पास आए और बोले—“तुम कहते हो कि भरती नहीं होंगे तो राजा से हमें मौत की सजा मिलेगी। लेकिन भरती होंगे तो क्या होगा, यह भी तो बताओ। हमने सुना है कि सिपाही भरती होकर लड़ाई में मारे जाते हैं ?”

“हां, ऐसा कभी होता तो है।”

यह सुना तो लोग और हठ पकड़ गए। बोले—“तब तो हम नहीं भरती होंगे। हर हालत में मरना ठहरा ही तो बाहर से घर मरना अच्छा है।”

“तुम मूरख हो, जाहिल बेवकूफ हो।” शैतान बोला, “अरे, सिपाही तो मरे या नहीं भी मरे। लेकिन भरती नहीं होंगे तो फिर राजा के हाथ तुम्हारी मौत पक्की है।”

सुनकर लोग झमेले में पड़ गए। मूरखराज के पास पूछताछ करने पहुंचे। बोले—“एक जनरल साहब आए हैं। कहते हैं कि सब फौज में भरती होओ। सिपाही बनकर तुम मर भी सकते हो और अब बच भी सकते हो। लेकिन भरती को राजी नहीं हुए तो प्यारे राजा तुम्हें जरूर सजा देकर मार देंगे। क्यों जी, यह सच है ?”

प्यारे हंसा। बोला—“मैं अकेला तुम सबको कैसे मार दूंगा ? मूरख न होता

तो मैं तुम्हें समझा सकता था। पर सच यह है कि मेरी खुद की भी समझ में यह मामला नहीं आता है।”

लोग बोले—“तो हम भरती नहीं होंगे।”

प्यारे ने कहा—“अच्छी तो बात है। मत होओ।”

सो लोग जनरल के पास गए और भरती होने से इंकार कर दिया।

शैतान ने देखा कि यहां तो उसकी दाल गलती नहीं। सो उसने फतेहिस्तान के शाह के पास जाकर साठ-गांठ शुरू की।

शहर के पास पहुंचकर बोला—“सुनिए शाह साहब, चलकर राजा प्यारेसिंह के इलाके पर आप हमला क्यों नहीं करते हैं। धन तो बेशक उस राज्य में नहीं है। लेकिन जमीन खूब है और चौपाए हैं, और गल्ला है और सब किस्म के कच्चे माल की इफरात है।”

सो फतेहिस्तान के शाह ने लड़ाई की तैयारी शुरू कर दी। बड़ी फौज इकट्ठी की। बारूद और तोप और बंदूक जमा की और दुश्मन के राज पर चढ़ाई बोल दी। फौज कूच करती हुई हद लांघ उस राज के अंदर दाखिल हो गई।

प्रजा के लोग अपने प्यारे राजा के पास आए। बोले—“फतेहिस्तान के शाह ने हम पर चढ़ाई कर दी है।”

प्यारे बोला—“अच्छी तो बात है। उन्हें आने दो।”

हद के अंदर आकर फतेहिस्तान के नवाब ने पलटन की सफरमेना टुकड़ी आगे भेजी कि देखो दुश्मन की फौज कहां छावनी डाले हुए है। पर इधर-उधर देखा-छाना, दुश्मन की फौज का कोई पता-निशान न दीखता था। शाह इंतजार में रहे कि अब कहीं से फौज के सुराग मिले, अब मिले। पर फौज के नाम एक आदमी नजर नहीं आया कि जिससे लड़ा जाए। इस पर फतेहिस्तान के राजा ने हुक्म दिया कि जाओ, बढ़कर गांवों पर कब्जा कर लो। सिपाही चलते हुए एक गांव पर पहुंचे। गांव के मर्द औरत सब मिलकर अचरज से सिपाहियों को देखने लगे। सिपाहियों ने उनका गल्ला और चौपाए झपट कर काबू करने शुरू किए। पर उन लोगों ने कोई बाधा नहीं दी। बल्कि खुद सब बताकर आसानी कर दी। फिर सिपाही दूसरे गांव गए। वहां भी यही हुआ। इसी तरह दिनभर वे बढ़ते गए। फिर अगले दिन भी सब जगह वही बात हुई। लोग सब माल यों ही ले-लेने देते थे, कोई विरोध नहीं करता था। बल्कि सिपाहियों से लोग कहते थे कि बड़ी खुशी की बात है, आओ न, हमारे साथ तुम भी रहो-सहो।

लोग कहते, “भाई, तुम्हारे यहां मुश्किल है और धरती पर खाने को नाज काफी नहीं है तो अच्छी बात है, सब आकर यहां हमारे साथ क्यों नहीं रहने लगते हो?”

सिपाही बढ़ते गए। पर फौज कोई न मिली कि लड़ाई हो। अमन से रहते लोग मिले जो अपने खुद खाते थे और आव-भगत के साथ औरों को खिलाने को तैयार थे। सिपाहियों का उन्होंने कोई मुकाबला नहीं किया। बल्कि स्वागत-सत्कार किया और अपने साथ आकर रहने का न्यौता दिया। सो सिपाहियों का जी इस लूट-मार के काम में लगा नहीं। वे उकता गए। अपने शाह के पास आकर बोले—“यहां हम नहीं लड़ेंगे, कहीं और का हुक्म दीजिए। लड़ाई तो ठीक है, पर यह भी कोई लड़ाई है। यह तो दूध में छुरी भोंकने के समान है। यहां अब बिल्कुल नहीं लड़ सकते हैं।”

शाह सुनकर बड़े झल्लाए। बोले—“जाओ सारा राज्य तहस-नहस कर डालो। गांव लूट लो, मकान जला दो और नाज भी फूंक डालो। चौपाए मार कर खत्म कर दो। अगर हुक्म मेरा न माना तो एक-एक को फांसी दे दूंगा।”

सिपाही मारे डर के नवाब के हुक्म के मुताबिक करने लगे। मकानों में आग लगाई और गल्ला फूँका और गायों के गले काटने लगे। पर उस राजा की मूरख प्रजा ने अब भी मुकाबला नहीं किया। बस, वे आंसू गिराते थे। क्या बुड़ढे-बुजुर्ग, क्या बूढ़ी स्त्रियां और क्या जवान—आंसू गिराने से ज्यादा कोई कुछ नहीं करते थे।

बोले—“भले लोगों, हमें क्यों सताते हो ? नाज ईश्वर की नियामत है और चौपाए कुदरत को बहाल करते हैं। इन्हें नाहक बर्बाद करते हो ? जरूरत हो तो अपने लिए ही तुम उन्हें क्यों नहीं ले जाते ?”

आखिर सिपाहियों का मन इस अत्याचार को और नहीं सहार सका। आगे बढ़ने से इंकार कर दिया। सो फौज इस तरह तितर-बितर हो गई और भाग गई।

12

शैतान की यह युक्ति भी काम न आई। सिपाहियों को लेकर प्यारे का कुछ नहीं बिगाड़ा जा सका। सो उसने दूसरी राह पकड़ी। इस बार एक भले सौदागर के वेश में प्यारेसिंह के राज में पहुंचा और वहां घर बसाकर बैठ गया। सोचा कि ताकत के जोर से नहीं तो धनवीर की तरह पैसे के जोर से तो वह काबू में आ ही जाएगा।

जाकर राजा से बोला—“मैं आपकी भलाई करने आया हूँ। देखिए, एक नफे की और उपकार की बात मैं कहता हूँ। असल में आपको समझदारी सीखनी चाहिए। मेरा इरादा है कि आपके राज में एक बड़ा फर्म खोलूँ और व्यापार का संगठन करूँ?”

प्यारे राजा बोला—“अच्छी तो बात है। मर्जी हो तो आइए; क्यों नहीं, आइए और हम लोगों के साथ रहिए।”

अगले दिन वह भला व्यापारी चौक में पहुंचा। सोने की मोहरों का थैला पास

में रख लिया और लिखते-जाने को एक कागज खरीदा। वहां बीच चौक खड़े होकर बोला—“ऐ लोंगो, सुनो ! तुम पशुओं की भांति हो। मैं तुम्हें सिखाना चाहता हूँ कि कैसे रहना चाहिए ! इल्म और अदब मैं तुम्हें बताऊंगा। देखो, इस नक्शे के मुताबिक मेरे लिए एक मकाब तैयार किया जाना है। मैं बताता जाऊंगा, वैसे काम करते जाना। काम के बदले सोने की मोहरें तुम्हें मिलेंगी।”

यह कहकर बोरे में भरी मोहरें उसने लोगों को दिखाई।

उस राज्य की प्रजा के मूरख लोग बड़े अचरज में पड़े। उनके यहां धातु के सिक्के का चलन नहीं था। अपना माल अदल-बदल लेते थे और मेहनत करके लेना-देना चुकाते थे। सोने की मोहरों को वे अचम्भे से देखते रह गए। बोले—“चीज तो भाई, वह खूबसूरत दीखती है।”

सो अपना माल लाकर वह देने लगे या मेहनत करने को राजी हुए। एवज में कुछ मोहरें ले लेते थे। धनवीर के राज की तरह यहां भी शैतान बाबा ने हाथ अपना खोल दिया। आओ और लूटो। लोग आ-आकर अशर्फियां ले जाते, बदले में अपना सामान दे जाते, या कुछ मेहनत का काम कर देते।

यह देख वह बड़ा खुश हुआ। मन-मन में कहने लगा कि इस बार मामला ठीक चल रहा है। बस, धनवीर की तरह अब इस प्यारे को भी चंगुल में लिया। देखते जाओ। क्या दीन, क्या दुनिया, सोने के मोल कुल-का-कुल उसे खरीदे लिए लेता हूँ।

पर वे लोग थे मूरख। सोने की मोहरें पाई कि उन्होंने अपनी औरतों को दे दीं। औरतों ने गहने बनवा लिए। लड़कियां उसके जेवर गले में पहनतीं और भांति-भांति के आकार में बनाकर अपने जूड़ों में बांधती। होते-होते गली सड़क में वालक उन सोने के टुकड़ों से खेलने लगे। सबके पास ही ऐसे टुकड़े बहुतेरे हो चले थे। और अब किसी को उनकी जरूरत न रह गई थी। सो सबने उन्हें लेना बंद कर दिया। लेकिन अभी उन नए महाजन की हवेली आधी भी नहीं बनी थी और सालभर के लायक भी माल-सामान उनके पास इकट्ठा नहीं हो पाया था। सो उन्होंने ऐलान किया कि अभी काम बहुत बाकी है और लोगों की जरूरत है। अभी बहुत-से गाय-बैल भी उसे चाहिए और गल्ला भी चाहिए। हर चीज और हर काम का नकद सोना दूंगा और पहले से ज्यादा।

पर कोई बंदा काम करने न आया। न कोई कुछ बेचने लाया। हां, कभी हुआ तो कोई लड़का या कोई नन्हीं बच्ची हाथ में बेर-अमरूद ले उसके बदले में सोने की मोहर लेने वहां चली जाती तो चली भी जाती। और तो कोई पास फटकता नहीं था। सो उस महाजन को खाने के लाले पड़ने लगे। आखिर मारे भूख के वह भला

आदमी गांव में घूमने निकला कि कहीं कुछ सिक्का देकर खाना मिल जाए। एक घर पर जाकर उसने मोहरें देनी चाहीं और कहा—“यह मोहर लो और मुझे दो रोटी दे दो।”

लेकिन घर में से स्त्री बोली—“मोहर को मैं क्या करूंगी। यह तो वैसे ही मेरे घर में बहुतेरी पड़ी हैं।”

फिर दूसरे मकान पर जाकर उसने कोशिश की। कहा—“यह अशर्फी लो और मुझे एक रोटी दे दो।”

कि उस घर की मालकिन विधवा थी। बोली—“अजी मुझे यह नहीं चाहिए। मेरे कोई बच्चा भी नहीं जो इनसे खेल सके। और ऐसे तीन सिक्के तो मुंह देखने को मेरे पास पड़े हैं।”

फिर एक किसान के घर जाकर उसने आजमाया। पर किसान को भी सिक्के की जरूरत नहीं थी। बोला—“यह सिक्का तो तुम्हारा मुझे चाहिए नहीं। पर राम के नाम पर जो मांगते हो तो ठहरो। मैं घर में कह देता हूँ कि तुम्हें दो मुट्ठी चून दे दें।”

राम का नाम सुनना था कि मुंह बिचका शैतान वहां से भागा। राम के नाम पर कुछ लेना तो दूर की बात थी, वह नाम ही उसे ऐसा लगा जैसे बर्छी।

सो उसे खाने को कुछ भी नहीं मिला। मोहरें सभी के पास हो गई थीं। जहां-कहीं जाता, वहीं लोग कहते कि इन ठीकरों की एवज में तो देने को हमारे पास कुछ है नहीं। या तो कुछ और लाओ नहीं तो आओ और मेहनत करो। या चाहो तो हां, राम के नाम पर हम तुम्हें जरूर दे सकते हैं।

पर शैतान के पास पैसे-रुपए के सिवा कुछ था नहीं। काम करे तो शैतान कैसा। और राम के नाम पर जो लेने की बात....सो बाबा रे, वह तो उससे बन ही नहीं सकता था। सो उसको बड़ी खीझ हुई और झुंझलाहट आई।

बोला—“जब नकद पैसा देता हूँ तो इससे ज्यादा तुम्हें और क्या चाहिए। पैसे से तुम चाहे जो खरीद सकते हो और चाहे जैसा काम निकाल सकते हो।”

पर मूरख लोगों ने उसकी बात को कान पर नहीं लिया। बोले—“जी नहीं, हमें पैसा नहीं चाहिए। हमें किसी को देना नहीं है और कोई टैक्स नहीं है सो भला हम इसका बनाएंगे क्या ?”

आखिर शैतान भूखे पेट ही रात को पड़कर सो गया।

बात यह मूरख राजा प्यारे के पास पहुंची। लोग आए और पूछने लगे—“जी, बताओ हम क्या करें ? एक भला सौदागर आया है। वह खाना तो अच्छा-अच्छा चाहता है और आराम का सब सामान चाहता है और ठाठ के कपड़े, पर काम नहीं

करना चाहता। न राम के नाम कुछ लेने के वह लायक है। वस हर किसी का घर चीज के बदले नकद सोने के सिक्के दिखाता है। पहले तो लोगों ने उनका नाम गं उसे सब कुछ दिया। सिक्के वे देखने में बड़े सुहावने लगते थे। पर हर एक के पास काफी सिक्के हो गए तो सबका जी भर गया। अब कोई उन्हें नहीं पूछता है। या उस भले सौदागर आदमी का बताओ क्या किया जाए ? ऐसे तो जल्दी बेचारा भूखा मर जाएगा।”

प्यारे ने पूरी बात सुनी। फिर बोला—“अच्छी बात है, उसके पेट पालने का बंदोबस्त तो हमें करना ही चाहिए। ऐसा करो कि उसकी बारी बांध लो। गांव के चौपाए उसे चराने दे दिए जाएं। और एक-एक दिन एक-एक घर से उसे खाने को मिल जाया करे। है न ठीक ?”

ऐसा ही हुआ। बेचारे को दूसरा कोई चारा न था। सो वह बारी-बारी एक-एक घर से रोटी पाकर पलने लगा।

होते-होते प्यारे के घर की भी एक बेर बारी आई।

शैतान घर के अंदर खाना खाने के लिए पहुंचा तो रसोई में वह गूंगी पीतम बहन सब तैयारी कर रही थी।

पर वह चतुर थी और अनुभवी थी। जो काम-चोर होते और अपना काम निवटाने से पहले आकर खाने पर पहुंच जाते थे, उनको खूब पहचानती थी। धोखा उसकी आंखों को देना मुश्किल था। उसने असल में हाथों की पहचान कर रखी थी। जिनकी हथेली खुरदरी और सख्त होती, उन्हें वह परोसकर देती थी। औरों को अलग और पीछे वैठाया जाता था।

वह बूढ़ा शैतान आकर रसोई में थाली पर बैठ गया। पर गूंगी लड़की पकड़कर उसका हाथ देखने लगी। देखा तो उसकी हथेलियां मुलायम और चिकनी थीं। नाखून भी घिसे हुए नहीं थे। हाथों में खुरदरापन बिल्कुल नहीं था। इस पर वह गूंगी बहन गुस्से में बड़बड़ाने लगी और खींचकर उसे पटड़े से अलग कर दिया।

इस पर प्यारे राजा की स्त्री बोली—“इस बात पर आप नाराज न होना, मेरी ननदजी ऐसे आदमी को थाली-पटड़े पर नहीं बैठाती जिसके हाथ काम से खुरदरे न हों। थोड़ा सबर कीजिए। लोग जब खा चुकेंगे तो पीछे आपको मिलेगा।”

बूढ़े शैतान को इस पर बड़ी झुंझलाहट हुई कि राजा के घर में आकर उसका इस तरह अपमान किया गया। वह मूरखराज से बोला—“तुम्हारे राज्य में यह क्या बेवकूफी का कायदा है कि सबको हाथ से काम करना पड़े। तुममें अक्ल नहीं है। तभी तो ऐसा कानून बनाया है। क्या लोग हाथ से ही काम करते हैं ? अक्लमंद लोग किससे काम करते हैं, कुछ जानते हो ?”

प्यारे बोला—“हम लोग मूरख हैं। कैसे वह सब जानेंगे। हम तो अपना ज्यादातर काम हाथ से और जिस्म से करते हैं।”

“तभी तो तुम लोग मूरख हो। लेकिन मैं बताऊंगा कि दिमाग से कैसे काम किया जाता है, तब तुम्हें पता चलेगा कि हाथ से काम करने के बजाय सिर से काम करने से ज्यादा फायदा है।”

प्यारे अचरज में रह गया। बोला—“अगर ऐसी बात है तब तो ठीक है कि हमको मूरख कहा जाता है।”

पर बूढ़ा शैतान अपनी ही कहता रहा। बोला—“लेकिन एक बात है। दिमाग का काम आसान नहीं होता। मेरे हाथों पर दाग नहीं सो तुम मुझे थाली पर नहीं बैठाते हो। लेकिन यह तुमको नहीं पता कि दिमाग का काम उससे सौ गुना कठिन होता है। कभी तो सिर उसमें फटने जैसा हो जाता है।”

प्यारे सुनकर जैसे सोच में पड़ गया। बोला—“तो बाबा, इतनी तकलीफ क्यों कोई अपने को दे ? सिर फटने को होता है तो क्या यह कुछ अच्छा लगता है ? इससे क्या यह बेहतर न होगा कि हाथ और बदन के सहारे मोटा ही काम कर लिया जावे, जिससे सिर सही रहे ?”

पर शैतान बोला, “यह सब हमें मूरख लोगों की खातिर करना होता है। अगर अपने सिर पर हम जोर न दें तो तुम लोग हमेशा को मूरख रह जाओ। सिर से काम लेने की वजह से अब मैं तुम्हें कुछ सिखा तो सकता हूँ।”

प्यारे अचम्भे में भरकर बोला—“जरूर सिखाइए। जिससे हाथ दुःख आए तो जी-बहलाव के लिए अपने सिर भी कभी इस्तेमाल कर लिया करें।”

बूढ़े बाबा ने वचन दिया कि अच्छा सिखाऊंगा। सो प्यारे ने सारे राज्य में डौंडी करवा दी कि एक भलेमानस आए हैं। वह सबको सिर से काम करना सिखाएंगे। बताएंगे कि कैसे हाथ से ज्यादा सिर से काम किया जा सकता है ! सब लोगों को चाहिए कि आवें और सीखें।

प्यारे की राजधानी के नगर में एक ऊंचा मीनार था। काफी सीढ़ियां चढ़कर उसकी चोटी पर पहुंचना होता था। वहां एक लालटेन थी। प्यारे उन भलेमानस को वहीं चोटी पर ले गया कि सब लोग उनके दर्शन कर सकें।

वह बाबा उस ऊंची जगह पर जम कर बैठ गए और बोलने लगे। लोग सुनने के लिए नीचे आए। उनका ख्याल था कि उपदेशक महोदय हाथों को बिना इस्तेमाल में लाए सचमुच सिर से काम करने का तरीका बताएंगे। पर असल में जो उन्होंने बताया, वह तो यह था कि बिना काम किए कैसे रहा जा सकता है। लोगों को उनका व्याख्यान कुछ ठीक समझ नहीं आया। सो पहले तो एक-दूसरे के मुंह की ओर वे

ताकते रह गए और विचार में पड़ रहे। आखिर अपने-अपने काम-धंधे पर चले गए। उपदेशक बाबा मीनार पर पूरे-के-पूरे दिन जमे रहे। उसके बाद दूसरे दिन भी। व्याख्यान उनका बराबर चलता रहता था। पर इतनी देर वहां खड़े-खड़े उन्हें भूख लग आई थी। मूरख लोगों को मीनार पर जाकर उन्हें कुछ खाना देने की सूझ ही न होती थी। सोचते थे कि और हाथ के बजाय यह महोदय सिर से और बढ़कर काम कर सकते हैं तो उस सिर के जोर से अपने लिए खाने का इंतजाम तो आसानी से कर ही सकते होंगे।

सो तीसरा दिन हुआ और बाबा उसी जगह थे। बराबर उपदेश देते थे। लोग पास आते, थोड़े रुकते और सुनते और फिर अपनी राह चले जाते थे।

प्यारे ने लोगों से पूछा—“क्यों भाई, उन महाशय ने सिर से काम करना शुरू अभी किया है कि नहीं?”

लोग बोले—“अभी तो नहीं किया दीखता। अभी तो मुंह से ही बोल रहे हैं।”

ऐसे मीनार की चोटी पर खड़े बोलते-बोलते उन्हें एक दिन और बीता। पर कमजोरी बहुत होती जाती थी। सो आखिर वह लड़खड़ाए और उनका सिर लालटेन के खंभे में जाकर लगा! नीचे खड़े एक आदमी ने यह देखा तो दौड़ा गया और जाकर प्यारे की रानी को खबर दी। रानी दौड़ी अपने राजा के पास गई। राजा खेत में काम कर रहा था।

बोली—“अरे, चलो देखो तो। कहते हैं उन बाबा ने अब वहां सिर से काम करना शुरू कर दिया है।”

प्यारे को अचम्भा हुआ। बोला—“सचमुच?”

सो हल-बैल छोड़ मूरखराज मीनार के पास आया। इस वक्त तक वह बूढ़ा बाबा भूख से बेहाल हो गया था और लड़खड़ाकर गिरा जा रहा था। बार-बार खंभे से आकर सिर उसका टकराता था। प्यारे का वहां पहुंचना था कि शैतान ढेर होकर ढह पड़ा और धम-धम जीने की सीड़ियों पर से गिरता-लुढ़कता आने लगा।

मूरखराज बोला—“भाई, इनका कहना सच था कि सिर के काम से कभी-कभी वह विल्कुल फटने जैसा हो जाता है। छाला-गूमड़ी तो भला ऐसे में चीज क्या है। अचरज नहीं सिर के ऐसे सख्त काम के बाद मरहम पट्टी की जरूरत हो आवे।”

लुढ़कती-पुढ़कती वह काया आई और नीचे की पैड़ी पर धरती में धड़ाम से उसका सिर लगा। प्यारे पास पहुंचकर देखता ही था कि इन महोदय के सिर ने कितना कुछ कर्तव्य किया है, लेकिन तभी धरती फटी और उस काया का जीव वहीं जाने कहां पाताल में समा गया। बस एक सूराख वहां बाकी रह गया।

यह देख प्यारे ने अपना सिर खुजलाया। बोला—“छिः, यह तो वही नरक का गंध है। उसी योनि का कोई जीव मालूम होता है। पर राम-राम, यह तो पहले सबका बाप ही रहा होगा।”

मूरखराज अपने राज्य में अब भी राज करता है और बहुत लोग उसके राज में जाकर बसने पहुंचते हैं। उसके दोनों भाई भी वहीं आ गए और वह उनका भी पालन करता है। जो भी परदेशी कोई पहुंचे सबको प्यारे राजा का कहना है कि आओ भाई, सब आओ। आओ, रहो। हमारे यहां किसी को कोई कमी नहीं।

बस राज में एक नियम है। यह कि जिसके हाथ काम से खुरदरे होंगे उसे तो मान की रोटी मिलेगी। बाकी को बचे-खुचे ही मिल सकेगा।

तीन सवाल

एक राजा था। एक बार उसने सोचा कि तीन बातें मालूम हो जाएं, तो कभी कोई मन की साध अधूरी न रहे और सब काम पूरे हो जाया करें। एक तो यह कि कोई काम कब शुरू किया जाए। दूसरी कि कौन ठीक आदमी है जिनकी सुनी जाए और किनकी अनसुनी छोड़ दी जाए। तीसरी यह कि जरूरी काम कौन-सा है।

यह विचार आने पर उसने अपने सारे राज्य में ऐलान कर दिया कि जो कोई आकर ये तीन सवाल बताएगा, उसे खूब इनाम मिलेगा। एक, हर काम का ठीक समय क्या है। दो, कि सबसे जरूरी आदमी कौन है और तीन, कि सबसे महत्त्व का काम कैसे जाना जा सकता है।

सो बड़े-बड़े विद्वान दूर-दूर से राजा के पास आए। सबने जवाब दिए। पर सबके उत्तर अलग-अलग थे।

पहले सवाल के जवाब में किन्हीं ने तो कहा कि हर एक काम वक्त के लिए बरस, महीने, दिन का पहले एक गोशवारा तैयार रखना चाहिए। उसमें सब का समय नियत कर देना चाहिए। बस फिर एकदम उसी के अनुसार करना चाहिए। उनकी राय थी कि सिर्फ इसी तरह हर काम अपने ठीक वक्त से हो सकता है, नहीं तो नहीं। दूसरों का कहना था कि पहले से हरेक काम का समय बांध लेना ही मुमकिन नहीं है। असल में चाहिए यह कि बिना इधर-उधर की खामखा बातों में उलझे आदमी अपने आस-पास का ख्याल रखें और जो जरूरी उपयोगी हो, वही करता चले। कुछ औरों ने बताया कि महाराज, आस-पास का कितना भी ध्यान रखो, लेकिन वास्तव में एक आदमी ठीक-ठीक हर काम का सही वक्त नहीं तय कर सकता। इसके लिए पंडितों की एक सभा होनी चाहिए जो इसमें महाराज की सहायता किया करे और प्रत्येक काम का उचित समय निर्धारित कर दिया करे।

लेकिन इस पर और बोले कि वाह, कुछ बातें ऐसी नहीं होतीं कि सभा में आएं तब कहीं जाकर फैसला हो। उन पर तो तभी-के-तभी निर्णय देना होता है कि क्या करें, क्या नहीं। लें, कि छोड़ें ? लेकिन यह तय करने के लिए पहले कुछ पता होना जरूरी है कि किसका क्या फल होनेवाला है। और आगे की बात बस ज्योतिषी

तंत्र-मंत्र जानने वाले जानते हैं। सो हरेक काम का ठीक मुहूर्त जानने को पूछ कर चलना चाहिए।

दूसरे सवाल के भी जवाब उसी तरह सबके अलग-अलग थे। कुछ बोले कि राजा के लिए सबसे जरूरी लोग हैं राजदरबारी। किसी ने कहा कि पुरोहित। औरों ने कहा वैद्य। कुछ और बोले कि नहीं, राज में सबसे जरूरी सिपाही होते हैं।

और तीसरे सवाल के जवाब में कि सबसे जरूरी काम कैसे जाना जाता है, कुछ ने तो जवाब दिया कि दुनिया में सबसे जरूरी वस्तु है विज्ञान।

औरों ने कहा कि जगत में रण-चातुरी सबसे बढ़कर बात है। कुछ अन्य बोले कि धर्म की पूजा से आगे तो कुछ भी नहीं है, वह श्रेष्ठ है।

जवाब सब अलग-अलग थे। सो राजा किन्हीं से राजी नहीं हुआ। और किसी को इनाम नहीं दिया। पर सवालियों के ठीक जवाब पाने की इच्छा उसके मन में थी ही। सो एक जोगी से जाकर पूछने की उसने मन में ही ठहराई ! उस जोगी के ज्ञान की दूर-दूर शोहरत थी।

वह जोगी एक वन में रहता था। कभी बाहर नहीं आता था। और देहात के सीधे-सादे लोगों के अलावा किन्हीं और से नहीं मिलता था। सो राजा ने अपना सादा वेष कर लिया और जोगी की कुटिया आने से पहले ही घोड़े से उतर पांव-पांव हो लिया। साथ के रक्षक सिपाहियों को वहीं छोड़ दिया और कुल एक-अकेला होकर चला।

राजा पास पहुंचा तो देखता है कि जोगी कुटिया के आगे धरती खोद रहे हैं। राजा को देखकर जोगी ने स्वागत-वचन कहे और फिर उसी तरह अपने खोदने में लगे रहे। जोगी की काया निर्बल थी और वह कृश थे। धरती में एक फावड़ा मारते कि उनकी सांस जोर-जोर से चलने लगती थी।

राजा ने पास जाकर कहा—“हे ज्ञानी जोगी, मैं आपके पास तीन सवाल पूछने आया हूं। पहला, ठीक काम का ठीक वक्त मैं कैसे जान सकता हूं। दूसरा कि कौन लोग मेरे लिए सबसे जरूरी हैं और इसलिए किनका औरों से मुझे विशेष ख्याल रखना चाहिए। और तीसरा कौन काम सबसे महत्त्व का है जिधर मुझे पहले ध्यान देना चाहिए।”

जोगी ने राजा की बात सुनी, पर जवाब नहीं दिया। हथेली को थूक से गीला कर फावड़ा ले आपने फिर खोदना शुरू कर दिया।

राजा ने कहा—“आप थक गए हैं, लाइए, मुझे फावड़ा दीजिए। कुछ देर मैं ही आपकी जगह काम कर दूं।”

“अच्छा—”

कहकर फावड़ा जोगी ने राजा को दे दिया और खुद अलग जमीन पर बैठ सुस्ताने लगा।

दो क्यारी खोद चुकने पर राजा रुके और उन्होंने अपने सवालों को दुहराया। जोगी ने फिर कोई जवाब नहीं दिया। पर खड़े हो गए और हाथ बढ़ाकर बोले—

“लाओ, अब तुम आराम करो। मैं खोद लेता हूँ।”

पर राजा ने फावड़ा उन्हें नहीं दिया और आप ही खोदने लगा। एक घंटा बीता फिर दूसरा बीता। ऐसे पेड़ों के पीछे सूरज छिपने लगा। आखिर राजा ने फावड़ा धरती में लगा छोड़, कहा—“हे ज्ञानी पुरुष, मैं अपने प्रश्नों के उत्तर के लिए आपके पास आया था। अगर आप मुझे कोई जवाब नहीं दे सकते तो वैसा कहिए, मैं घर चला जाऊंगा।”

जोगी ने कहा—देखो, वह कोई भागा आ रहा है। जाने कौन है।”

राजा ने मुड़कर देखा तो एक दाढ़ीवाला आदमी वन से भागा आ रहा था। उसने दोनों हाथों से पेट को अपने दबा रखा था और वहां से लहू बह रहा था। राजा के पास पहुंचना था कि वह धीमी आवाज से कराहता हुआ गिर गया और बेहोश हो गया। राजा ने और जोगी ने उस आदमी के कपड़े खोले। पेट में उसके एक बड़ा घाव था। जैसे बन पड़ा राजा ने उस घाव को धोया और जोगी का अंगोछा ले अपना रुमाल फाड़ उसकी पट्टी-वट्टी बांधी। लेकिन खून रुकता नहीं था। राजा ने खून से तर-बतर पट्टी को फिर खोला और धोया और फिर पट्टी बांधी। ऐसे आखिर खून बहना बंद हुआ तो आदमी होश में आया और उसने पीने को कुछ मांगा। राजा ने ताजा पानी लाकर उसे पिलाया। इतने में सूरज छिप गया था और सर्दी होने लगी थी। सो जोगी की मदद से राजा उस घायल आदमी को कुटिया के अंदर ले गया और वहां बिछौने पर लिटा दिया। बिछौने पर पहुंचकर आदमी ने आंखें मींच लीं और उसे कुछ चैन मालूम हुआ। लेकिन राजा भी अब थक गया था। कुछ तो वह इतना चला था और कुछ काम की थकान थी। सो वह वहीं देहलीज के पास चोखट का तकिया लगा गुड़ी-मुड़ी लेट गया, लेटते ही सो गया और ऐसी नींद गाढ़ी आई कि गरमियों की वह छोटी रात जरा में कब निकल गई। पता नहीं चला। सवेरे पलक मींचता जो वह उठा तो कुछ देर तो उसे याद न आई कि कहां हूँ और यह आदमी कौन है। वह अजनबी दाढ़ीवाला आदमी बिछौने पर पड़ा चमकीली आंखों से गौर बांधकर उसी की तरफ देख रहा था।

जब देखा कि राजा जग गया है और उसी की तरफ देख रहा है तो दाढ़ीवाले आदमी ने धीमी आवाज में कहा—“जी, मुझे माफ कीजिए।”

राजा बोला—“भाई, मैं तो तुम्हें जानता नहीं हूँ। और माफ मैं किस बात के

लिए तुम्हें कर सकता हूँ।”

घायल बोला—“आप मुझे नहीं जानते हैं। लेकिन मैं आपको जानता हूँ। मैं वही आपका दुश्मन हूँ जिसने आपसे बदला लेने की कसम खाई थी। आपने मेरे भाई को फांसी दी थी और जायदाद छीन ली थी। मुझे मालूम था कि आप यहां जोगी के पास अकेले आए हैं मन में ठहराया था कि लौटते वक्त मैं आपका काम तमाम कर दूंगा। लेकिन दिन पूरा हो गया और आप लौटे नहीं। सो मैं अपने छिपने की जगह से देखने के लिए बाहर आया। बाहर आने पर आपके संतरी लोग मिले। उन्होंने मुझे पहचान लिया और घायल कर दिया। ज्यों-त्यों उनसे बच मैं भाग तो आया; लेकिन आप मेरे घाव पर पट्टी न बांधते तो मैं मर ही चुका था। सो देखो, मैंने तो आपको मारने की ठानी और आपने मेरी जान बचाई। अब मैं जीता रहा और आपने चाहा तो जन्म भर गुलाम की तरह आपकी ताबेदारी करूंगा और अपने बेटे को भी यही ताकीद कर जाऊंगा। आप मुझे माफ कर दें, यह विनती है।”

राजा को बड़ी प्रसन्नता हुई। ऐसे सहज दुश्मन से सुलह ही नहीं हो गई, बल्कि दुश्मन की जगह यह आदमी दोस्त हो गया। सो राजा ने उसे माफ ही नहीं किया, बल्कि कहा कि मैं अभी तुम्हारी तीमारदारी में अपने आदमी और राज-वैद्य भेज देता हूँ। और जायदाद भी सब लौटाने का वचन राजा ने भरा।

घायल आदमी से रुखसत लेकर राजा जोगी को देखने बाहर आया। जाने के पहले एक बार फिर वह जोगी से अपने सवालियों का जवाब पाने के लिए निवेदन करना चाहता था। जोगी बाहर धरती पर घुटनों के बल बैठ कल की खुदी क्यारियों में बीज बो रहे थे।

राजा पास आकर बोला—“हे ज्ञानी पुरुष, अंतिम वार मैं फिर आपसे अपने प्रश्नों के उत्तर के लिए प्रार्थना करता हूँ।”

अपनी दुबली टांगों पर उसी तरह सिकुड़े धरती पर बैठे जोगी ने अपने सामने खड़े राजा की तरफ देखकर कहा—“जवाब तो तुमको मिल गया है, भाई।”

“मिल गया है ?” राजा ने पूछा, “कैसे ? आपका क्या मतलब है ?”

जोगी बोले—“देखते नहीं हो, अगर कल मेरी दुर्बलता पर तुम दया नहीं करते, और मेरी जगह इन क्यारियों को नहीं खोदने लगते, बल्कि वापस राह लौट जाते, तो वह आदमी तुम पर हमला कर बैठता कि नहीं ? और फिर यहां न ठहरने के लिए तुम पछतावा करते। सो सबसे जरूरी वक्त तुम्हारे लिए था जब तुम क्यारियां खोद रहे थे। और सबसे जरूरी आदमी तुम्हारे लिए था मैं। और फिर

मेरी भलाई करना तुम्हें उस वक्त सबसे जरूरी काम था। इसके बाद वह आदमी जब भागा-भागा हमारे पास आकर गिरा तो सबसे महत्त्व की घड़ी थी। जब तुम उसकी परिचर्या में लगे। क्योंकि अगर तुम धाव न बांधते तो मन में वह तुम्हारा बैर साथ लिए-लिए ही मरता। इसलिए उस समय वह तुम्हारे लिए सबसे जरूरी आदमी था और जो उसके अर्थ किया, वही तुम्हें सबसे महत्त्व का काम था। इससे याद रखो कि एक ही घड़ी है जो महत्त्व की है और वह हाल की घड़ी है। वही सबसे महत्त्व की है, क्योंकि वही घड़ी है जो हम जीते हैं और हमारे हाथ में होती है। और सबसे जरूरी और महत्त्व का आदमी वह है कि जिसके साथ इस घड़ी हम हों। क्योंकि कौन जानता है कि आगे किसी और दूसरे से मिलना हमारी किस्मत में बदा भी हो कि नहीं। और सबसे महत्त्व का काम है उस आदमी की उस वक्त की जो सेवा हो कर देना। क्योंकि वही एक काम है जिसको आदमी के हाथ देकर उसे यहां भेजा गया है।

बदी छले, नेकी फले

पुराने जमाने की बात है कि एक आदमी रहा करता था। वह नेक और दयालु था। धन-माल सब तरह का उसके पास खूब था और बहुत-से गुलाम थे। गुलाम लोगों को भी अपने इस नेक मालिक पर अभिमान था।

वे कहते थे, “इस धरती पर तो हमारे मालिक जैसे कोई दूसरे होंगे नहीं। हमें अच्छा खाने-पहनने को देते हैं और काम भी हमारे बस जितना ही हमें देते हैं। मन में कीना कोई नहीं रखते। न कभी किसी को सख्त लपज निकालते हैं। और मालिकों की तरह के वह नहीं हैं, जो गुलामों से ऐसे बरतते हैं जैसे जानवर। जो कसूर-बेकसूर उन्हें पीटते रहते हैं और कभी कोई मीठा बैन मुंह से नहीं निकालते। हमारे मालिक हित चाहते हैं, हमारी भलाई में ही रहते हैं और सदा मीठी बानी बोलते हैं। हमें तो सब सुख है। और इससे बढ़कर इस हालत की जिन्दगी में हमें और चाहना क्या हो सकती है ?”

इस तरह के वचनों से नौकर लोग मालिक की बड़ाई किया करते थे। पर पाताल-लोकवासी शैतान को इस पर बड़ी खीझ होती थी कि देखो, ये नौकर-मालिक दोनों कैसे आपस में हेल-मेल से रहते हैं सो नौकरों में से उसने आलिब नाम के एक नौकर को फुसलाया। सो एक दिन जब सब-के-सब जमा थे और मालिक की बड़ाई की बातें कर रहे थे, उस समय आलिब ऊंची आवाज में बोला—

“मालिक की नेकी की इतनी बड़ाई क्यों करते हो, जी ? हमीं बेवकूफ हैं, नहीं तो और क्या। देखो, सुनो। अगर पाताल-लोकवासी का सब लोग कहा करो तो वह हम पर भी कृपा करने को कहते हैं। अब तो हम अपने मालिक की खिदमत में रहते हैं और सब कामों में उसकी मर्जी निहारा करते हैं। मन में उनके कुछ आया नहीं कि झट दौड़कर हम उसे पूरा कर देते हैं। सो वह हमारी तरफ नेक न होंगे तो क्या होंगे। बात तो तब देखी जाए कि हम उनका कहा न करें और नुकसान करके रख दें। तब देखना है कि वह क्या करते हैं। उस समय औरों की तरह गाली का बदला गाली से न दें, तब बात है। देख लेना कि जैसे बेरहम और मालिक होते हैं वैसे ही बेरहम हमारे-तुम्हारे मालिक भी निकलेंगे।”

पर और नौकरों ने आलिब की बात नहीं मानी। बोले कि नहीं जी, यह झूठी

बात है। सो मतभेद पड़ा और बहस होनी लगी। आखिर उनमें एक शर्त ठहरी। आलिब ने कहा कि अच्छी बात है, मैं उनसे गुस्सा लाकर दिखला दूंगा, नाकाम रहूँ तो मेरी पोशाक तुम्हारी। और जो जीत गया तो तुम सबको अपनी पोशाक में हवाले करनी होगी। यह भी ठहरा कि जीतने पर सब फिर उसकी हिमायत करेंगे और उसका कुछ बिड़ने नहीं देंगे। सजा मिलेगी तो बचा लेंगे। जो कहीं पांव में बेड़ी डालकर हवालात में डाल दिया गया तो खोलकर रिहा कर देंगे। शर्त पक्की हो गई और आलिब ने अगले ही दिन मालिक में अविवेक ला दिखाने का वायदा किया।

आलिब के जिम्मे चराई का काम था। भेड़ें उसके सुपुर्द थीं। उनके रेवड़ में कुछ बड़ी ही कीमती जात की भेड़ें भी थीं। मालिक उन्हें बहुत चाहते थे। उन भेड़ों पर उन्हें नाज था।

अगले दिन सवेरे के वक्त मालिक के साथ कुछ मेहमान भेड़ों के बाड़े में आए। असल में मालिक उन्हें अपनी बेशकीमती ऊन देनेवाली भेड़ें बताने को साथ लाए थे। उनके आने पर आलिब ने साथियों की तरफ आंख मटकाकर इशारा किया कि अब देखो, क्या होता है। देखना, मालिक झल्लाते हैं कि नहीं ?

नीकर-चाकर लोग बाड़े के इधर-उधर घिरकर खड़े थे। कोई बाड़े के द्वार की जाली में से देख रहा था, कोई ऊपर से ही उझककर। और पाताललोक से शेतान महाराज भी आकर ऊपर पेड़ पर चढ़कर बैठ गए थे कि देखें, हमारा सेवक अपना काम कैसा करता है।

मालिक बाड़े के अंदर चलते हुए आए। मेहमानों को मुलायम वालों वाले बचकाने मेमने दिखाते जाते थे। एक उनमें सबसे ही आला किस्म का था, उसे खास तौर से दिखाना चाहते थे।

बोले कि यों तो ये भेड़ें भी कम कीमती नहीं हैं, लेकिन एक तो वेशकीमती ही है। उसके सींग पास-पास हैं और ऐसे पेचदार और पैने कि बड़े खूबसूरत लगते हैं। जानवर क्या है, मेरी आंख का तो रुकन है।

बाड़े में अजनबी सूरत को देखकर भेड़ें ओर उनके वच्चे इधर-उधर छूट-छूटकर भागते थे। सो मेहमान गौर जमाकर उस वेशकीमती जानवर को नहीं देख पाते थे। वह कहीं एक जगह खड़ा होता कि आलिब अनजान बना नागहानी रेवड़ को चल-विचल कर देता था। सो फिर भेड़ें आपस में रल जातीं और किसी खास पर निगाह रखना मुश्किल हो जाता था। ऐसे मेहमान लोग ठीक-ठीक नजर में ही नहीं ला सके कि आला किस्म का जानवर उनमें है कौन-सा। आखिर मालिक भी इससे परेशान आ गए। बोले, “भैया आलिब, मेहरबानी करके उस मेमने को पकड़कर तो जरा सामने लाओ। हां, वहीं पेचदार सींग का गोदर। दखो, हांशियारी

से पकड़ना और छन दो-एक को उसे हाथ में थाम भी रखना ।”

मालिक का कहना मुंह से निकलकर पूरा नहीं हुआ कि आलिब शेर की तरह उनमें घुसा और जोर से जाकर गर्दन पर उस मुलायम मेमने को धर दबाया । उसकी खाल को एक हाथ से जोर से मुट्ठी में कसकर दूसरे हाथ से पिछली बाईं टांग से पकड़कर धरती से अधर में उठाकर लटका लिया और मालिक की आंखों के आगे ला किया । ऐसी झोंक और झटके के साथ यह किया कि पतली टहनी की तरह उस बेचारे की टांग मोच खा गई । आलिब ने इस तरह टांग तोड़ ही दी और मेमना धरती पर फड़फड़ाता गिरा । बाईं टांग तकलीफ के मारे मुड़कर लटक गई थी कि आलिब ने दाईं टांग से पकड़ लटकाया । मेहमान, आस-पास घिरे नौकर-चाकर उस समय दर्द से और सहानुभूति के मारे जैसे चीख ही पड़े । मगर ऊपर पेड़ पर चढ़ कर बैठा हुआ शैतान अपने सेवक आलिब की चतुराई पर प्रसन्न हुआ । मालिक गुस्से के मारे ऐसे काले पड़ गए जैसे बिजली भरा बादल । भवें उनकी जुड़ आईं । पर वह सिर लटकाकर रह गए और एक शब्द भी नहीं बोले । मेहमान भी और नौकर-चाकर भी चुप्पी बांधे रह गए थे । सब शांत थे कि जाने क्या होगा कि कुछ देर गुम-सुम रहकर मालिक ने सिर झटका, जैसे कोई बोझ ऊपर से अलग किया हो । फिर सिर को सीधा कर आंखें अपनी आसमान की ओर उठाईं । कुछ देर आकाश में मुंह किए वह खड़े रहे कि इतने में चेहरे की सलवट विलय हो गई । और वहां नीचे आलिब की तरफ देखकर मुस्कराहट के साथ बोले—

“ओ आलिब, तुम्हारे मालिक का तुम्हें हुक्म था कि मुझे गुस्सा दिलाओ । पर मेरे भगवान तुम्हारे मालिक से जबर्दस्त हैं । मैं तुम पर गुस्सा नहीं करूंगा कि उल्टे तुम्हारे मालिक को गुस्सा करना हो जावे । तुम डरते हो कि मैं तुम्हें सजा दूंगा । तुम्हारे मन में मुझसे छूटने की मर्जी है तो अपने मेहमानों के सामने मैं तुम्हें आजाद करता हूं । जहां चाहे जाओ । और पोशाक और जो पास हो सब साथ ले जा सकते हो ।”

इसके बाद मालिक मेहमानों के साथ घर लौट आए । लेकिन शैतान दांत पीसता हुआ पेड़ से धरती पर आ गिरा और गिरकर पाताल में समा गया ।



